

सार्थ व सटीक

Ma. 2390

नारदभक्तिसूत्रं

तेथ ज्ञानविशारद, शारदशशिगौर, गौरवार्ह, कवी, ।
दुस्तरभवाब्धिपारद नारद थेउनि सुनीतिला शिकवी ॥

— मोरोपंत, महाभारत, सभापर्व, १ - १२

संपादक

ह० भ० प० लक्ष्मण रामचंद्र पांगारकर, बी. ए.

Cl. 49927 -
1996



५ वी
आवृत्ति

मूल्य एक रुपया

मुद्रक : श्रीनिकेतन ढवळे,
कर्नाटक मुद्रणालय,
चिराबाजार, मुंबई २

प्रकाशक : केशव भिकाजी ढवळे,
कर्नाटक हाउस,
चिराबाजार, मुंबई २

सर्व हक्क प्रकाशकाच्या स्वाधीन

श्रीगोपीप्रियाय नमः ।

प्रस्तावना

ॐ नमो भगवते वासुदेवाय ॥

श्रीनारदांच्या भक्तिसूत्रांची एक प्रत मला १० वर्षांपूर्वी उमरावतीस श्रीगुलाबरावमहाराजांनी दिली व ह्या सूत्रांचें पठण व मनन करण्यास सांगितलें. ही त्यांची अमूल्य देणगी आहे असें मला नंतर सूत्रांच्या संगतीत आढळून आलें. तेव्हांपासून हीं सूत्रे मी आपल्याशींच शतशः गुणगुणत असें. हीं सूत्रे मला फारच प्रिय झालीं. महाराष्ट्र साधूंच्या ग्रंथांत जें भक्तिरहस्य सांपडतें तेंच ह्या सूत्रांत सांपडते. मात्र ८४ सूत्रांत भक्तिशास्त्राचा सर्वांगांनी उत्तम विचार केलेला असल्यामुळे जातां-येतां, उठतां-वसतां मनन करायला हीं फार सोयीचीं व सुखाचीं वाटलीं. ह्या सूत्रांचें मराठींत स्पष्ट विवरण करण्याचीही ५।६ वर्षे इच्छा होती. इतक्यांत येथें एका प्रेमळ सज्जनाच्या तोंडून त्यांचें व्याख्यान ऐकावयास सांपडलें, तेव्हां सूत्रांचें विवरण करावें अशी इच्छा प्रबळ होऊन त्याप्रमाणें ‘मुमुक्षू’च्या सातव्या वर्षाच्या अंकांतून मी त्यांचें क्रमशः विवरण केलें, तें वाचकांस फार पटलें. तेव्हां त्यांच्या आज्ञारूप सूचनांवरून थोडा-फार फरक करून छापलें व मूळ सूत्रांसह हें विवरण मराठी वाचकांच्या हातीं आज पुस्तकरूपानें पडत आहे.

नारदांचीं हीं सूत्रे स्वतंत्रच आहेत. ‘आर्तादिभेदाद्वा’ ह्या ५६ व्या सूत्रावरून भगवद्गीतेनंतरचीं हीं सूत्रे दिसतात. गीता-भागवताशीं हीं फार संबद्ध आहेत. ६९ व्या सूत्रांतील ‘तीर्थीकुर्वन्ति तीर्थानि’ ह्या पदानें—

भवद्विधा भागवतास्तीर्थभूताः स्वयं विभो ।

तीर्थीकुर्वन्ति तीर्थानि स्वान्तःस्थेन गदाभूता ॥ १० ॥

ह्या भागवतांतील (स्कंध १, अ० १३) श्लोकाचें स्मरण होतें. गेल्या आठशें वर्षांतील सर्व भारतीय साधु-संतांच्या विचारांचें व नारदांच्या सूत्रांचें सर्व वाबतीत पूर्ण मिळतें आहे, हें सूत्रांच्या स्पष्टीकरणार्थ मीं गीता, भागवत, ज्ञानेश्वरी, नाथभागवत, दासबोध, तुकोबांचे अभंग, कवीरांचे दोहरे, इत्यादिकांतून जीं सरस अवतरणें दिलीं आहेत त्यांवरून स्पष्ट होईल.

सदर सूत्रांत गोपींच्या कृष्णभक्तीबद्दल जो अलोट प्रेमा दिसतो त्यावरून हीं सूत्रे वल्लभसंप्रदायाचीं आहेत असें कोणी म्हणतात. पण गोपींची कृष्णभक्ति

वह्मभांनाच मान्य आहे आणि इतरांना नाही असे नसून सर्व साधु-संतांनी गोपीप्रेमानेच कौतुकच केले आहे, हे त्या सूत्रांवरील विवरण वाचून समजेल. शिवाय वह्मभांशी किंवा दुसऱ्या कोणाही सांप्रदायिकांशी 'अद्वैतभक्ती'चे कोड-कौतुक करणाऱ्या महाराष्ट्रीयानांचा तरी विरोध नाही. गीता-भागवत ग्रंथित करणाऱ्या व्यासमुनींच्या व श्रीकृष्णाच्या संगतीतले कृष्णसखे नारद ह्यांनीच ही सूत्रे गुंफिली आहेत असा माझा विश्वास आहे. शिवाय सूत्रांतील प्रेमानंद भोगणाऱ्या प्रेमळांना हे बाहेरचे विचार फारसे महत्त्वाचे नाहीत; सूत्रे कोणीही केव्हाही गुंफो, त्यांतील भक्तिप्रेमानंद दिव्य आहे, त्याचाच ते हंस अनुभव घेतील ह्यांत संशय नाही.

ही सूत्रे रोज एकदा तरी पाठ म्हणावीत. ह्या ८४ सूत्रांचे अर्थानुरोधाने वर्गीकरण करून ते अनुक्रमणिकेत मी दिलेले आहे, त्यावरून सर्वांगांनी भक्तिशास्त्राचा ह्यांत कसा पूर्ण विचार केला आहे ते समजेल. येथे फक्त १।२ मुद्द्यांचाच विचार करितां. ८३ व्या सूत्रांत नारदांनी आपल्या प्राक्कालीन किंवा समकालीन भक्त्याचार्यांचा उल्लेख केला आहे, त्यांत श्रीविष्णूचे उपासक सनत्कुमार, व्यास, शुक, बलि, इत्यादि; रामाचे उपासक हनुमान् व विभीषण; कृष्णाचे उपासक उद्धव ह्या सगुणोपासकांनाच नारदांनी गोविले आहे; २१ व्या सूत्रांत भक्तिलक्षण देऊन 'यथा ब्रजगोपिकानाम्' म्हणून गोपींचेच उदारहण दिले आहे; ८२ व्या सूत्रांत गुणमाहात्म्य, रूप, वात्सल्य, दास्य, सख्य, इत्यादि भक्तीचे ११ प्रकार सांगितले आहेत; ८० व्या सूत्रांत 'सर्वदा सर्वभावेन भगवानेव भजनीयः स कीर्त्यमानः शीघ्रमेवाविर्भवति' ह्याप्रमाणे देवाला एकनिष्ठपणाने भजा म्हणजे तो प्रत्यक्ष प्रकट होऊन कृपा करील असे आश्वासन भक्तांना दिले आहे; ह्या सर्व गोष्टींवरून नारदांना सगुणोपासनाच अभिप्रेत होती हे सिद्ध होते. तथापि नारदांचा - किंवा अन्य सगुणोपासकांचा - निर्गुणाशी विरोध नाही, हे त्यांनी शांडिल्यांनाही भक्त्याचार्यांच्या मालिकेत गोठून १८ व्या सूत्रांत त्यांच्याही मताचा अनुवाद केला आहे त्यावरून स्पष्ट होते. 'सगुण निर्गुण एक गोविंदु रे' हाच सिद्धान्त आहे, तरी प्रेमळ भक्तांना - ज्ञानी भक्तांना, पराभक्तीचे सुख भोगणारांना - सगुण-साकाराचेच प्रेमसुख निरंतर घोटायेंसे वाटतें. सर्व संतांप्रमाणे नारदांचेही हेच धोरण आहे.

भक्तीचा कर्माशी व ज्ञानाशी विरोध नाही, पण कर्माचरण व ज्ञान भक्त्यनुकूल पाहिजे असा त्यांचा कटाक्ष आहे. भक्तिपंथ अर्वाचीन आहे

 असें कित्येक म्हणतात, पण तें बरोबर नाही. ऋग्वेदांतील देवतांच्या प्रार्थना भक्तिप्रधान आहेत. अद्वैतमार्तेड श्रीशंकराचार्य ह्यांचीं देवतास्तवनपर स्तोत्रें प्रसिद्ध आहेत. गीता व भागवत हे भक्तिमार्गाचे आधारस्तंभच आहेत. 'मामेव ये प्रपद्यन्ते मायामेतां तरन्ति ते', 'मन्मना भव मद्भक्तो मद्याजी मां नमस्कुरु', 'न मे भक्तः प्रणश्यति', 'मां च योऽव्यभिचारेण भक्तियोगेन सेवते', 'मत्कर्मकृन्मत्परमो मद्भक्तः संगवर्जितः', 'सर्वधर्मान्परित्यज्य मामेकं शरणं व्रज', इत्यादि वचनें साक्षात् भगवंताच्याच मुखांतलीं आहेत. भक्तिपंथ अनादिच आहे. देवानें मनुष्याला हृदय दिलें तेव्हांपासून हृदयसंपुटीं राहून सर्व प्रेरणा करणाऱ्या भगवंताचें प्रेमही दिलें आहे. "शरण विटोवासी जावें। निजनिष्ठा नाम गावें ॥" हेंच वेदवाणीचें तरी तात्पर्य आहे व हेंच नारदांनीं ह्या सूत्रांत सांगितलें आहे.

विष्णवे जिष्णवे शंखिने चक्रिणे रुक्मिणीरागिणे जानकीजानये ।

वल्लुचीवल्लभायार्चितायात्मने कंसविध्वांसिने वंशिने ते नमः ॥

‘मुमुक्षु’ कचेरी, पुणें

आषाढी एकादशी, शक १८३६

साधु-संतांचा दासानुदास

लक्ष्मण रामचंद्र पांगारकर

[illegible]

श्रीनारदांचें चरित्र	७
श्रीनारदप्रार्थना	१४
नारदभक्तिसूत्रें					
१ भक्तीची व्याख्या	...	सूत्र	१—६	...	१५
२ भक्तीचें स्वरूप	...	,,	७—१४	...	२३
३ भक्तीचें लक्षण	...	,,	१५—२४	...	२८
४ भक्तिसाधनविचार	...	,,	२५—३३	...	४०
५ भक्तीचीं साधनें	...	,,	३४—४२	...	४७
६ दुःसंगत्याग	...	,,	४३—४५	...	५६
७ मायेंतून कोण तरतो ?	...	,,	४६—५०	...	६०
८ पराभक्ति व गौणी भक्ति	...	,,	५१—५७	...	६४
९ भक्तीची सुलभता	...	,,	५८—६०	...	७२
१० साधकानें काय सोडावें ?	...	,,	६१—६५	...	७३
११ भक्तांचा गौरव	...	,,	६६—७३	...	७८
१२ वाद नको !	...	,,	७४—७५	...	८६
१३ भक्ताची राहणी व भक्तास आश्वासन	...		७६—८१	...	९१
१४ भक्तीचे अकरा प्रकार	...	,,	८२	...	१०२
१५ उपसंहार...	...	,,	८३—८४	...	१०६

—श्रीमद्भागवत, स्कंध ११-६-३९

भारतवर्षीय प्राचीनकोशांत नारद एकंदर सात होऊन गेले असें महाभारतादि ग्रंथांच्या आधारेनं दाखविलें आहे ! पर्वतकृषीचा मामा हा एक नारद, वसिष्ठपत्नी अरुंधती हिचा भाऊ व सत्यवती नामक स्त्रीचा पति हा दुसरा नारद, इकडल्या गोष्ठी तिकडे व तिकडल्या इकडे सांगून कलह लावणारा एक गंधर्व हा तिसरा नारद, कुबेरसभेंत राहणारा चौथा नारद, जनमेजयाच्या सर्पसत्रांतला एक सदस्य विश्वामित्र हा पांचवा नारद, श्रीरामाच्या दरबारांतल्या अष्ट धर्मशास्त्रांपैकीं एक हा सहावा नारद. ह्या सहाही नारदांशीं आपणांस येथें कांहीं एक करावयाचें नाहीं. आपले नारद ह्यांहून वेगळे आहेत. स्वायंभुव मन्वंतरांत ब्रह्मदेवांनीं जे दश मानसपुत्र निर्माण केले त्यांपैकीं दहावा पुत्र जो नारद तोच 'भक्तिसूत्रांचा कर्ता' होय. भक्तिसूत्रांत ३० वें सूत्र 'स्वयं फलरूपतेति ब्रह्मकुमारः' असें स्पष्ट म्हटलें आहे, त्यावरून भक्तिसूत्रकार नारद म्हणजे ब्रह्मदेवाचे मानसपुत्रच होत असें सिद्ध होतें. नारदस्मृति, नारदपुराण, नारदपांचरात्र, इत्यादि ग्रंथांचे कर्ते कोणते नारद

व ते एकच नारद होते, कां अनेक होते, हे माहीत नाही. जनांना कीर्तनभक्ति शिकविणारे; हातीं वीणा घेऊन भगवंताचे नामसंकीर्तन करीत त्रैलोक्यांत संचार करणारे; वाल्मीकि, शुक, व्यास, प्रल्हाद, ध्रुव, इत्यादिकांना भगवंताचे गुणानुवाद गावयाला लावणारे; निरिच्छ, निःस्पृह, निष्परिग्रह, सर्व संतांना परमवंद्य असलेले जे देवर्षि नारद त्यांचीच नारदभक्तिसूत्रे आहेत ह्यांत शंका नाही. हे पूर्वकल्पांत दासीपुत्र असून तदुत्तर कल्पांत ब्रह्मकुमार झाले.

नारदांचे उभय कल्पांतलें चरित्र फारच मनोरम आहे. ते त्यांनींच स्वतः व्यासांना सांगितलेलें भागवताच्या प्रथम स्कंधांत अ. ५-६ मध्ये दिलेले आहे. व्यासांना भागवत ग्रंथाची स्फूर्ति नारदांनींच दिली. तो प्रसंग असा : एकदा सरस्वती नदीच्या तीरावर व्यास हे एकटे बसले असतांना स्वतःच्या चित्ताची अप्रसन्नता त्यांची त्यांनाच कळून आली. ते स्वतःशींच म्हणाले, “मी वाळपणापासून उत्तम आचरणाने राहिलें; वेद, गुरु व अग्नि ह्यांची निष्कपटपणाने सेवा केली; त्यांच्या आज्ञा पाळल्या; स्त्री-शूद्रादिकांनाही वेदार्थ उत्तम कळावा म्हणून ‘महाभारत’ ग्रंथ लिहिला आणि असें असूनही ब्रह्मतेजानें युक्त अशा सत्पुरुषांत श्रेष्ठ असा हा माझा जीवात्मा प्रसन्न कां होत नाही ?” ह्याप्रमाणें आपण कुतकृत्य झालों नाही असें वाटून व्यास खिन्नता पावले होते तोंच अकस्मात् त्या विप्रर्षाला भेटण्याकरितां वीणापाणि देवर्षि नारद प्राप्त झाले. व्यासांनीं नारदांची यथोचित पूजा केली व त्यांना आपलें मनोगत सांगितलें. व्यास म्हणाले —

त्वं पर्यटन्नर्क इव त्रिलोकीमंतश्चरो वायुरिवाऽऽत्मसाक्षी ।

परावरे ब्रह्मणि धर्मतो व्रतैः स्नातस्य मे न्यूनमलं विचक्ष्व ॥ ७ ॥

नारदा, तुम्ही सूर्याप्रमाणें नेहमीं त्रैलोक्यांत पर्यटन करीत असत । म्हणून तुम्हांला सर्व गोष्टी प्रत्यक्ष दिसतात. वायूप्रमाणें तुम्ही सर्वांच्या अंतर्गामीं संचार करितां. परब्रह्मध्यानांत व वेदांत मी निष्णात आहे व योगाभ्यासानें मी निष्पाप झालों आहे, असें असून माझी तळमळ न जाण्यासारखें माझ्यांत न्यून काय आहे तें मला सांगा.

ह्या व्यासांच्या प्रश्नाला नारदांनीं उत्तर दिलें —

भवताऽनुदितप्रायं यशो भगवतोऽमलम् ।

येनैवासौ न तुष्येत मन्ये तदर्शनं खिलम् ॥ ८ ॥

व्यासा, तुमच्या ज्ञानांत मला एक न्यून दिसत आहे व त्यामुळेच तुमच्यावर परमात्मा प्रसन्न होत नाही व तुमची तळमळ जात नाही. तें न्यून हेंच कीं तुम्ही पुष्कळ ज्ञान मिळविलें व ग्रंथ लिहिले, पण भगवंताच्या निर्मळ यशाचें वर्णन केलें नाही.

म्हणून आतां असें करा —

वाखाणावे प्रेमें भगवदश मुनिवरा तुयां आतां ।

चित्त प्रसन्न होतें प्रभुचा महिमाचि आदरें जातां ॥ ७ ॥

— मोरोपंती 'मंत्रभागवत'

नारद म्हणतात— “पूर्वीच्या जाणत्या लोकांनीं असें सांगून ठेविलें आहे कीं मनुष्यानें पुष्कळ तप केलें, शास्त्राध्ययन केलें, यज्ञ-याग केले, दान केलें, पण त्या सर्वांचें खरें शाश्वतचें फळ म्हणजे उत्तमश्लोक जो परमात्मा त्याचे गुणानुवाद करणें हेंच होय. भगवद्भजनाची एकदा का गोडी लागली कीं मग तें कांहीं केल्या सुटत नाही. ह्याला माझें स्वतःचेंच उदाहरण पाहा.” असें म्हणून नारदांनीं व्यासांना सत्संगतींत आपल्याला भगवद्गुणानुवादाची गोडी कशी लागली तें सांगितलें. हें नारदांचें आत्मचरित्र फारच मनोहर आहे. नारदांच्या उपदेशावरून व्यासांनीं भागवतग्रंथ रचून तो शुकाला सांगितला व शुकांनीं तो परीक्षितीला सांगितला. असो. नारदांच्या आत्मचरित्राकडे आपण आतां वळूं.

मागच्या कल्पांतील पूर्व जन्मांत वेदज्ञ ऋषींच्या एका दासीच्या पोटीं नारदांचा जन्म झाला. ते ऋषी पावसाळ्यांत मात्र एके ठिकाणीं राहात असत. त्या ऋषींच्या सेवेकडे नारदांच्या आईनें त्यांची त्या बालवयांत योजना केली होती. ऋषींच्या शुश्रूषेत असतांना मी कसा राहिलों व त्यांची कृपा कशी झाली हें नारद (स्कंद १-५) स्वमुखानें सांगतात—

ते मय्यपेताखिलचापलेऽर्भके । दान्तेऽधृतक्रीडनकेऽनुवर्तिनि ।

चक्रुः कृपा यद्यपि तुल्यदर्शनाः । शुश्रूषमाणे मुनयोऽल्पभाषिणि ॥ २४ ॥

उच्छिष्टलेपाननुमोदितो द्विजैः । सकृत्स्म भुंजे तदपास्तकिल्बिषः ।

एवं प्रवृत्तस्य विशुद्धचेतस- । स्तद्धर्म एवाऽऽत्मरुचिः प्रजायते ॥ २५ ॥

ते ऋषी तुल्यदर्शन होते म्हणजे प्रियाप्रियभाव त्यांच्या ठिकाणीं नव्हता. तथापि ते माझी राहणी पाहून मजवर प्रसन्न झाले, त्यांनीं मजवर कृपा केली. मी कसा वागलों तें सांगतां. माझ्या ठिकाणीं मुलांना सहज असा जो चंचलपणा तो नव्हता, मी दान्त म्ह० शांतस्वभावाचा होतो, माझीं इंद्रियें स्वाधीन होतीं, क्रीडनक म्ह० खेळणीं व वाळलेणीं मला आवडत नसत, त्यांना अनुकूल अशाच तऱ्हेनें त्यांच्या मनधरणीनें मी वागें, पडेल तें काम करून त्यांची मनोभावे सेवा करीं, कामापुरतें थोडकेंच बोलें, त्या ब्राह्मणांच्या पानांतील उच्छिष्ट अन्न ते सांगतील व देतील तेव्हांच एकदा मी खात असें, तेणेंकरून (त्या पवित्र अन्नाच्या सेवनानें) माझीं सकल पातकें नष्ट झालीं व अशा प्रकारें क्रम चालला असतां माझी चित्तशुद्धि झाली व त्या महात्म्यांच्या धर्माविषयीं मला आवड उत्पन्न झाली.

भगवंतांनीं गीतेंत ज्ञानार्जनाचा उपाय सांगतांना 'तद्विद्धि प्रणिपातेन परिप्रश्नेन सेवया' असें म्हटलें आहे, पण ती संतसेवा कशी करावी हें नारदांच्या ह्या वर्तनावरून समजतें. वृत्तींत हूडपणा नाही, खेळाकडे लक्ष नाही, संत-गुरूंना अनुकूल असें वागावें, त्यांच्याच भेवेंत रमावें, त्यांच्याशीं मर्यादेनें वागावें, अल्पभाषी असावें, ते जेवून उरेल तें उच्छिष्ट महाप्रसाद म्हणून भक्षण करावें, क्षुधा-तृषा-निद्रादिकांना जिंकून कक्षांत ठेवावें, असा नारदांचा क्रम चालला होता. संतसेवा ती हीच. संतांना उपदेश विचारावयाला नको आहे. त्यांच्या सेवेंत राहून त्यांच्या ज्या स्वैरकथा चालतात त्या सहजा-सहजी कानांवर पडून न कळत भगवत्प्रेम चित्तांत दाटूं लागतें. त्या मुनींच्या आश्रमांत भगवंतांच्या ज्या प्रेमकथा चालत त्या मुकाय्यानें ऐकतां-ऐकतां नारदांना भगवंतांचें प्रेम जडलें.

तत्रान्वहं कृष्णकथाः प्रगायतामनुग्रहेणाशृणवं मनोहराः ।

ताः श्रद्धया मेऽनुपदं विशृण्वतः प्रियश्रवस्यंग ममाभवद्रुचिः ॥ २ ॥

त्या मुनींच्या तोंडच्या त्या मनोहर कृष्णकथा ऐकतां-ऐकतां प्रियश्रवसि (प्रिय आहे कीर्ति ज्याची अशा) भगवंताच्या ठिकाणीं माझी प्रीति जडली असें नारद म्हणतात. नारदांना संतसंगाचा हा जो अनुभव आला तो त्यांच्या सूत्रांत कसा ग्रथित झाला आहे हें त्यांच्या ६७ ते ७३ पर्यंतच्या सूत्रांतील रसभरित संतवर्णनावरून व भक्तीचीं साधनें (३४-४२) सांगतांना अखेरचें जें साधन त्यांनीं ' मुख्यतस्तु महत्कृपयैव ' ह्याप्रमाणें सांगितलें आहे, त्यावरून सहज कळणारें आहे. असो. भगवंताच्या ठिकाणीं प्रेम जडलें असतांना त्यांची बुद्धि निश्चल झाली व त्या बुद्धीच्या योगानेंच स्थूल व सूक्ष्म शरीरें मी नसून मी परब्रह्मस्वरूपी आहे असें त्यांस ज्ञान झालें. ऋषींनींही नारदांचा अधिकार जाणून त्यांना जाण्याच्या पूर्वीं गुह्य ज्ञानाचा उपदेश केल्या.

नारदांना भक्ति-ज्ञानाचा उपदेश करणारे ते ऋषी दूरदेशीं गेले, तेव्हां नारद फार लहान होते. पुढें त्यांच्या प्रेमळ मातेचें सर्पदंशानें देहावसान झालें. नारदांना वस्तुतः फार दुःख व्हावयाचें, पण सत्संगांत जो भक्तिमुखाचा जिव्हाळा त्यांना प्राप्त झाला होता, त्यामुळें त्यांचें चित्त स्थिर राहिलें.

तदा तदहमीशस्य भक्तानां शममीप्सतः ।

अनुग्रहं मन्यमानः प्रातिष्ठ दिशमुत्तराम् ॥ १-६-१० ॥

भक्तांचें कल्याण इच्छणाच्या त्या भक्तवत्सल परमात्म्याचा हा अनुग्रहच आहे असें मानून मी उत्तरदिशेकडे चालता झालों.

ह्यानंतर अनेक देश, नगरें, खेडीं-पाडीं, पर्वत व रानें उलंढीत नारद एका घोर अरण्यांत गेले. तेथें एका नदीच्या जलांत स्नान करून व पाणी पिऊन ते एका पिप्पलवृक्षाच्या तळीं वसून ऋषींनीं सांगितल्याप्रमाणें भगवच्चिंतन करूं लागले. भावानें भगवच्चरणांचें ध्यान करित अमतां भगवंताच्या दर्शनाच्या उत्कंटेनें त्यांच्या नेत्रांतून अश्रुधारा चालल्या तों भगवान् हळूहळू त्यांच्या हृदयांत प्रकट झाले. दर्शन होतांच प्रेमभराने त्यांचें सर्व शरीर रोमांचित झालें. आनंदलहरींनीं त्यांचें अंतःकरण दाटून गेलें व त्यांचें द्वैतमान हरपलें. एकवारच तें स्वरूप हृदयांत दिसलें व पुन्हा दिसेनासें झालें. त्यामुळे

नारदांस वेड्यासारखें झालें. तें मनोहर रूप अखंड डोळ्यांसमोर असावें अशी उकंटा झाली ; तें दिसेना म्हणून वृत्ति बावरली, दुसरें कांहीं नकोसें झालें. पुन्हा नारद एकाग्र अंतःकरण करून ध्यान करूं लागले ; पण 'तें' दिसेना ! चित्त परमावधीचें आतुर झालें. ह्याप्रमाणें त्या निर्जन अरण्यामध्ये भगवद्दर्शनाचा नारदांचा सतत प्रयत्न चालला असतां भगवंतांनीं नारदांची तळमळ दूर करण्याकरितां गंभीर व मधुर वाणीनें सांगितलें, “वत्सा नारदा, ह्या जन्मांत माझें तुला दर्शन होणार नाही. ज्यांच्या चित्तावरचे पापसंस्कार संपूर्ण नष्ट झाले नाहीत त्यांना माझें दर्शन दुर्लभ आहे. तुला थोडा सत्संग घडल्यामुळें माझ्या ठिकाणीं तुझी प्रीति जडली आहे. तूं ह्या निंद्य शरीराचा त्याग केल्यावर पुढील जन्मीं माझा पार्षद होशील. तुझें प्रेम एकवार माझ्या ठिकाणीं दृढ जडलें आहे तें कधीं कमी होणार नाही. माझें तुला अखंड स्मरण राहील.” ही परमेश्वराची आकाशवाणी ऐकून नारदांनीं भक्तिभावानें वंदन केलें. ह्यानंतर भगवंतांच्या उपकारांचें स्मरण करीत व त्यांच्या गुह्य नामांचें पठण करीत संतुष्ट व निःस्पृह होऊन पृथ्वीवर हिंडत-हिंडत कालाची वाट पाहात त्यांनीं कित्येक वर्षे काढलीं. अखेर तो पांचभौतिक देह पडला.

त्या कल्पाच्या समाप्तिकालीं सागरांत श्रीनारायण योगनिद्रा घेत होते. तेव्हां ब्रह्मदेवाच्या श्वासाबरोबर त्याच्या उदरांत नारदांनीं प्रवेश केला. सहस्र युगांनंतर ब्रह्मदेव जागे होऊन पुन्हा सृष्टि उत्पन्न करण्याची इच्छा करीत असतांना त्यांच्या इंद्रियांपासून मरीचिप्रभृति ऋषी व नारद उत्पन्न झाले. महाविष्णूंच्या कृपाप्रसादानें नारद कृताथ होऊन अकुंठितगति झाले. आतांचें आपलें चरित्र ते सांगतात —

देवदत्तामिमां वीणां स्वरब्रह्मविभूषिताम् ।

मूर्च्छयित्वा हरिकथां गायमानश्चराम्यहम् ॥ १-६-३३ ॥

देवानें दिलेली व नादब्रह्माच्या योगानें अत्यंत शोभणारी ही वीणा वाजवीत परमेश्वराच्या कथांचें गायन करीत आतां मी ब्रलोक्यांत पर्यटन करीत असलों.

देवाचीं चरित्रें गात हिंडत असतांना नारद अधिकारी जीव पाहून त्यांवर कृपा करितात हें ध्रुवादिकांच्या चरित्रावरून जगविश्रुत आहे. भगवान् आतां

त्यांना हवें तेव्हां दर्शन देतात. ‘आहूय इव मे शीघ्रं दर्शनं याति चेतसि’ (१-६-३४) हरिसेवा हें सर्व साधनांतलें उत्तमोत्तम साधन आहे, असा त्यांचा उपदेश आहे. ‘सर्वदाः सर्वभावेन निश्चितैर्भगवानेव भजनीयः’ (सूत्र ७९) हेंच त्यांच्या भक्तिसूत्रांचेंही सार आहे.

नारदांचें गमन त्रिलोकीं आहे. व्यास, वाल्मीकि, प्रल्हाद, ध्रुव, इत्यादि अनेक महर्षी व सद्भक्त नारदांच्या अनुग्रहानें कृतकृत्य झालेले आहेत. अनेक पुराणांतून व इतर ग्रंथांतून ‘परानुग्रहवाञ्छया पर्यटन् सकलान् लोकान्’ असें त्यांचें वर्णन आहे. वाल्मीकिरामायणाचा पहिलाच श्लोक —

तपःस्वाध्यायनिर्गतं तपस्वी वाग्विदां वरम् ।

नारदं परिपप्रच्छ वाल्मीकिर्मुनिपुंगवम् ॥ १ ॥

—असें नारदांचें गौरवपर वर्णन करणाराच आहे.

अशा त्या महान् अधिकारसंपन्न नारदांचें भक्तिशास्त्रावरचें अनुपम व्याख्यान आतां आपण ऐकूं.

[illegible]

बा ! पापिजनोद्वारीं तुजचि सदा परमहर्ष देवर्षे ! ।
 देसी प्रणतासि, जसा मेघ मयूरासि हर्ष दे वर्षे ॥ ४९ ॥
 अघ काय तुजपुढें बा ! तें तृणसें, तूं प्रदीप्तपावकसा ।
 देवा ! वाल्मीकिगुरो ! मज तारायास धांव पाव कसा ! ॥ ५१ ॥
 बा ! भवदनुग्रहेंचि ध्रुववाळ ध्रुवपदासि तो पावे ।
 त्वां, तुज 'नमोस्तु' म्हणतां त्यासी पुरुषार्थ सर्व ओपावे ॥ ५२ ॥
 बाळ प्रल्हादहि तो अहितोपद्रवशताब्धिला तरला ।
 तो त्वत्प्रसाद कीं मति झाली स्मरणीं न विष्णुच्या तरला ॥ ५३ ॥
 होतांचि तव अनुग्रह हरिचा होतोचि नारदा सांचा ।
 प्रभुनें केला आहे बहु मान तुझ्याचि फार दासांचा ॥ ५४ ॥
 फिरसि सदा उद्धरिसी प्राणी संसारसंकटीं पडला ।
 अडला नुपेक्षिला त्वां, दीनजनोद्धार बहु तुला घडला ॥ ५५ ॥
 गातों प्रभुसि यथामति, मजवरि तूं हो प्रसन्न, आइकसी ।
 सद्यश वीणारा हो, वीणा राहोचि, कान आइ कसी ? ॥ ५६ ॥

भगवान्नारद गातो हरिहरयश वाजवूनि वीणा रे ! ।
चित्ता ! ज्यातें नमिती सत्कृति रामायणादि वीणारे ॥ २९ ॥

— अवतारमाला

श्रीगोपालकृष्णाय नमः ।

नारदभक्तिसूत्रे



१ भक्तीची व्याख्या

अथातो भक्तिं व्याख्यास्यामः ॥ १ ॥

अथातो भक्तिं व्याख्यास्यामः ॥ १ ॥

सा त्वस्मिन् परमप्रेमरूपा ॥ २ ॥

अमृतस्वरूपा च ॥ ३ ॥

यत्तुब्ध्वा पुमान् सिद्धो भवत्यमृतो भवति तृप्तो भवति ॥ ४ ॥

यत्प्राप्य न किञ्चिद्वाञ्छति न शोचति न द्वेष्टि

न रमते नोत्साही भवति ॥ ५ ॥

यज्ज्ञात्वा मत्तो भवति स्तब्धो भवत्यात्मारामो भवति ॥ ६ ॥

अर्थ

आतां आम्ही भक्तीचें व्याख्यान करितों. भक्ति ही ह्या परमात्म्याविषयीं परमप्रेमरूपा आहे, आणि अमृतरूपा म्हणजे मोक्षरूपा आहे. ती प्राप्त झाली असतां पुरुष सिद्ध म्हणजे कृतकृत्य होतो, अमर होतो, तृप्त होतो. ती पावून मग तो दुसऱ्या कशाचीही इच्छा करित नाही किंवा शोक करित नाही, कोणाचाही द्वेष करित नाही, ऐहिक विषयांच्या ठिकाणीं रमत नाही, व कसल्याही हव्यास धरीत नाही. भक्तीचा आनंद भोगून तो उन्मत्त होतो, स्तब्ध म्हणजे निष्क्रिय होतो व आपल्या आपल्याच ठिकाणीं रंगून जातो.

स्पष्टीकरण

(१-३) भक्तीचें व्याख्यान करावयास भागवतशिरोमणि नारद प्रवृत्त होतात. “श्रवणं कीर्तनं विष्णोः स्मरणं पादसेवनम् । अर्चनं वंदनं दास्यं सख्यमात्मनिवेदनम् ॥” ह्याप्रमाणें नऊ प्रकारची भक्ति भागवतांत सांगितली

आहे व नारदांनीं स्वतः ८२व्या सूत्रांत अकरा प्रकारांनीं ती करितां येते असें सांगितलें आहे. त्याचप्रमाणें भक्ति सगुणाची करितां येते व निर्गुणाचीही करितां येते. आर्त, जिज्ञासु, अर्थार्थी व ज्ञानी असे भक्तांचे चार प्रकार पुढें ५६ व्या सूत्रांत सांगितलें असल्यामुळे भक्तिही चार प्रकारांनीं सांगतां येते. तसेंच गुणभेदांवरून सात्त्विक, राजस व तामस असेही भक्तीचे तीन प्रकार सांगतां येतात. ह्याप्रमाणें दोन, तीन, चार, नऊ, अकरा किंवा आणखीही भक्तीचे कांहीं प्रकार सांगतां येतील; पण नारद पुढें भक्तीची जी व्याख्या करितात ती ह्यांपैकीं अमक्या एका प्रकारांतली आहे असें नसून सर्व प्रकारांना व्यापून राहणारी शुद्धप्रेमरूप अशी आहे. “येह्वी तिजी ना चौथी । हे पहिली ना सरती । पै माझिये सहजस्थिति । भक्तिनाम ॥ १११३ ॥” (ज्ञानेश्वरी, अ० १८) श्रीहरि जसा सहज आहे, तसें त्याशीं सहजप्रेमानें भिसळून जाऊन तन्मय होणें ही भक्ति होय. प्रेम हें पराभक्तीचें स्वरूप आहे. तें प्रेमही परमप्रेम पाहिजे. कांहीं प्रेम शरीरावर, कांहीं बायकोवर, कांहीं पोरांवर, कांहीं लैकिकावर आणि कांहीं देवावर असें दहा ठायीं वांटून गेलेलें प्रेम कांहीं परमप्रेम नव्हे. “मनेंसहित वाचा काया । अवघें दिलें पंढरिराया ॥” असें प्रेम पाहिजे. हेंच परमप्रेम होय. “धन्य म्हणे तुका जन्मा तीच आलीं । हरिरंगीं रंगलीं सर्वभावे ॥ १ ॥” असें सर्वभावानें हरिरंगांत रंगून जाणें व आपणासकट विश्व हरिमय अनुभवणें हें परमप्रेम होय. भक्ति ही अस्मिन् परमप्रेमरूपा आहे. येथें ‘अस्मिन्’ म्हटलें आहे, ‘तस्मिन्’ म्हटलें नाही, हें लक्षांत ठेविलें पाहिजे. परमात्मा ‘तो’ नव्हे, तर (हृदयावर हात ठेवून सांगतात कीं) ‘हा’ ! तो म्हणजे दूरचा व वेगळा असा अर्थ होईल. समर्थ म्हणतात त्याप्रमाणें ‘देव जवळी अंतरीं’ आहे. पिंगलेला खरें वैराग्य उत्पन्न झालें तेव्हां ‘संत समीपे रमणं रतिप्रदं’ असा श्रीहरि तिला जवळी अंतरींच आढळला. देव ‘इदंते’नें न पाहतां ‘अहंते’नें पाहावयाचा आहे. “सर्वतः पाणिपादं तत्सर्वतोऽक्षिशिरोमुखं । सर्वतः श्रुतिमल्लोके सर्वमावृत्य निष्ठति” असा विश्वात्मा विश्वरूप श्रीहरि हा दूर आणि वेगळा नसून ‘जवळी अंतरीं’ आहे. त्याच्या टिकाणीं निरतिशय प्रेम ठेवून त्या प्रेमरंगांत आपलेपणाही विसरून जाणें ही खरी भक्ति आहे. हें प्रेम वास्तविक व्याख्येनें कळणारें नाही. तें अनुभवावयाचें आहे, बोलावयाचें नाही. “प्रेम न ये बोलतां सांगतां दाखवितां । अनुभव चित्ता चित्त जाणे ॥” नारदांनींही पुढें ५१-५२ सूत्रांत ‘अनिर्वचनीयं प्रेमस्वरूपं ।

 मूकास्वादनवत् ।’ असेंच म्हटलें आहे. भक्तिप्रेमाचें खरें लक्षण देण्यासारखें नसूनही लोकोपकारार्थ नारदांनीं त्यावर सूत्रें लिहिण्याचें काम अंगावर घेतलें ह्यांत त्यांचा कारुणिकपणाच दिसतो. प्रेमाचें सुख अनिर्वचनीयच आहे. ‘तें सुख काय सांगों वाचे बोलतां नये’ हेंच खरें आहे. हें प्रेम त्रिपुटींतलें नाहीं. “मेळवितां अंगें अंग । प्रेमें रंग वाढतो ॥” असें तें प्रेम आपलें वेगळेपण निःशेष विसरून भोगावयाचें आहे. प्रेमावांचून पूजा, पोथी-पुराण, भजन-कीर्तनही फुकट आहे. “प्रेमेंवीण श्रुति-स्मृतिज्ञान । प्रेमेंवीण ध्यानपूजन । प्रेमेंवीण श्रवणकीर्तन । वृथा जाण नृपनाथा ॥ ३३२ ॥” (एकनाथी भागवत, अ० २). देवही प्रेमाचाच भोक्ता आहे. “जंतरींची घेतो गोडी । पाहे जोडी भावाची ॥” असा श्रीहवि प्रेमळ आहे व तें परमप्रेम ज्यांच्या चित्तांत आहे त्यांच्या ठिकाणींही त्याला शोधावें. देवाचें सुद्धस्वरूप प्रेम हेंच आहे व भक्ताचें पूर्णपणही प्रेमांत आहे, तेव्हां देव-भक्तांचा खरा एकान्त प्रेमांत होतो. हीच भक्तीची व्याख्या आहे. भक्ति ही अमृतस्वरूपा आहे. ‘मरतिथे आयागीं अमर जे वस्तु’ त्या परमात्मपदार्थां तन्मय झालेला भक्तही अमरच होतो. त्याच्या प्रेमाच्या प्रवाह अखंड चालतो. त्याला चढ-उतार नसतो. ‘अंगीं प्रेमाचें भरतें । नेथे उतार चढ तें ।’ असें त्याचें प्रेम अखंड असल्यामुळें तो सहजच अमरपदावर आरुढ होतो. “अमर तूं खरा । नव्हे कैसा मी दातारा ॥” अगें तुकोबांसारखे तन्मय झालेले भक्त देवाशीं प्रेमाच्या लडिवाळपणानें भांडावयाला तयार होतात ते ह्याच जोरावर. भक्ति प्रेमरूपी व अमृतरूपी असल्यामुळें प्रेमामृत पिऊन तृप्त झालेल्या भक्तांच्या सर्व वृत्ती हरिचरणीं हरिमय होऊन स्थिरावतात. “प्रेमाच्या अमृतें रसना ओलावली । गनाची राहिली वृत्ति पार्थी ॥” अशी ही परमप्रेमाची जात आहे.

(४) हें प्रेमामृतरूप भक्तीचें वर्ष ज्याच्या हातीं आलें त्याचें वर्णन ४१/१६ ह्या सूत्रांत केलें आहे. तो सिद्ध होतो. सिद्ध म्हणजे सिद्धि संपादन केलेला असा अर्थ नव्हे. तर सिद्ध म्हणजे कृतकृत्य, त्याचीं सर्व साधनें संपतात, सफल होतात, त्याचें परमार्थाचें कोडें उलगडतें, त्याचा दिशेव सुटतो, त्याची संशय-निवृत्ति होऊन तो निःसंदेह होतो. त्याला कळावयाचें तें कळलेलें असतें, समजावयाचें तें समजलेलें असतें. त्याला अणिमादि योगसिद्धींची पर्वा नसते. भक्ति हेंच परमसाधन व साध्य त्याच्या अनुभवाला आलेलें असल्यामुळें तो भक्तिप्रेमावांचून कसलीही अपेक्षा करीत नाहीं. “सकळ योगाचें योगगव्हर । वेदान्त निजना. सू. २

भांडार । सकळ सिद्धींचें परम सार । भक्ति साचार हरीची ॥ ५४१ ॥ निजभाग्याची परम जोडी । महासुखाची आवडी गाढी । सकळ गोडियांची परम गोडी । भक्ति रोकडी श्रीहरीची ॥ ५४२ ॥ ” (एकनाथी भागवत, अ० १४). तो अमृत म्हणजे अमर होतो. त्याला मरणाची भीति राहत नाही. ‘मृत्योः स मृत्युमाप्नोति’, ‘विद्ययाऽमृतमश्नुते’, इत्यादि श्रुतिवाक्यांत सांगितल्याप्रमाणें तो मृत्यूला मारून अमर होतो. भक्तिप्रेमामृत निरंतर प्राशन करणाऱ्या तुकोवारायांनीं ‘मरणा हातीं सुटली काया’, ‘आपलें मरण पाहिलें म्यां डोळां’, ‘मरण माझें मरोनि गेलें’, इत्यादि अभंगांतून आपण अमृतत्वाला पोहोचल्याचें स्पष्ट सांगितलें आहे. ‘मरणाही आधीं राहिलों मरोनि’ हेंच अमृतत्व होय. तो तृप्त होतो. त्याला कसलीही इच्छा राहत नाही. अमृत पिणाऱ्याचें चित्त क्षुद्र विषयांवर कशाला जाईल ? अंतरीं महासुखीं गुंतलेला तो भक्त ऋद्धि-सिद्धी अंगावर येऊन आदळल्या तरी त्यांजकडे दुकूनही पाहत नाही, मग तो हीन विषयांकडे कशाला पाहील ? ज्याला स्वसुखानुभव नाही म्हणजे घरची सुखसंपत्ति भोगावयाला नाही, तोच पंचविषयांच्या घरीं मधुकरीचे पांच तुकडे मागावयाला जाईल ! “सदा नामघोष करूं हरिकथा । तेणें सदा चित्ता समाधान ॥ १ ॥ सर्व सुख त्यालें सर्व अलंकार । आनंदें निर्भर डुल्लतसों ॥ २ ॥ ” असें म्हणणारे भक्त नित्यतृप्त असतात, हें कांहीं वेगळें सांगावयाला नको.

(५) भक्तिसुख घोटणारा परम भक्त कशाचीही वांछा करीत नाही, कारण त्याला प्राप्तव्य कांहीं उरलेलेंच नसतें. स्वप्नांतली पावली, पांच रुपये व पांचशें रुपये जागृत पुरुषाला सारखेच असतात, कारण मुळीं स्वप्नच मिथ्या असें तो जाणत असतो. त्याप्रमाणें सर्व सृष्टि नाशवंत व मायिक असा बोध ज्या भक्ताच्या ठिकाणीं नित्य जागृत असतो तो कोणतीही नश्वर सुखें तुच्छच मानणार. जो स्वर्गसुखावर लाथ मारतो तो मृत्युलोकींच्या सुखांना कसा भुलणार ? “जो आपुलेनि नागरपणें । इंद्रभुवनातें पावळें म्हणे । तो केंवि रंजे पालवणें भिल्लांचेनि ? ॥ ३६३ ॥ जो अमृतातें ठी टेवी । तो जैसा कांजी न सेवी । तैसा स्वसुखानुभवी । न भोगी रिद्धि ॥ ३६४ ॥ ” (ज्ञानेश्वरी, अ० २). आपल्या ऐश्वर्यानें डोलत राहणारा पुरुष इंद्रभुवनाला जर तुच्छ लेखतो तर तो भिल्लांच्या झोपडीला कसा भुलेल ? अमृताला नाक मुरडणारा काय कांजी सेवील ? त्याप्रमाणेंच भक्तिसुखामृत अखंड प्राशन करणाऱ्या भक्ताची कशावरही

वांछा राहणार नाही. ज्याला कसलीही वांछा नाही तो कशाबद्दलही शोक करणार नाही. जावयाचें तें जाईल व राहावयाचें तें राहील, असा त्याचा निश्चय असतो. मरक्या वस्तू सर्व जाणार व अमर वस्तू राहणार, हा बोध तो दृढ धरून ठेवतो. “पैं आपुलें जें साचें । तें कल्पांतीही न वचे । हें जाणोनि गताचें । न शोचि जो ॥” (ज्ञानेश्वरी, अ० १२-१९२) असा तो शोकरहित असतो. “उपजे तें नाशे । नाशिलें पुनरपि दिसे ॥” हें तो जाणतो. होणें जाणें हें सर्व सृष्ट व कल्पित पदार्थांच्या मार्गें लागलें आहे, हा त्याचा बोध नित्य असल्यामुळें तो शोकरहित असतो. नारायणाच्या संकल्पानें सर्व होतें जातें हें जाणून श्रीहरीच्या इच्छेला मानून तो सदा प्रेममुख भोगीत राहतो. तो कसलाही द्वेष करित नाही. “आपणचि विश्व जाहला । तरी भेदभाव सहजचि गोला । म्हणोनि द्वेष ठेला । तथा पुरुषा ॥” (ज्ञानेश्वरी, १२-१९१). भेदभाव असेल तर राग आणि द्वेष. विश्वात्मक देवाची नित्यप्रीति ज्याच्या चित्तांत जडली आहे व सर्वोभूतीं ज्याला भगवंत दिसतो तो कोणाचा द्वेष करील ? म्हणून भक्त द्वेषरहित असतो. “यो न हृष्यति न द्वेष्टि न शोचति न कांक्षति । शुभाशुभपरित्यागी भक्तिमान् यः स मे प्रियः ॥” (गीता, १२-१७). हरीच्या प्रेममुखानें नित्य तृप्त असलेला भक्त ‘न द्वेष्टि संप्रवृत्तानि न निवृत्तानि कांक्षति’ असाच असावयाचा. शुभाशुभ वासना त्याच्या ठिकाणीं नसल्यामुळें तो रागद्वेषांच्या हेलकाव्यांनीं न डोलतां मेरूप्रमाणें निष्कंप राहतो. तो लौकिक विषयांच्या ठिकाणीं रमत नाही. प्राकृत लोक जें दिसेल त्याच्या ठिकाणीं आपलेपण टाकून झट्दिशीं रमतात, तद्रूप होतात व ती वस्तु आपल्यास असावी असा उत्साह म्ह० हव्यास त्यांच्या ठिकाणीं उत्पन्न होतो. भक्ताची अशी गोष्ट नाही. विषय पाहिले कीं सामान्यांची लटपट उडते, ते तदाकार होतात, पण भक्त बाह्य विषयांनीं आपल्या स्थानावरून च्युत होत नाही. “देह तरी वरचिलीकडे । आपुलिया परी हिंडे । परी बैसका न मोडे । मानसींची ॥” असा भक्त भक्कम असतो. खरे बहादूर वीर म्हणजे भक्तच होत. हरिप्रेमावांचून ते कशाचीही चाड वाळगीत नाहीत. त्यांचें चित्त वितृष्ण असतें, मनोधर्म शांत असतात. ह्यामुळें लाभानें ते टिन्या बडवूं लागत नाहीत व हानीनें ते खचत नाहीत. “जैशी स्थिति आहे तैशापरी राहें । कौतुक तूं पाहें संचिताचें ॥” असे ते स्वसुखमग्न असतात. आपल्या वांट्याला आलेलें काम चोख म्हणजे फलाशा सोडून करणें एवढेंच त्यांना माहित असतें. “आलें भागा तें करितों । तुजें नाम उचारितों ॥”

ही भक्तांची बैठक स्थिर असते. “नटलेनि लाघवें । नटु जैसा न झकवे । तैसे गुणजात देखावे । न होनियां ॥ १९१ ॥ ” (ज्ञानेश्वरी, अ० १४). गुणांपासून तो निसटून राहिल्यामुळे त्याला उत्तम बतावणी करितां येते. काम कोणतें व किती महत्वाचें, ह्याचा प्रश्न त्याच्या ठिकाणीं राहत नाही. राजाचें पात्र आपलें काम मालकाच्या मर्जीप्रमाणें व प्रेक्षकांच्या खुषीप्रमाणें करणार नाहीं तर तो राजा म्हणून त्याला टाळ्या पडत नाहीत, उलटपक्षीं हुजऱ्या आपलें काम फक्कड करील तर टाळ्यांवर टाळ्या पडून ‘वन्स मोअर’ची गर्दी उडून जाते ! गरीब, श्रीमंत, स्त्री, पुरुष, ब्राह्मण, क्षत्रिय, वैश्य, शूद्र कोठेंही जन्म मिळो, कसलीही परिस्थिति असो, सुख-दुःख, जयापजय, लाभ-हानि, स्तुति-निंदा कसलीही प्राप्त होवो, भगवंताच्या ठिकाणीं निरतिशय प्रेम ठेवून भागा आलेलीं कमें निरहंकारबुद्धीनें, कर्तव्यबुद्धीनें, देवाची आज्ञा व इच्छा म्हणून जो आनंदानें करितो तोच खरा भक्त होय व “न किंचित् वांछति न शोचति न द्वेष्टि न रमते नोत्साही भवति ” हें वर्णन खरोखर त्यालाच लागू पडते. सर्व सद्गुणांच्या मूळाशीं हरिप्रेम आहे. नीति ही भक्तीची दासी असून तिच्या मागोमाग छायेप्रमाणें फिरणारी आहे; म्हणून भगवत्प्रेम हें जीविताचें खरें सार्थक होय. भक्तिप्रेमसुख ज्याला मिळालें तोच ह्या जगांत त्रिवार धन्य होय.

(६) प्रेमसुखाचा निरंतर आस्वाद वेणारा पुरुष कसा असतो ? तो **भक्त** असतो. मद्याच्याला मद्याचा जसा कैफ चढतो, त्याला देहाचा आदर राहत नाही, त्याला डोळ्यांसमोर दुसरें कोणी दिसत नाही, द्वंद्व त्याला बाधत नाहीत, तो सुख-दुःखाला गणीत नाही, —तसाच हरिप्रेममदिरेचाही भक्तांच्या अंगावर कैफ चढतो ! ‘अनुहतीं गुंतला नेणें बाह्यरंग’ ! “आंत हरि बाहेर हरि । हरीनें घरीं कोडिलें ॥ ” अशा प्रेमानंदाच्या रंगानें भक्त बेहोष होऊन जातो.

शृण्वन्सुभद्राणि रथांगपाणेर्जन्मानि कर्माणि च यानि लोके ।

गीतानि नामानि तदर्थकानि गायन्विलज्जो विचरेदसंगः ॥ ३९ ॥

एवंव्रतः स्वप्रियनामक्रीत्यां जातानुरागो द्रुतचित्त उच्चैः ।

हसत्यथो रोदिति रौति गायत्युन्मादयन्नृत्यति लोकबाह्यः ॥ ४० ॥

अर्थ—चक्रपाणि जे भगवान् विष्णु त्यांनीं जे-जे अवतार घेतले, ज्या-ज्या अद्भुत लीला केल्या व जीं अन्वर्थक नामें धारण केलीं,—जीं लोकांत गाइलीं

जात आहेत, —तीं प्रभूर्ची दिव्य जन्म-कमें व मंगलनामें व ह्यांचेंच श्रवण करीत मनुष्यानें सर्व लज्जा सोडून असंगस्थितीनें फिरावें व दुसरी कसलीही इच्छा ठेवूं नये. मनुष्यानें हें व्रत धरलें म्हणजे आपल्या प्रिय प्रभूच्या नामसंकीर्तनानें त्याचें चित्त द्रवून तो केव्हां हसतो, केव्हां आक्रोश करतो, केव्हां गात सुटतो व केव्हां-केव्हां तर नाचूं-उडूं लागतो ! ह्या प्रकारें उन्मत्ताप्रमाणें त्याचें वर्तन लोकवाह्य होतें. ह्या श्लोकांवरच्या भाष्यांत नाथमहाराज म्हणतात— “ गातां पदोपदीं निजसुख । कोंदाटें अधिकाधिक । वोसंडतां परम हरिख । स्वानंदें अलोलिक नाचों लागे ॥ ५७५ ॥ जो मोलें मदिरा खाये । ते मदिरानंदें नाचे गाये । मा जेणें ब्रह्मानंदु सेविलाहे । तो केविं राहे आवरिला ? ॥ ५७० ॥ ” (एकनाथी भागवत, अ० २).

असो. तर भगवत्कीर्तिपान निरंतर करणारा भक्त मत्त होतो, तो स्तब्धही होतो. ह्याची ही स्तब्धता कृतकृत्यतेची द्योतक असते. हस्त-पादादि सर्व इंद्रियांची वळवळ थांबते. सर्व इंद्रियांनीं जें कर्तव्य तें केलेलें असतें, त्यांना कर्तव्य म्हणून कांहीं उरत नाही. नेत्रांनीं हरीला पाहावयाचें तर न पाहतांही हरि त्यांच्या सन्मुखच असतो. ते पाहतील तरी हरि दिसतो, न पाहतील तरी हरिच दिसतो ; मग पाहावयाचें काय उरलें ? समर्थानीं एके ठिकाणीं मौजेनें म्हटलें आहे कीं “ आतां मी ह्या रामाला काय करूं ? नको म्हटलें तरी तो दृष्टीपुढून जातच नाही ! सदा पाहावें तो आपला मार्ग-पुढें आंत-बाहेर आहेच आहे. ” अंतर्निष्ठ भक्ताला आपलें सुख तोंडानें बोलवत नाही म्हणूनही तो स्तब्ध असतो. मौन हें परमप्रेमाचें लक्षणच आहे. आपल्या इंद्रियांची सदा वखवख चालू असते, त्यांना नेहमीं कांहींना कांहीं तरी वाह्य विषय पाहिजे असतो. पण जो “ सर्व सुखाचें आगर । बाप रखुमादेवीवर ॥ ” त्याच्या प्रेमानें ज्यांचीं इंद्रियें नित्यतृप्त असतात तो स्तब्ध होईल ह्यांत काय नवल !

१ मोरोपंतांनीं (वृहद्दशम, अ० ६५) मदिरा आणि भगवत्कीर्ति ह्यांचें साम्य व भेद सुचवून विनोदानें म्हटलें आहे—

लज्जा, गेह, कुटुंब, धर्मरुचि, भी, देहस्मृतीही गळे,

आधी हांसति वाळ कर्मठ भले होती तयांवेगळे ।

तोंडीं शब्द विचित्र, अश्रु नयनीं, पुण्यार्धि सारी ढळे,

कां पीती मदिराचि मूर्ख ! भगवत्कीर्ति प्रिया नाढळे ? ॥ १ ॥

देहातें विसरे, न मृत्युस गणी, हांसेहि, नाचे, रडे,
 लज्जा जाय, नुरेचि रीति पहिली, अन्याचि अंगीं जडे ।
 हें पानव्यसनीं असे सुख, तरी तें कीर्तिपानीं घडे,
 पार्यीं विश्व पडे, न जाय नरकीं ! कां मद्यप्यां नावडे ? ॥ २ ॥

मुक्काम गांटेतोवर चालणें असतें, पुढें चालणें खुंटतें. शिधासामग्री आणून स्वयंपाकाचा खटाटोप तृप्ति होईपर्यंतच. कामिनी कांतापार्शी स्थिर होते, त्याप्रमाणें सर्व साधनें हरीपार्शी स्थिरावतात. भक्त स्तब्ध होतो. कारण तो आत्माराम होतो. राम पार्शी – हृदयांतच – आहे. “तैसा हृदयामध्ये मी राम ! असतां सर्व सुखाचा आराम । भ्रांताशीं काम । विषयांवरी ॥ ६० ॥ ” (ज्ञानेश्वरी, अ० ९) ह्याच अर्थानें महिम्नस्तोत्रांतही ‘न हि स्वात्मारामं विषयमृगतृष्णा भ्रमयति’ असा उद्गार निघाला आहे. भक्त स्वसुखानें पूर्ण तृप्त असतो. हरि हृदयांतच आहे. तो मनोमंदिरीं आहे. त्याच्या नित्य समागमसुखानें भक्तही आत्मारामच होतो. त्याचीं सर्वेद्रियें बाह्य विषयांपासून खेचलीं जाऊन अंतःसुखांत लीन होतात. “योऽन्तःसुखोन्तरारामस्तथांतर्ज्योतिरेव यः । स योगी ब्रह्मनिर्वाणं ब्रह्मभूतोऽधिगच्छति ॥ २४ ॥ ” (गीता, अ. ५.) “म्हणोनि असो हें आघवें । एथ न बोलणें काय बोलवें । ते खुणाचि पावेल स्वभावें । आत्माराम ॥ ” (ज्ञानेश्वरी, ५-१३६.).



२ भक्तीचें स्वरूप

॥ १ ॥ ॥ २ ॥ ॥ ३ ॥ ॥ ४ ॥ ॥ ५ ॥ ॥ ६ ॥ ॥ ७ ॥ ॥ ८ ॥ ॥ ९ ॥ ॥ १० ॥ ॥ ११ ॥ ॥ १२ ॥ ॥ १३ ॥ ॥ १४ ॥ ॥ १५ ॥ ॥ १६ ॥ ॥ १७ ॥ ॥ १८ ॥ ॥ १९ ॥ ॥ २० ॥ ॥ २१ ॥ ॥ २२ ॥ ॥ २३ ॥ ॥ २४ ॥ ॥ २५ ॥ ॥ २६ ॥ ॥ २७ ॥ ॥ २८ ॥ ॥ २९ ॥ ॥ ३० ॥ ॥ ३१ ॥ ॥ ३२ ॥ ॥ ३३ ॥ ॥ ३४ ॥ ॥ ३५ ॥ ॥ ३६ ॥ ॥ ३७ ॥ ॥ ३८ ॥ ॥ ३९ ॥ ॥ ४० ॥ ॥ ४१ ॥ ॥ ४२ ॥ ॥ ४३ ॥ ॥ ४४ ॥ ॥ ४५ ॥ ॥ ४६ ॥ ॥ ४७ ॥ ॥ ४८ ॥ ॥ ४९ ॥ ॥ ५० ॥ ॥ ५१ ॥ ॥ ५२ ॥ ॥ ५३ ॥ ॥ ५४ ॥ ॥ ५५ ॥ ॥ ५६ ॥ ॥ ५७ ॥ ॥ ५८ ॥ ॥ ५९ ॥ ॥ ६० ॥ ॥ ६१ ॥ ॥ ६२ ॥ ॥ ६३ ॥ ॥ ६४ ॥ ॥ ६५ ॥ ॥ ६६ ॥ ॥ ६७ ॥ ॥ ६८ ॥ ॥ ६९ ॥ ॥ ७० ॥ ॥ ७१ ॥ ॥ ७२ ॥ ॥ ७३ ॥ ॥ ७४ ॥ ॥ ७५ ॥ ॥ ७६ ॥ ॥ ७७ ॥ ॥ ७८ ॥ ॥ ७९ ॥ ॥ ८० ॥ ॥ ८१ ॥ ॥ ८२ ॥ ॥ ८३ ॥ ॥ ८४ ॥ ॥ ८५ ॥ ॥ ८६ ॥ ॥ ८७ ॥ ॥ ८८ ॥ ॥ ८९ ॥ ॥ ९० ॥ ॥ ९१ ॥ ॥ ९२ ॥ ॥ ९३ ॥ ॥ ९४ ॥ ॥ ९५ ॥ ॥ ९६ ॥ ॥ ९७ ॥ ॥ ९८ ॥ ॥ ९९ ॥ ॥ १०० ॥

सा न कामयमाना निरोधरूपत्वात् ॥ ७ ॥

निरोधस्तु लोकवेदव्यापारन्यासः ॥ ८ ॥

तस्मिन्ननन्यता तद्विरोधिषूदासीनता च ॥ ९ ॥

अन्याश्रयाणां त्यागोजनन्यता ॥ १० ॥

लोकवेदेषु तदनुकूलाचरणं

तद्विरोधिषूदासीनता च ॥ ११ ॥

भवतु निश्चयदाढ्यादूर्ध्वं शास्त्ररक्षणम् ॥ १२ ॥

अन्यथा पातित्याशंकया ॥ १३ ॥

लोकोपि तावदेव किंतु भोजनादिव्यापार-

स्वाशरीरधारणावधि ॥ १४ ॥

अर्थ

भक्तीमध्ये भगवंतावांचून दुसरी कोणतीही कामना नसते. कारण सर्व कामनांचा निरोध हेंच तिचें रूप आहे. निरोध म्हणजे लौकिक व वैदिक कर्मांचा न्यास. न्यास ह्या पदानें देवाच्या ठिकाणीं अनन्यता व तत्प्राप्तीला विरोधी असणाऱ्यां-विषयीं उदासीनता असा अर्थ घ्यावा. ईश्वरावांचून अन्य आश्रयांचा त्याग म्हणजे अनन्यता व लौकिक आणि वैदिक कर्मांपैकीं तत्प्राप्तीला अनुकूल असतील त्यांचें आचरण करणें व विरोधी असतील त्यांविषयीं उदासीन राहणें, हा उदासीनता ह्याचा अर्थ समजावा. परमात्मप्राप्ति हेंच नरदेहाचें ध्येय व सार्थक असा निश्चय दृढ करून, म्हणजे मुख्य समजून, तदनुरोधानें शास्त्ररक्षण करावें व वेद-शास्त्रांच्या आशेप्रमाणें वागावें, नाहीं तर पतित होण्याचा संभव पूर्ण. लौकिक कर्मांचेही असेंच समजावें. भोजनादि कर्में मात्र शरीर आहे तोपर्यंत चालवावीत.

स्पष्टीकरण

(७) भक्त हरीवांचून कांहींच इच्छीत नाहीं. 'न वांछति न रमते' म्हणून वर सांगितलेंच आहे.

तुज मागणें तें देवा । आम्हां तुझी चरणसेवा ॥ १ ॥

आन नेघों देसी तरी । रिद्धि सिद्धी मुक्ती चारी ॥ २ ॥

संतसंगति सर्वकाळ । थोर प्रेमाचा मुकाळ ॥ ३ ॥

तुका म्हणे नाम । तेणें पुरें माझें काम ॥ ४ ॥

ऋद्धि-सिद्धीवर लाथा मारणारे भक्त इहलोकींचीं किंवा स्वर्गलोकींचीं कसलींच सुखें मागत नाहीत. त्यांना तीं नकोच असतात. “तुका म्हणे तुझी नलगे दसोडी । परि आहे आवडी दर्शनाची ॥ १ ॥” असे भक्त निष्काम व फक्कड असतात ! येथें देवाविषयींची कामना ही मात्र कामना समजावयाची नाही. देव भेटावा, त्यानें आलिंगावें, त्याचे चरण हृदयीं धरावे, त्याचें प्रेम वाढविणाऱ्या संतांच्या भेळ्यांत शिरावें, नामाची अखंड आवड असावी, ह्या कामना भक्ताला अवश्य पाहिजेच आहेत. त्यांचा निरोध सांगितला नाही. देव भेटला म्हणजे त्याच्यापाशीं वायको मागावी, मुलें मागावीत, धन मागावें, लौकिक मागावा, वळ मागावें आणि प्रपंच नीट थाटवा, अश्या कामनांचा निरोध सांगितला आहे. हरिप्रीत्यर्थ हरिविषयक कामना हव्यात, पण प्रपंचविषयक कामना नकोत. विषय पोटांत ठेवून देवाचें भजन करणें तें खरें भजन नव्हे. तें वाणिज्य आहे, तो देवघेवीचा व्यापार आहे, ती भक्ति नाही. सकाम भक्तीचा सर्व साधु-संतांनीं निषेध केल्या आहे. ती हरिभक्ति नव्हे, विषयभक्ति आहे ! ‘निरोधरूपत्वात्’ ह्या पदानें तिला बोळा घातला आहे. अत्यल्पही विषयेच्छा पोटांत आहे तोपर्यंत शुद्धभक्तीचा लाभ नाही. विषय हवेत का देव हवा, असा आपला आपल्याशींच खरा विचार करावा. विषय हवे असतील तर अजून देव नको आहे म्हणून समजावें. चित्तांत एक विषय तरी राहतील नाहीतर हरी तरी राहिल, दोन्ही राहणार नाहीत. अंधार व प्रकाश दोघे एकत्र नांदत नाहीत. पोहेही खाईन आणि गीतही गाईन हें व्हावयाचें नाही. भागवतांत म्हटलें आहे—“विषयान्ध्यायतश्चित्तं विषयेषु विप्रज्जते । मामनुस्मरतश्चित्तं मथ्येव प्रविलीयते ॥” चित्त हरीचें चिंतन करावयाला मोकळें पाहिजे. स्वर्गभोग भोगावयाला मिळाले तरी भक्ताचें चित्त त्यांना कंटाळून हरीचीच इच्छा करीत असतें. “हा अंतराय अवचिता । कां ओढवला श्रीभगवंता । दिविभोग भोगतां । अनुतापी नित्य ॥ ४४३ ॥” (ज्ञानेश्वरी, ६). देवावांचून भक्ताला त्रैलोक्याचें राज्यही नको असतें. स्वर्गलोकाला ज्ञानोबारायांनीं अज्ञानाचा पुण्यमार्ग म्हटलें आहे. तात्पर्य, ‘प्रपंच वोसरो । चित्त तुझे पायीं

सुरो ॥ ' हें भक्ताचें मनोगत असतें. सर्व कामनांना निरोध म्ह. अडसर घालून भक्त तो मार्गच बंद करून टाकतो.

(८) निरोध म्ह. लौकिक-वैदिक कर्मांचा न्यास असें म्हटलें आहे. भक्तिप्रेम पूर्ण वाढलें म्हणजे सर्वच कर्में जीर्णपत्रांप्रमाणें अपाप गळून पडतात. देहाचीच जेथें शुद्धि उरत नाही, तेथें कर्माचें बंधनही उरत नाही, त्याविषयीं बोलावयालाच नको. पण हीं सूत्रें मुख्यतः साधकांकरितां सांगितलीं असल्यामुळें त्यांच्यासाठीं नारदमुनि विचार सांगतात. न्यास म्ह. त्याग नव्हे. भक्तिमार्गांत शिरला कीं त्यानें सर्व लौकिक व वैदिक कर्में टाकावीत असा अर्थ ध्यावयाचा नाही. न्यास कशाचा व कसा करावयाचा तें गीतेंत भगवंतांनींच सांगितलें आहे. ' काम्यानां कर्मणां न्यासं ' तो न्यास होय. भक्तानें नित्य-नैमित्तिक कर्में करावीत, पण काम्य कर्मांचा न्यास करावा. कर्में चार प्रकारचीं—नित्य, नैमित्तिक, काम्य व निषिद्ध. निषिद्धकर्में—मद्य-मांससेवन, चौर्य, परदाराभिलाष, इ. हीं कर्में निषिद्ध ह्या नांवावरूनच त्याज्य ठरलीं आहेत. काम्य कर्में बंधक होतात, जन्म-मृत्यूच्या फेऱ्यांत पाडतात, म्हणून त्यांचा त्याग सांगितला आहे. नित्य, नैमित्तिक व (व्यवहार सर्वस्वीं सुटला नाही तोपर्यंत) लौकिक अशीं तीन प्रकारचीं कर्में करावयाला हवीत. नारदांनीं लौकिक व वैदिक कर्में म्हणून जीं सांगितलीं त्यांत वैदिक कर्में तींच नित्य-नैमित्तिक कर्में—वेद-शास्त्र-पुराणोक्त कर्में—होत. आपण वेदधर्मां लोक वेद-शास्त्र-पुराणांना मानितों. वेद सर्वस्वीं मान्य व शास्त्र-पुराणें वेदार्थप्रतिपादक म्हणून मान्य. आतां भक्ति निरोधरूप आहे व निरोध म्हणजे लोकवेदव्यापारन्यास असें म्हटलें आहे. त्यांत न्यास म्हणजे सर्वस्वीं त्याग, असा नारदांचा अर्थ नाही. त्यांनीं त्याचा अर्थ पुढील सूत्रांत विशद केला आहे. ' सर्व कर्माणि मनसा संन्यस्यास्ते सुखं वशी ' (गीता ५-१३). कर्मांचा मनानें, चित्तानें न्यास करावयाचा आहे, चित्त कर्मांतून काढून म्हणजे कर्मफलाच्या आकांक्षेंतून सोडवून हरीकडे लावावयाचें व देहानें लौकिक व वैदिक कर्में करावयाचीं, असा न्यासपदाचा अर्थ सर्वसंमत आहे. " आलें भागा तें करितों । तुझे नाम उच्चारितों ॥ " असें तुकोबाराय म्हणतात तें ह्याच अर्थानें. " म्हणोनि जें-जें उचित । आणि अवसरेंकरोनि प्राप्त । तें कर्म हेतुरहित । आचरें तूं ॥ " (ज्ञानेश्वरी, ३-७८) " म्हणोनि फळीं लाग । सांडूनि देहसंग । कर्में करावीं हा चांग । निरोप माझा ॥ " (ज्ञानेश्वरी, अ. १८). इत्यादि अनेक

प्रसंगीं गीतेचें खरें रहस्य प्रकट करणाऱ्या ज्ञानेश्वरमहाराजांनीं संग आणि फलाशा सांडून कर्मे करावीत म्हणून सांगितलें आहे. गीतेचा तिसरा व अठरावा अध्याय मननपूर्वक पाहिल्यास न्यास ह्या पदाचा हाच अर्थ पत्करावा लागेल. ज्या भागवतधर्माचे नारद आद्यप्रवर्तक आहेत, त्याचे गीता आणि भागवत हे दोन आधारस्तंभ आहेत व त्यांतून कर्मत्याग म्हणजे संग व फलाशा सोडून विहितकर्माचरण, असाच अर्थ सांगितला आहे व तोच नारदांनीं पुढील सूत्रांत स्पष्ट केला आहे.

(९, १० व ११) ईश्वराच्या ठिकाणीं अनन्य-अव्यभिचारिणी-एक-निष्ठपणाची-एकविधपणाची अखंड भक्ति ठेवावी व ह्या हरिभक्तीला अनुकूल व पोषक असतील तीं वैदिक व लौकिक कर्मे आचरून तद्दिरोधी कर्माविषयीं उदासीन राहावे असा ह्या तिन्ही सूत्रांचा अर्थ आहे.

(१२, १३, व १४) वरील तिन्ही सूत्रांत हरिभक्तीला प्रामुख्य देऊन तदनुकूल कर्मे आचरावीत व तद्दिरोधी कर्माविषयीं उदासीन असावे म्हणून सांगितलें तेंच बाराव्या ‘भवतु निश्चयदाढ्यादूर्ध्वं शास्त्ररक्षणम्’ ह्या सूत्रांत स्पष्ट सांगितलें आहे. हरिभक्तीचा निश्चय प्रथम दृढ कर. हें तुझें आद्य व परमश्रेष्ठ कर्तव्य आहे. हा परमलाभ आहे. हें नरदेहाचें परम सार्थक आहे. हा निश्चय दृढ करून मग शास्त्ररक्षण कर. हरिभक्ति, हरिप्रेम, हरिप्रसाद हें ध्येय. हें परम साध्य असून शास्त्ररक्षण हें साधन आहे, ही गोष्ट विसरूं नये. शास्त्ररक्षण झालें पाहिजेच, पण त्याहून हरिप्राप्ति मुख्यतः झाली पाहिजे. हें अधिक महत्त्वाचें आहे. म्हणून भक्तिनिश्चय प्रथम दृढ करून मग शास्त्ररक्षण कर. तो दृढ झाला नाही तोवर शास्त्रमार्ग सोडूं नकोस; नाही तर हरिभक्तीही नाही व शास्त्रमार्गही नाही असें होऊन तूं पतित होशील. शास्त्ररक्षण म्ह० वैदिककर्माचरण. ह्याहून लौकिक कर्मे कमी महत्त्वाचीं म्हणून ‘लोकोपि तावदेव’ असें पुढील सूत्रांत सांगून देह आहे तोवर भोजनादि कर्मे चालवावीत-किंबहुना तीं चालावयाचींच-असें म्हणून नारदांनीं हा विषय संपविला आहे.

ह्यांत अनन्यभक्ति आणि शास्त्ररक्षण असे दोन मुख्य मुद्दे आहेत. ‘अनन्याश्चितयन्तो मां’, ‘मां च योऽव्यभिचारेण’ इत्यादि प्रकारें भगवंतांनींच स्वतः गीतेंत अनन्यभक्तीचें गौरव केलें आहे. अनन्यभक्ताचा योगक्षेम चालविणें, त्याला गुणातीत करणें, त्याला मायेतून सोडविणें, त्याला गुरु मिळवून देणें, बुद्धियोग देणें

व ज्ञानदान करणें, आपल्या स्वरूपीं मिळवून घेणें, हें सर्व श्रीहरिच करितात. हा मात्र काया-वाचा-मनानें देवाला शरण गेला पाहिजे. “सर्वभावं आलों तुजचि शरण । काया-वाचा-मनैसहित देवा ॥ १ ॥ आणिक दुसरें नये माझ्या मना । राहिली वासना तुझे पायीं ॥ २ ॥” ही अनन्यभक्तीची जात तुकोबादि भक्तांनीं आचरून दाखविली आहे. हरीची अनन्यभक्ति करितांना भक्तीचा उत्कर्ष होतेवेळीं शास्त्रनियमांचें उलंघन—केवळ हरीसाठीं—झालें तरी विघडत नाहीं. ‘तस्माच्छास्त्रं प्रमाणं ते कार्याकार्यव्यवस्थितौ’ हें भगवंतांचें वचन सर्वथा मान्यच आहे. वेद-शास्त्रांच्या आज्ञांचें उलंघन केल्यास निःसंशय पतनाची जोड होणार आहे. वेदाज्ञापालन हें प्रत्येकाचें आद्यकर्तव्य आहे. पण हरिप्रेमानें अंतःकरण परमावधीनें उचंबळून गेल्यास वेद-शास्त्राज्ञा खालींच राहतात, ह्यासाठींच निश्चयदार्व्य प्रथम जास्त महत्वाचें सांगून नारदांनीं त्याच्या खालच्या पायरीवर शास्त्ररक्षणास बसविलें आहे. ह्याचें उदाहरण त्यांनींच पुढें २१व्या सूत्रांत ‘यथा व्रजगोपिकानाम्’ म्हणून म्हटलें आहे तेंच होय. वस्तुतः पतिव्रताधर्म पाळणें हा स्त्रियांचा मुख्य धर्म. शास्त्र पातिव्रत्यधर्म शिकवितें. पण गोपीचें श्रीकृष्णपरमात्म्यावर निरतिशय प्रेम असून त्यासाठीं त्या देह-गेहांचें भानसुद्धां विसरल्या. निश्चयदार्व्य प्रथम व शास्त्ररक्षण नंतर ह्या सूत्राच्या जोरावर गोपीचें गौरव करितां येतें. माया कोण तरतो, ह्या प्रश्नाच्या उत्तरांत (सूत्रें ४६-५१) ‘वेदानपि संन्यसति केवलमविच्छिन्ना-नुरागं लभते’ असें नारदांनींच पुढें म्हटलें आहे. ‘त्रैगुण्यविषया वेदा निह्रैगुण्यो भवार्जुन’ असा भगवंतांनीं—‘तस्माच्छास्त्रं प्रमाणं ते’ म्हणणाऱ्या श्रीकृष्णांनीं—अर्जुनास बोध केला आहे त्यांतील मर्म हेंच आहे. तथापि हरिप्रेमावांचून अन्य कोणत्याही कारणासाठीं शास्त्रोलंघन करणें उचित नाहीं; तसें केल्यास पतन निश्चयानें होईल हें तात्पर्य आहे.



३ भक्तीचें लक्षण

॥ १५ ॥

तल्लक्षणानि वाच्यन्ते नानामतभेदात् ॥ १५ ॥

पूजादिष्वनुराग इति पाराशर्यः ॥ १६ ॥

कथादिष्विति गर्गः ॥ १७ ॥

आत्मरत्यविरोधेनेति शांडिल्यः ॥ १८ ॥

नारदस्तु तदार्पिताखिलाचारता

तद्विस्मरणे परमव्याकुलतेति ॥ १९ ॥

अस्त्येवमेवम् ॥ २० ॥

यथा व्रजगोपिकानाम् ॥ २१ ॥

तत्रापि न माहात्म्यज्ञानविस्मृत्यपवादः ॥ २२ ॥

तद्विहीनं जाराणामिव ॥ २३ ॥

नास्त्येव तस्मिंस्तत्सुखसुखित्वम् ॥ २४ ॥

अर्थ

आतां वेग-वेगळ्या मतांप्रमाणें भक्तीचीं लक्षणे कस-कशीं करितात तें पाहूं. पूजादिकांच्या ठिकाणीं प्रेम असणें म्हणजे भक्ति असें व्यास म्हणतात. गुणक्रीतनांत रंगणें म्हणजे भक्ति, अणें गर्गाचार्य म्हणतात. आत्मानुसंधान अखंड ठेवून पूजा-कथादि करणें ही भक्ति, असें शांडिल्य म्हणतात. ह्यानंतर नारद स्वतःचें मत सांगतात ; सर्व कर्म भगवंताला अर्पण करणें व त्याचें विस्मरण क्षणभर झालें तरी परमव्याकुल होणें ही भक्ति असें नारद म्हणतात ; आणि हेंच खरें आहे. व्रजगोपिकांचें निस्सीम प्रेम हेंच ह्याचें उत्कृष्ट उदाहरण आहे. ह्या गोपींच्या उदाहरणांत श्रीकृष्णाच्या माहात्म्याची त्यांना विस्मृति (पळभरही) होत होती, असा अपवाद (आरोप) कोणालाही आणितां येणार नाही. कृष्ण परमात्मा आहे हें ज्ञान त्यांना नसतें तर तें जारप्रेम म्हणतां आलें असतें. शिवाय प्रियपुरुषाच्या सुखानें सुखी होणें ही निरपेक्षता जारप्रेमांत असत नाही.

स्पष्टीकरण

(१५) नारद ह्यानंतर भक्तीचें लक्षण सांगतात ; पण स्वतःचें मत सांगण्यापूर्वी त्यांनीं व्यास, गर्गाचार्य व शांडिल्य यांचीं मते प्रथम सांगितलीं आहेत. भगवंताची पूजा मोठ्या प्रेमानें करावी असें व्यासांचें मत आहे, त्याचें गुणानुवादकीर्तन करावें हें गर्गांचें मत आहे व मुख्यतः आत्मानुसंधान कायम ठेवून सर्व विहित कमें करावीत असें शांडिल्यांचें मत आहे. हीं तीनही मते आपापल्यापरी योग्यच आहेत. देवाची पूजा तन्मय होऊन करणें ही भक्तिच आहे. पूजा करणें, गुणानुवाद गाणें, आत्मानुसंधान ठेवणें हें सर्व उचितच आहे. ह्यांत वावगें काय आहे ? नारदांनीं ह्या मतांचें खंडण केले नाहीं, कारण ह्यांत विरुद्ध कांहीं नाहीं. पण ह्यांत कांहीं तरी कमीपणा आहे. तो भरून काढण्यासाठीं त्यांनीं आपलें स्वतंत्र लक्षण दिलें आहे. सारांश, नारदांनीं व्यास-गर्ग-शांडिल्यांचीं भक्तीचीं लक्षणे तुच्छ करण्यासाठीं आपलें भक्तिलक्षण सांगितलें नाहीं, तर त्या लक्षणांची पूर्तता करण्यासाठींच तें सांगितलें आहे. व्यासादिकांच्या लक्षणांना पोषक असेंच त्यांचें लक्षण आहे. पोषक म्हणण्यास एक आधारही आहे. एक तर कीर्तनभक्ति प्रचारांत आणणारे नारदच आहेत. ते कीर्तनभक्तीचे आद्यप्रवर्तक. ‘ कथादिष्वनुरागः ’ ह्या भक्तिलक्षणाला त्यांचा विरोध असणें शक्य नाहीं. दुसरें असें कीं व्यासांना भागवतग्रंथ लिहिण्यास व ‘ उत्तमश्लोकगुणानुवर्णन ’ करण्यास त्यांनींच प्रवृत्त केलें. महाभारत रचिल्यानंतरही व्यासांच्या चित्ताला प्रसन्नता वाटली नाहीं, तेव्हां नारदांनीं त्यांना ‘ यशो भगवतोऽमलं ’ म्ह० भगवंतांचें निर्मल यश गाण्यास सांगितलें. भगवंतांचें यशोवर्णन व नामग्रहण ज्यांत आहे असाच ग्रंथ जगाचें पाप नाहीसें करितो व साधुपुरुष त्याचेंच श्रवण, गायन व कीर्तन करितात. “ नानान्यनंतस्य यशोक्रितानि यत् । शृण्वन्ति गायन्ति गृणन्ति साधवः ॥ ” ह्यानंतर व्यासांनीं श्रीकृष्णगुणवर्णनपर श्रीमद्भागवतग्रंथ रचिला. तात्पर्य, नारदांना कीर्तनभक्ति प्रियच होती. तसेंच पूजामक्ति व आत्मानुसंधान हीही भक्तिलक्षणांशीं विरुद्ध नाहींत. म्हणून व्यास, गर्ग व शांडिल्य यांच्या भक्तिलक्षणांना परिपोषक असेंच भक्तिलक्षण नारदांनीं सांगितलें आहे असें वाटतें.

(१६) पूजादिकांच्या ठिकाणीं अनुराग असणें ही भक्ति होय, असें व्यासांचें मत आहे. अर्थात् ही अर्चनभक्ति होय. देवासाठीं बाग तयार करून त्यांत गुलाब, मोगरा, जाई, जुई, परिजातक, इ० सुगंधी फुलांचीं झाडें लावणें, त्यांची देवाप्रीत्यर्थ

निगा ठेवणें, फुलें, तुळसी, बेल, वगैरे आस्थेनें व जातीनें तोडून देवगृहाजवळ हारीनें ठेवणें, देवघर गोमयानें सारवून रांगोळ्या घालणें, स्नान-संध्यादि नित्यकमें सारून देवासाठीं गंध उगाळणें, देवाला पंचामृतस्नान घालणें, धूप-दीप, नैवेद्य, आरति, धूपारति, सर्व पूजाकर्म सशास्त्र मनःपूर्वक करणें ही अर्चनभक्ति होय. हें पूजाकर्म प्रेमपूर्वक केलें तरीही देव प्रसन्नच होईल. “काया वाचा आणि मनं । चित्तं चित्तं जीवें प्राणें । सद्भावें भगवंत अर्चणें । या नांव अर्चनभक्ति ॥ २९ ॥” (दासबोध, द. ४, स. ५) भगवत्पूजामार्ग व्यासांनीं भागवतांत (स्कंध ११, अ. २७) मध्ये सविस्तर सांगितला आहे. तो नाथमहाराजांच्या टीकेसह पाहिला म्हणजे केवळ पूजामार्गांनैही जीव उद्धरेल असें वाटतें. नाथांनीं पूजाविधि सविस्तर सांगून त्याची खूण सांगितली आहे कीं, “आपले हृदयींचा चिद्धन । मूर्तीमाजिं आवाहन । पूजांतीं करुनि विसर्जन । देव हृदयीं जाण ठेवावा ॥ ११३ ॥” आपण पूजा करितों “तेव्हां मूर्तीचें जडपण । निःशेष न देखावें आपण । मूर्ति भावावी चैतन्यघन । मुख्य आवाहन या नांव ॥ २१८ ॥” पूजेला मुख्य प्रमाण श्रद्धा आहे. पूजादि हरिसेवेचें कर्म करीत असतांना देवाचें अनुसंधान ठेवावें. “जेणें तुटें माझें अनुसंधान । तें कर्म त्यागावें आपण । जेणें स्वरूपनिष्ठ होय मन । तें समाधान राखावें ॥ ३५१ ॥” भाविकांनीं पूजाविधि नीट समजून घेण्यासाठीं एकनाथी भागवताचा २७वा संपूर्ण अध्याय अवश्य पाहावा.

(१७) गर्गाचार्यांनीं कीर्तनभक्ति सांगितली आहे. देवाच्याच कथा ऐकाव्या व गाव्या. पूजाभक्तींत आपण व देव असे दोघेच असतों. कीर्तनभक्तींत बहुधा दुसऱ्या सजातीय भाविकांची संगतिही असते. कीर्तनभक्तींत मुख्यतः सगुणलीला वर्णिलेल्या असतात. ‘सगुणचरित्रें परम पवित्रें हरिचीं वर्णावीं’ ह्या लोकप्रिय पदांत नाथांनीं “संतसंगें अंतरंगें नाम बोलवें । कीर्तनरंगीं देवासन्निध सुखेंचि डोलवें ॥ जेणेंकरुनी मूर्ति ठसावे अंतरिं श्रीहरिची । कीर्तनमर्यादा हे ऐसी संतांचे घरची ॥” ह्याप्रमाणें कीर्तनभक्तीची वाट दाखविली आहे. कीर्तनरंगीं आपल्या सुखांत आपण रंगून जावें. “आपुलिल्या सुखस्वार्था । केलीच करावी हरिकथा ।” असें सांगून समर्थ म्हणतात— “करुणाकीर्तनाच्या लोटें । कथा करावी घडघडाटें । श्रोतयांचीं श्रवणपुटें । आनंदें भरावीं ॥ १२ ॥ कंप रोमांच स्फुरणें । प्रेमाश्रुसहित गाणें । देवद्वारीं लोटांगणें । नमस्कार घालवे ॥ १३ ॥” कीर्तनांत निर्गुण आणावयाचेंच झालें तर ‘सगुण रक्षून निर्गुण बोलत जावें’. कीर्तनभक्तींत मुख्यतः

सगुणाचीं जन्म-कर्म, साधु-संतांच्या भक्तीचे दाखले व नामस्मरण इतके विषय येतात. 'कथा त्रिवेणीसंगम देव । भक्त आणि नाम ॥' असें तुकोबांनीं म्हटलेंच आहे. कीर्तनांत 'जळती दोपांचे डोंगर । शुद्ध होती नारी-नर ॥' हा अनुभवच आहे. कीर्तनां चिन्तांतले संदेह नाहीसे होतात, त्रिविध ताप आटतात, जीवाला विश्रान्ति मिळते, देहभान हरपतें, मान-लज्जादि गळतात, अहंकार नष्ट होतो व तात्काळ हरि जोडतो म्हणून 'टाळ दिंडी हातीं घेऊन नाचा व राम कृष्ण-हरि म्हणा' हें हरिप्राप्तीचें सोपें वर्म संतांनीं जीवांना सांगितलें आहे. 'माझेनि नामघोषें । नाहीच करिती विश्वाचीं दुःखें ।' असें कीर्तन संत करीत असतात तेव्हांचा तो कीर्तनानंद कोणीं वर्णावा ? "राया रंका पाड धरूं । नेणती सानेयां थोरां कडसणी करूं । एकसरें आनंदाचें आवारूं । होत जगा ॥ २०२ ॥ कहीं एकाधेनि वैकुंठा जावें । तें तिहीं वैकुंठचि केलें आघवें । ऐसें नामघोषगौरवें । धवळलें विश्व ॥ २०५ ॥ तो मी वैकुंठीं नसे । एकवेळ भानुविंबीही न दिसे । वरी योगियांचींही मानसें । उमरडोनि जाय ॥ २०७ ॥ परी तयापाशीं पांडवा । मी हारपला गिंवसावा । जेथ नामघोष वरवा । करिती माझा ॥ २०८ ॥ कैसे माझ्या गुणीं धाले । देशकाळातें विसरले । कीर्तनसुखें सुखावले । आपणपांचि ॥ २०९ ॥ कृष्ण विष्णु हरि गोविंद । या नामांचे निखळ प्रबंध । माजी आत्मचर्चा विशद । उदंड गाती ॥ २१० ॥" (ज्ञानेश्वरी, अ. ९) ह्याप्रमाणें सर्व साधु-संतांनीं कीर्तनभक्तीचें गौरव केलें आहे. नारदांची मुख्य कीर्तनभक्तिच असल्यामुळें त्यांनीं पुढें ३६-३७ ह्या सूत्रांत हरिप्राप्तीचें साधन 'अव्यावृत्तभजनात् । लोकेऽपि भगवद्गुणश्रवणकीर्तनात् ।' असेंच सांगितलें आहे. नारदांनीं प्रचलित केलेला कीर्तनभक्तीचा हा संप्रदाय महाराष्ट्रांत ज्ञानेश्वर, नामदेव, एकनाथ, तुकाराम, रामदास, अमृतराय, इत्यादि सर्व संतांनीं चालविला आहे. "मच्चित्ता मद्गतप्राणा बोधयंतः परस्परम् । कथयंतश्च मां नित्यं तुष्यंति च रमंति च ॥" (श्रीगीता, अ. १०-९) ह्याप्रमाणें भगवंतांनींच गीतेंत कीर्तनभक्ति सांगितली आहे. दोन संत एके ठिकाणीं जमले की देवाच्याच गोष्टी सांगतात, ऐकतात ; व "जैसीं जवळिकेचीं सरोवरें । कालवती परस्परें ॥" तशी हरिप्रेमाचीच देवधेव करितात. 'तच्चित्तं तत्कथनमन्योन्यं तत्प्रबोधनम्' असेंच प्रेमसुखाचें साटें-लोटें त्यांच्यांत चालतें. देवाचें प्रेम चित्तांत जमत चाललें म्हणजे सजातीयांशीं देवाच्याच गोष्टींची देवधेव करावीशी वाटते. ज्या हरिगुणांनीं हें विश्व भरून उरलें आहे त्या हरीच्या दिव्य गुणांचीं गाणीं गात नाचत राहणें व त्यांतच आपलेंपण विसरून जाणें हें कीर्तन-

 भक्तीचें वर्म आहे. “तैसेंचि मातें विश्वीं कथित । कथिलेनि तोपें कथूं विसरत । मग त्या विसरामाजि विरत । आंगें मनें ॥” (ज्ञानेश्वरी, १०-१२८).

(१८) आतां शांडिल्यांचें भक्तिलक्षण पाहूं. शांडिल्यांचीं भक्तिसूत्रें प्रसिद्ध आहेत. तीं नारदसूत्रांहून पुष्कळ विकट व केवळ अद्वैतपर आहेत. आचार्यांनीं विवेकचूडामणि भक्तीचें लक्षण जसें वांधलें आहे तसेंच शांडिल्यांचेंही आहे. “मोक्षकारणसामग्र्यां भक्तिरेव गरीयसी । स्वस्वरूपानुसंधानं भक्तिरित्यभिधीयते ॥ ३२ ॥ ” असें आचार्य म्हणतात. आत्मरति, आत्मानुभव हें अद्वैतवाद्यांचें मुख्य तत्त्व आहे. आत्मरति हें भक्तीचें लक्षण कांहीं वावगें नाहीं, पण हा अधिकार फार दरचा व विरळ अशा ज्ञानसंपन्न महात्म्यांचा आहे. नारदांनीं या सर्व सूत्रांतून भक्तीचें जें स्वरूप दाखविलें आहे, तें आमच्या महाराष्ट्र संतांच्या विचारपरंपरेला जास्त धरून आहे. (सूत्र ८२ पाहा.) देव सगुण व साकार असाच भक्तांना जास्त प्रिय आहे. निर्गुणस्वरूपाशीं त्यांचा विरोध नाहीं. जें सगुण तेंच निर्गुण, जो साकार तोच निराकार, जें ब्रह्म तेंच श्रीकृष्णस्वरूप हें यद्यपि खरें, तथापि प्रेमळ भक्तांना सगुण-साकार देवच पाहिजे असतो. ज्याच्या पायांवर डोकें ठेवितां येईल, ज्याची हातांनीं पूजा करितां येईल, ज्याचें रूप डोळे भरून पाहतां येईल, ज्याचें ध्यान करितां येईल, ज्याच्याशीं प्रेमाच्या दोन गोष्टी बोलतां येतील, असा सगुण-साकार देवच भक्तांना फार आवडतो. ब्रह्म सिद्धच आहे तें कोटें पळून जातें ? ‘ ब्रह्म सत्यं जगन्मिथ्या जीवो ब्रह्मैव नापरः ’ ह्यांत सगळे ब्रह्मज्ञान आलेलें आहे. चार दोन वेदान्तपर उत्कृष्ट ग्रंथ जाणत्याकडून समजून घेतले म्हणजे शाब्दिक ब्रह्मज्ञान होतें, पण तेंच ब्रह्म सगुणरूपाची बुंधी घेऊन प्रत्यक्ष प्रगट झालेलें भक्तांना हवें असतें. “ नलगे हें मज तुझें ब्रह्मज्ञान । गोजिरें सगुण रूप पुरे ॥ १ ॥ ” “ नको ब्रह्मज्ञान आत्मस्थितिभाव । मी भक्त तूं देव ऐसें करीं ॥ १ ॥ दावी रूप मज गोपिकारमणा । ठेवूं दे चरणांवरी माथा ॥ २ ॥ ” “ स्वमुखें जी तुम्ही सांगा मज सेवा । ऐसें माझें देवा मनोगत ॥ १ ॥ बोलें परस्परें वाढवावें सुख । पाहावें श्रीमुख डोळेभरी ॥ २ ॥ ” “ काय सायुज्यता मुक्तीसवें चाड । देव-भक्त कोड तेथें नाहीं ॥ १ ॥ ” इत्यादि अभंगचरणांतून तुकोवारायांनीं भक्ताची आर्त कोणत्या जातीची असते, तें दाखविलें आहे. नाथमहाराज भागवतांत (अ० ११) म्हणतात—“ विघुरलें तें तूप होये । थिजलें त्यापरिस गोड आहे । निर्गुणापरिस सगुणीं पाहे । अति लवलाहे स्वानंदु ॥ १४५९ ॥ निर्गुणाचा बोध कठिण । मन-बुद्धि-वाचें अगम्य

जाण । शास्त्रांसी न कळे ऊण-खूण । वेदीं मौन धरियेलें ॥ ६० ॥ तैशी सगुण-मूर्ति नव्हे जाण । सुलभ आणि सुलक्षण । देखतां जाय भूक तहान । निवताहे मन सप्रेमें ॥ ६२ ॥ जो नित्यसिद्धु सच्चिदानंदु । प्रकृतिरूप परमानंदु । सगुण जाला जी गोविंदु । स्वानंदकंदु स्वलीळा ॥ ६३ ॥ ” ह्यानंतर सगुणरूपाचें मनोहर ध्यान वर्णून नाथराय पुढें म्हणतात—“ दीपकळिका हातीं चढे । तें घरभरी प्रकाशु सांपडे । माझी मूर्ति जें ध्यानीं जडे । तें चैतन्य आंतुडें अवघेंचि ॥ १४९९ ॥ ” तात्पर्य काय कीं आधीं सगुणप्रेम दटावलें व सगुणध्यानांत तन्मयता झाली कीं निर्गुणबोध अपाप होतो असा भक्तांचा अनुभव आहे. ‘ भक्त्या मामभिजानाति यावान्यश्चास्मि तत्त्वतः ’ असें देवांचेंही सांगणें आहे. भक्तिपंथांत निर्गुणाची किंमत कमी नाही, पण सगुणध्यानांत साधक प्रथम रंगला पाहिजे. तसा तो रंगला म्हणजे ‘ चैतन्य आंतुडें अवघेंचि ’ म्ह. अद्वैतानुभव अपाप होतो, हा कटाक्ष आहे. केवळ अद्वैतवादी व आमचे अद्वैती भक्त यांच्यांत फरक आहे सो हा. निर्गुणांना दोघेही मानितात, दोघांनाही तें हवें, पण गुरुमुखानें अद्वैतशास्त्र श्रवण करून अद्वैतानुभवाला एकदम झोवावयाला अद्वैती जातात व सगुणध्यान-भजन-पूजनद्वारां, सगुणसाक्षात्कारद्वारां निर्गुणपदाला भक्त पोहोचतात. शांडिल्याचें भक्तिलक्षण पहिल्या वर्गाला धरून असल्यामुळें नारद भक्तमतानुसार आपलें भक्तिलक्षण वेगळें सांगावयाला प्रवृत्त झाले आहेत. पूजा, कथा व अद्वैत ह्यांना पुढें करणारीं व्यास, गर्ग व शांडिल्य यांचीं मते सांगून तीं थोडीं अपुरीं वाटल्यामुळें नारदांनीं वेगळें भक्तिलक्षण केलें आहे. पूजा व कथा यांचें महत्त्व वर वर्णिलें आहेच, पण त्यांतसुद्धां बहुधा अनुभव असा दिसतो कीं पूजा किंवा कथा होईतां कांहीं प्रेमळांची वृत्ति कांहीं काळ तन्मय होत असते. पण पूजा किंवा कथा संपली कीं व्यवहारांत चार-चौघांसारखेच ते वागतात. पंढरपुरच्या बडव्यांसारखे देवापार्शीं नित्य वसणारे पुजारी किंवा गांवोगांव फिरणारे कथेकरी पाहूनच तुकोवासारख्यांनाही “ पुजान्यांशीं कैचा देव । कथड्यांशीं कैचा भाव ॥ १ ॥ ” असें वाटतें ! हे धनकामनेनें पूजा व कथा करणारे लोक सोडले व आवडीनें करणारे पाहिले तरी बहुधा पूजा व कथा होईपर्यंतच त्यांची वृत्ति चांगली होत असते. पूजा व कथा ह्या बाह्य शारीरक्रिया आहेत. अंतरंगांतसुद्धां प्रेम असेल तरच त्या उपकारक होतील ; नाही तर बरें सत्कर्म आहे, एवढीच संतुष्टि मानावी लागेल. तात्पर्य, व्यास, गर्ग व शांडिल्य

ह्यांची भक्तिलक्षणे आपापल्यापरी ठीकच आहेत एवढ्यापुरती त्यांना मान्यता देऊन नारदांनी पुढे आपले भक्तिलक्षण सांगितले आहे.

(१९-२०) सर्व कमें भगवंताला अर्पण करणें, त्याचें अखंड स्मरण करणें व क्षणभरही विस्मरण झालें असतां परम व्याकुळ होणें, हें नारदांनी भक्तीचें लक्षण केलें आहे. आतां सर्व कमें भगवंताला अर्पण करणें म्हणजे आपण अहंकार (संग) व फलाशा ह्यांपासून मुक्त होणें होय. भगवंतांनीं गीतेंही हाच बोध केला आहे. “यत्करोषि यदश्नासि यज्जुहोषि ददासि यत् । यत्तपस्यसि कौंतेय तत्कुरुष्व मदर्पणम् ॥ ९-२७ ॥ ये तु सर्वाणि कर्माणि मयि संन्यस्य मत्पराः । अनन्येनैव योगेन मां ध्यायंत उपासते ॥ ६ ॥ तेषामहं समुद्धर्ता मृत्युसंसारसागरात् । भवामि न चिरात्पार्थ मय्यावेशितचेतसाम् ॥ १२-७ ॥ ” हाच उपदेश गीतेंत भगवंतांनीं जागोजाग केला आहे. “मयि संन्यस्य कर्माणि संन्यस्याध्यात्मचेतसा ” (३-३०); ‘ब्रह्मार्पणं ब्रह्म हविर्ब्रह्माग्नौ ब्रह्मणा हुतम्’ (४-२४); ‘मत्कर्मपरमो भव ’ (१२-१०); ‘सर्वधर्मान्परित्यज्य मामेकं शरणं ब्रज ’ (१८-२६) इत्यादि श्लोकांचा भावार्थ हा आहे कीं कायिक, वाचिक, मानसिक सर्व कमें भगवंताला अर्पण करून म्हणजेच त्यांचा संग व फलाशा टाकून आपण मोकळे व्हावें व अनन्यभक्तीनें त्याचें अखंड चिंतन करावें; म्हणजे तो जन्म-मृत्युरूप भवसागरांतून उद्धरून नेईल. भागाला आलेलीं वैदिक व लौकिक कमें करावीं; पण हें कर्म, मी कर्ता व ह्याचें हें फळ मिळालें पाहिजे ही वासना, हें सर्व चित्तांतून काढून टाकावें. मालक देव, आपण त्याचे सेवक. त्यानें काम उठाव म्हटलें म्हणजे करावयाचें, मग त्याचें फळ बरें वाईट कांहींही होवो, अशी बुद्धि ठेवून म्हणजे देह प्रपंचाला व चित्त हरीला वाहून त्याचेंच अखंड ध्यान करणें ही भक्ति होय. “मनं वाचा देहं । जैसा जो व्यापार होये । तो मी करीत आहे । ऐसें न म्हणे ॥ ११७ ॥ करणें कां न करणें । हें आवघें तोचि जाणे । विश्व चळतसे जेणें । परमात्मेनि ॥ ११८ ॥ माळिये जेउतें नेलें । तेउतें निवांतचि गेलें । तया पाणिया ऐसें केलें । होआवे गा ॥ १२० ॥ आणि जें जें कर्म निपजे । तें थोडें बहु न म्हणिजे । निवांतचि अर्पिजे । माझ्या ठायीं ॥ १२३ ॥ ” (ज्ञानेश्वरी, अ० १२) सर्व प्रपंच देवाचा, मालक देव, असें मानून आपण नाहीसिं होऊन जावें. देव विश्वाचा मालक व

चालक आहे. “गतिर्भर्ता प्रभुः साक्षी निवासः शरणं सुहृत् । प्रभवः प्रलयः स्थानं निधानं बीजमव्ययम् ॥” (गीता, अ० ९) ह्यावर ज्ञानोबाराय म्हणतात— “विश्वश्रियेचा भर्ता । मीचि गा एथ पंडुसुता । मी गोसावी समस्ता । त्रैलोक्याचा ॥ २८० ॥ आकाशें सर्वत्र वसावें । वायूनें नांवभरी उगें नसावें । पावकें दाहावें । वर्षावें जळें ॥ २८१ ॥ पर्वतीं बैसकां न संडावी । समुद्रीं रेखा नोलांडावी । पृथ्वीया भूतें वाहावी । हे आज्ञा माझी ॥ २८२ ॥ म्यां बोलविल्या वेद बोले । म्यां चालविल्या सूर्य चाले । म्यां हालविल्या प्राण हाले । जो जगातें चालिता ॥ २८३ ॥ जो होय मज अनन्यशरण । त्याचें निवारीं मी जन्म-मरण । यालागीं शरणागता शरण्य । मीचि एक ॥ २८८ ॥” अशा विश्वात्म्या श्रीहरीला सर्वभावानें शरण गेल्यावर मीपणाचा फुंज उरणार नाही. तो विश्वात्मा सर्वांचा सूत्रधार आहे, सर्वांची दोरी हालविणारा आहे, आपल्याही शरीररथाचा तोच सारथि आहे, हें जाणून त्याच्या हातीं दोन्या व्याव्यात. अर्जुनानें आपल्या रथावर श्रीकृष्णाला बसवून हेंच सुचविलें आहे ! लगाम देवाच्या हातीं द्यावा व ‘करिष्ये वचनं तव’ ह्याप्रमाणें त्याचा हुकूम उठावणारा सेवक व्हावें. आपण आपल्या हातीं लगाम ठेविला तर तो उदासीन होतो व कर्मफळ आपल्याला भोगावें लागतें. तो दिवटा आहे, आपण नुसतें त्याच्यामागें जावें. “हेचि थोर भक्ति आवडते देवा । संकल्पावी माया संसाराची ॥” असें थोडक्यांत तुकोबारायांनीं सांगितलें आहे. “दारासुतगृहप्राण । करावें भगवंतासि अर्पण । हे भागवतधर्म पूर्ण । मुख्यत्वें भजन या नांव ॥ २९८ ॥ हेतुक अथवा अहेतुक । वैदिक लौकिक स्वाभाविक । भगवंतीं अर्पें सकळीक । या नांव देख भागवत धर्म ॥ ३४६ ॥ उदकीं तरंग अति चपळ । जिकडे जाय तिकडे जळ । तैसें भक्ताचें कर्म सकळ । अर्पें तत्काळ भगवंतीं ॥ ३४७ ॥” (एकनाथी भागवत, अ० २) असो. देवाचें व सर्व भक्तांचें जें जीवांना सांगणें आहे तेंच नारदांनीं भक्ति-लक्षणांत ‘तदर्पिताखिलाचारता’ ह्या पदांत सांगितलें आहे. सर्व कमें देवाला अर्पण करून चित्त प्रपंचांतून मोकळें करावें, तें श्रीहरीला अर्पून अखंड त्याचेंच भजन करावें आणि तें हरिचरणीं प्रेमानें इतकें दृढ जखडून टाकावें कीं त्याला पळभरही तें पद सोडून जावेंसें वाटूं नये; इतकेंच काय, पण त्याला त्या पदाचा अल्पाहि वियोग होतांच ‘जीवनावेगळी मासोळी’ तसें तें अत्यंत व्याकुळ व्हावें हें नारदांनीं भक्तीचें लक्षण केलें आहे. तुकोबांनीं “हेचि दान दे गा देवा । तुझा विसर

 न व्हावा ॥ १ ॥ ” हेंच देवापाशीं मागितलें आहे. विस्मरणाभाव म्हणजेच अखंड स्मरण. “तुका म्हणे असो सुखें। गाऊं मुखें विठ्ठल ॥” नारदांनीं नुसतें ‘स्मरण’ म्हटलें असतें तरी चाललें असतें, पण “विस्मरणे परमव्याकुलता” हें पद घालून प्रेमाची तीव्रता सुचविली आहे. “हरी तुझें नाम गाईन अखंड। याविण पाखांड नेणें कांहीं ॥” ह्यांत तुकोबांनीं नामस्मरणावांचून इतर सर्व कर्मांना पाखांड म्हटलें आहे. नामस्मरणानें तन्मयता होते व “आठवचि नाहीं सुख-दुःखा” असें होऊन जातें. सर्व देवाचें म्हणून देवाला सर्व कमें अर्पण करणें व त्याच्या अखंडस्मरणांत राहतां-राहतां पळभरही विस्मरण झालें तर व्याकुळ होणें हें भक्तीचें लक्षण नारदांनीं सांगितलें आणि हेंच पुन्हां निश्चयानें “अस्त्येवमेवम्” ह्याप्रमाणें सांगून असें उदाहरण दाखविण्यास ते पुढें सरसावले.

(२१-२४) नारदांनीं आपल्या भक्तिलक्षणांला बरोबर उतरणारें उदाहरण गोपींचें दिलें आहे व गोपींच्या श्रीकृष्णभक्तीचें मर्म २२ व २४ सूत्रांत दोन सुंदर मुद्दे पुढें करून विशद केलें आहे. गोपी बहुधा सर्व विवाहित स्त्रिया असून कुलीन होत्या. त्यांना आई-व्राप, पति-पुत्र, जावा-नणंदा, सासू-सासरे, दीर-भावजया सर्व आत असून त्यांचें श्रीकृष्णाच्या ठिकाणीं निरतिशय प्रेम होतें व हें त्यांच्या पतींनाही माहित होतें. श्रीकृष्ण परमात्मा आहे हें गोपींना ठाऊक होतें. श्रीकृष्णाचें ईश्वरत्व पळभरही त्या विसरत नव्हत्या व कृष्णसुखानें सुखी होऊन जाण्याइतकी दिव्य निरपेक्षता त्यांच्या प्रेमांत होती. जारांच्या प्रेमांत ह्या दोन्ही गोष्टी नसतात. कामी स्त्रियांचें परपुरुषांवर जें प्रेम असतें त्यांस तो परपुरुष कोणी महात्मा आहे अशी त्यांची बुद्धि नसते. तोही आपल्यासारखा विषयलंपट अजितेंद्रिय क्षुद्र प्राणी आहे हें त्यांना माहित असतें. शिवाय त्या केवळ कामभोगार्थ त्यांशीं रत होत असल्यामुळे त्यांच्या सुखानें सुखी होण्याइतकी आत्मनिरपेक्षता त्यांच्या ठिकाणीं शक्यच नाही. तेव्हां गोपींच्या श्रीकृष्णप्रेमाची मीमांसा करितांना पुढील चार गोष्टी लक्ष्यांत ठेवावयाच्या आहेत—

(१) तदर्पिताखिलाचारता— गोपींनीं आपलें तन-मन-धन श्रीकृष्णाला वाहिलें होतें. त्यांना जागृतींत व स्वप्नांतही श्रीकृष्ण दिसत होते. त्यांच्या सर्व कर्मांची मोहर श्रीकृष्णाकडे होती. श्रीकृष्णाचें दिव्य रूप व गुण पाहून त्या देहभाव विसरून जात. श्रीकृष्णाच्या गोष्टींपुढें त्यांना संसाराच्या भाकडकथा

आठवत नसत. श्रीकृष्णप्रेमापुढें त्यांना देह-गेह, पति-पुत्र, इ० सर्व तुच्छ झाले होते. त्या संसाराला पूर्ण विटल्या असून अंतर्बाह्य कृष्णमय झाल्या होत्या.

(२) तद्विस्मरणे परमव्याकुलता— रासक्रीडाप्रसंगीं मध्येच श्रीकृष्ण एकदम गुप्त झाले तेव्हांची त्यांची व्याकुलता मोठ-मोठ्या भक्तांनाही मोहून टाकीत आली आहे. भागवतांतील रासपंचाध्यायी व त्यांतील गोपीगीत पाहिलें म्हणजे ईश्वरभक्तीची सीमा गोपींनीच करून दाखविली आहे असें प्रेमळांस वाटल्यावांचून राहणार नाही. त्यांचा शोक ऐकून पाषाणाचेंही चित्त उलेल.

(३) माहात्म्यज्ञान— श्रीकृष्णाचीं जन्मापासूनचीं सर्व अद्भुत चरित्रें त्यांनीं पाहिलेलीं असल्यामुळें तो साक्षात् परमात्मा आहे ह्याचें पूर्ण ज्ञान त्यांस होतें व ह्या त्यांच्या भावनेत तो क्वचित् लीलेनं खंड पाडी. त्याशिवाय सहसा खंड पडला नाही.

(४) तत्सुखसुखित्वम्— श्रीकृष्णावर कसलाही प्रसंग आला तरी तो परमेश्वर असून सर्व संकटांतून पार पडेल हें माहित असूनही प्रेमातिशयामुळें त्यांच्या वृत्ती घाबऱ्या होत व श्रीकृष्णाच्या सुखांत त्या आपलेपण विसरून विरघळून जात. ह्या चार कारणांमुळें भक्तोत्तम गोपीचें उदाहरण नारदांनीं दिलें आहे तें सर्वस्वीं योग्य आहे.

गोपींची श्रीकृष्णाच्या ठिकाणीं मनुष्यबुद्धि नव्हती. तो परमेश्वर आहे असें त्या जाणून होत्या. जन्मादारभ्य श्रीकृष्णाचीं लोकोत्तर दिव्य चरित्रें त्यांनीं पाहिलीं होती. श्रीकृष्णाचें परमसुंदर रूप व त्याच्या मुरलीचा मधुर ध्वनि ह्यांनीं त्या वेडावून गेल्या होत्या. “मनं हरिरूपीं गुंतल्या वासना । उदास या सुना गौळियांच्या ॥” हा तुकोबांचा अभंग पाहावा. श्रीकृष्ण साक्षात् ईश्वर, सर्वातिर्यामी, गुणातीत, सर्वसाक्षी होते. गोपीचें गृहिणी म्हणून पति-पुत्रांवर प्रेम असावयास पाहिजे होतें. पण त्यांच्या सर्व प्रेमाचा विषय एक श्रीकृष्ण झाल्यामुळें त्याला परमार्थदृष्टीनें ‘व्यभिचार’ असें कौतुकानें नांव दिलेलें आहे. गोपी कामानें प्रथम प्रवृत्त झाल्या खऱ्या, पण त्या मन्मथमन्मथानें त्यांना निष्काम केले व त्यांचें निरुपचार प्रेम श्रीकृष्णावर जडलें. “निरुपचारा प्रेमा । विप्रो होय जे प्रियोत्तमा । तें दुजें नव्हे कीं आत्मा । याचिलागीं ॥” असें ज्ञानोबारायांनीं म्हटलें आहे. ज्याचें अखंड ध्यान होतें तद्रूपता प्राप्त होते हा न्याय आहे. ‘ज्याचें जया ध्यान । तेंचि होय त्याचें मन ॥’. ज्ञानोबारायांनीं म्हटलें आहे कीं, कोणत्याही कां

मिषानें होईना - 'भक्ति कां विषयविरागें अथवा वैरें' - भक्तीनें, शानानें, द्वेषानें, छलबुद्धीनें, पण देवाकडे चित्त वळलें म्हणजे देवाचेंच पद मिळतें. "पाहे पां वल्हभाचेनि व्याजें । तिया ब्रजांगनाचि निजें । मज मिनलिया काय माझें । स्वरूप नव्हती ? ॥ ४६५ ॥ नातरी भयाचेनि मिसें । मातें न पविजेचि काय कसे ? । कीं अखंड वैरवशें । चैद्यादिकीं ? ॥ ४६६ ॥ अगा सोयरेपणेंचि पांडवा । माझें सायुज्य यादवा । कीं ममत्वं वासुदेवा- । दिकां सकळां ॥ ४६७ ॥ नारदा ध्रुवा अक्रूरा । शुका हन सनत्कुमारा । इयां भक्तां मी धनुर्धरा । प्राप्य जैसा ॥ ४६८ ॥ तैसाचि गोपिकांसि कामें । तया कंसा भयसंभ्रमें । येरां घातका मनोधमैं । शिशुपालादिकां ॥ ४६९ ॥ भलतिया जाति जन्मावें । मग भजिजे कां विरोधावें । परि भक्ता का वैरिया व्हावें । माझियाचि ॥ ४७० ॥" (ज्ञानेश्वरी, अ. ९)

तात्पर्य, गोपिका कामबुद्धीनें जरी प्रथम श्रीकृष्णाकडे वेधल्या गेल्या तरी त्या कृष्णरूप होऊन निष्कामच झाल्या. गोपींना श्रीकृष्णाचा वेध दड लागला होता. "तुका म्हणे छंदें । येणें मोहिहीं गोविंदें ॥" गोपींच्या वेधाबद्दल नाथमहाराज म्हणतात-

"रासक्रीडा गोपीकांप्रति । कोणी म्हणेल कामासक्ति । तेथ कामाची कैचि प्राप्ति । ऐक निश्चिती उद्धवा ॥ १५० ॥ जेथ मी क्रीडें आत्मारामु ! तेथ केविं रिधे बापुडा कामु । माझे कामें गोपिका निष्कामू । कामसंभ्रमु त्यां नाहीं ॥ १५४ ॥ जेथ माझा क्रीडासुखकल्लोळ । तेथ कोण स्मरे काळ वेळ । गोपिकांचें भाग्य प्रवळ । माझें सुख केवळ पावल्या ॥ १६० ॥ ऐसियांसी म्यां निचाडतां । कृतघ्नाचे परी सांडूनि जातां । माझ्या वियोगकाळींची व्यथा । पापाण पाहतां उतटती ॥ १७५ ॥ यापरी मजवेगळ्या असतां । मागे माझी कथावार्ता । सदा माझें स्मरण करितां । मदाकारता पावल्या ॥ १७६ ॥ करितां दळण-कांडण । माझे दीर्घस्वरें गाती गुण । कीं आदरिल्या दधिमंथन ! । माझें चरित्रगायन त्या करिती ॥ १७७ ॥ करितां सडासंमार्जन । गोपिकांसी माझें ध्यान । माझेनि स्मरणें जाण । परिये देणें वाळकां ॥ १७८ ॥ गायींचें दोहन करितां । माझे स्मरणीं आसक्तता । एवं सर्वकर्मीं वर्ततां । माझ्या विसराची वार्ता । विसरल्या ॥ १७९ ॥ करितां गमनागमन । अखंड माझ्या ठायीं मन । आसन भोजन प्राशन । करितां मद्‌ध्यान तयांसी ॥ १८० ॥ ऐसी अनन्य ठायींच्या ठायीं । गोपिकांसि माझी प्रीति पाहीं । त्या वर्ततांही देहगेहीं । माझ्या ठायीं विनटल्या ॥ १८२ ॥

यापरी बुद्धि मदाकार । म्हणोनि विसरल्या घर-दार । विसरल्या पुत्र-भ्रतार ।
निजव्यापार विसरल्या ॥ १८३ ॥ विसरल्या विषयसुख । विसरल्या द्वंद्वदुःख ।
विसरल्या तहान-भूक । माझेनि एक निदिध्यासें ॥ १८४ ॥ जेणें देहें पति-पुत्रांतें ।
आप्त मानिलें होतें चित्तें । तें चित्त रातलें मातें । त्या देहातें निरसोनि ॥ १८५ ॥
विसरल्या इहलोक परलोक । विसरल्या कार्य-कारण निःशेख । विसरल्या नाम-रूप
देख । माझें ध्यानसुख भोगतां ॥ १८६ ॥ जेविं का नाना सरिता । आलिया सिंधूतें
ठाकितां । येथें पावोनि समरसता । नामरूपता विसरल्या ॥ १८८ ॥ ” (एकनाथी
भागवत, अ० १२)

गोपींची भगवद्भक्ति इतकी निरुपम होती कीं कवीरासारख्यांनाही आपली
भक्ति त्यांच्यापुढें तुच्छ वाटली ! काशीस एकदां कवीराच्यामागें हजारों
भाविकजन त्यांच्या नांवाचा जयजयकार करीत धांवत असतांना कवीर साहेब
झटकन् मागें वळून म्हणाले—

दोहा

कवीर कवीर क्या कहे जा जमुनाके तीर ।

एक गोपिके प्रेममे बहे गये कोटि कवीर ॥

“कवीर-कवीर काय करीत बसलांत ! यमुनेच्या तीरावर जा. एकेका गोपीच्या
प्रेमांत कोट्यवधि कवीर वाहून जातील ! ”



तस्मात्सैव ग्राह्या मुमुक्षुभिः ॥ ३३ ॥

(२५-२७) ईश्वरप्राप्तीचे मार्ग तीन आहेत ; कर्ममार्ग, ज्ञानमार्ग व योगमार्ग. पण भक्तिमार्ग हा ह्या तिन्ही मार्गांहून श्रेष्ठ आहे. हे तिन्ही मार्ग चुकीचे नाहीत; इतकेंच काय पण त्या-त्या मार्गांचें बरोबर मर्म समजून मनुष्य

चालला तर ते मार्ग ईश्वराकडेच नेऊन पोहोचवतील, पण त्या मार्गात खळगे फार आहेत. कर्माचा कर्मठपणांत, ज्ञानाचा अभिमानांत व योगाचा दंभांत परिपाक झालेला पुष्कळदा दिसतो व कर्मी, ज्ञानी व योगी हे बहुधा गर्वाचे पुतळे बनलेले आढळतात. भक्तिमार्गाने जाणारा मनुष्य देवाकडे स्वामित्व देऊन आपण त्याचा दीन दास बनून राहतो. तो आपल्या बुद्धीची प्रौढी गात नाही. माझ्या कर्तृत्वाने, बुद्धीने किंवा सामर्थ्याने मीं अमूक केले असे तो समजत नाही, तर सर्व करणे देवाचे आहे असे मानून देवाच्या पायीं लीन होऊन जातो. देवाला अभिमान आवडत नाही, त्याला दैन्य आवडतं. तुकोबा म्हणतात—“देव सोयरा देव सोयरा । देव सोयरा दीनाचा ॥ १ ॥” भक्त असा दीन असतो म्हणून कर्मी, ज्ञानी व योगी अशांपेक्षां देव भक्तांकडेच चटकन् वळतो.

अभंग

कृपावंतें किती । दीनें बहु आवडती ॥ १ ॥

त्यांचा भार वाहे माथां । करी योग-क्षेम-चिंता ॥ २ ॥

भुलों नेदी वाट । करीं धरुनि दावी नीट ॥ ३ ॥

तुका म्हणे जीवें । अनुसरतां एका भावें ॥ ४ ॥

एकभावाने, एकनिष्ठेने हरीला शरण गेलेला भक्त त्याला फार आवडतो, ‘जो ये मज अनन्यशरण । त्याचे निवारीं मी जन्म-मरण ॥’ अशी देवाची प्रतिज्ञा आहे. देवाला दैन्य प्रिय आहे, अर्थोत्तच अभिमान प्रिय नाही. निर्मानमोह म्ह. अभिमान व मोह ज्यांचे गळाले आहेत अशाच पुरुषांना अव्यय पदाची (श्रीहरिचरणाची) प्राप्ति होते (गीता १५-५). कंस, रावण, हिरण्यकशिपु, इत्यादि दैत्य अभिमानानेच बुडाले व नारद, ध्रुव, अक्रूर, प्रल्हाद, इत्यादि असंख्य भक्त विद्या वय-ज्ञान-तपादिकांचा अहंकार सोडून हरिचरणीं लीन झाल्यानेच तरले. अहंकारानेच हरि दुरावतो व दैन्याने जवळ होतो. म्हणूनच तुकोबांसारखे भक्तराज “नीचपण बरवें देवा । न चले कोणाचाही हेवा ॥ १ ॥” “लहानपण दे गा देवा । मुंगी साखरेचा रवा ॥” असेच देवापाशीं मागणें मागतात. नम्र होणें, लवणें, लोटांगणें घालणें ह्यासारखी बलवत्तर दुसरी शक्ति नाही. वस्तुतः मौज अशी आहे कीं लहान होणें म्हणजेच मोठें होणें आहे ! ‘अणोरणीयान्’ होणें म्हणजेच ‘महतो महीयान्’ होणें आहे ! ‘अणु-रेणू यां थोकडा’ होऊनच ‘तुका

आकाशाएवदा ' झाला ! अणु-रेणूपेक्षां लहान होणें म्हणजेच ' अहं ' निःशेष पुसून टाकणें होय. अहं नेहमीच ' लघु ' मर्यादित असतें. तें नाहीसें झालें म्हणजेच उरलें तें सगळें बृहत् ' ब्रह्म 'च होय ! हें ' अहं ' दुजेपणाचें भूत उत्पन्न करितें. त्याचा वेपत्ता करून टाकावा कीं मग हरिच उरतो. " दुजें खंडें तरी । उरला तो अवघा हरि " आणि त्याला धुंडावयालाही मग लांब नको जावयाला—' आपणावाहेरी । नलगे ठाव धुंडावा ॥ ' असो. तर अभिमान हा हरीला दुरावणारा असल्यामुळें व कर्म-ज्ञान-योगादि हरिप्राप्तीच्या साधनांत तो उत्पन्न होण्याचा अधिक संभव असल्यामुळें ह्या साधनांपेक्षां दीनता ज्यानें उत्पन्न होते व अभिमानाचा नायनाट होतो असा भक्तिपंथच अधिक श्रेयस्कर आहे व म्हणून साधकांनीं भक्तीचाच आश्रय करावा. देवांनींच स्वतः उद्धवाला ' भक्त्याहमेकया ग्राह्यः ' म्ह० मी केवळ भक्तीनेंच वश होणारा आहे असे सांगतांना म्हटलें आहे कीं " न साधयति मां योगो न सांख्यं धर्म उद्धव । न स्वाध्यायस्तपस्त्यागो यथाभक्तिर्ममोर्जिता ॥ २० ॥ " (श्रीभागवत, स्कंध ११, अ० १४) भक्तिमार्ग हा वरील तिन्ही मार्गांपेक्षां श्रेष्ठ म्हणण्याचें पहिलें कारण हें आहे. दुसरें कारण असें आहे कीं भक्ति फलरूपिणी आहे. भक्ति म्ह० प्रेम, ह्यापासून दुसरें कांहीं मिळवावयाचें नसतें. प्रेमाचें साजुक, कांवलें सुख भोगण्यांतच भक्त रंगून जातो. ' मुखीं नाम हातीं मोक्ष ' असा हा रोकडा व्यवहार आहे. ह्यांत उधारी नाही. जस-जशी भक्ति करीत जावी तस-तसा आनंद वाढत असतो. " पूर आला आनंदाचा । लाटा उसळती प्रेमाच्या ॥ १ ॥ " असा हा भक्तिसुखाचा अनुभव आहे. पण केव्हां ? ' विट्ठल सांगडी वांधूं ' तेव्हां. जो-जो नामस्मरणाचा छंद वाढेल तो-तो ' श्रीरंग अंगा येईल. ' भक्ति हें केवळ साधन नाही तर साध्य आहे. भक्ति हेंच भक्तीचें फल आहे. ह्याला अधिकाराची अपेक्षा नाही, बुद्धिवैभवाची गरज नाही, इंद्रियें कोंडावयाचें कारण नाही, फक्त एक श्रीहरि पाहिजे अशी अत्यंत आवड उत्पन्न झाली म्हणजे झालें. देव पाहिजे, मनापासून देवच पाहिजे अशी तगमग सुरू झाली कीं तो भक्तीचा सोहळा भोगूं लागतो. कोणत्याही जातीचा, कसल्याही परिस्थितीतला, केवढाही मंदबुद्धीचा, कोणत्याही वयाचा मनुष्य असो,—त्याला अंतःकरणपूर्वक देव हवासा झाला कीं तो भक्तकोटींत प्रविष्ट झालाच. त्याला बाह्य साधनांची आवश्यकता नाही व उपाधींचा अडसर नाही. तो देवालाही वेध लावतो.

अभंग

गौळियांचीं ताकपिरें । काय पोरें चांगलीं ॥ १ ॥

केवढा त्यांचा छंद देवा । काय सेवाभक्ति ते ॥ २ ॥

काय उपास पडले होते । कण्यांभोंवत्या विदूराच्या ॥ ३ ॥

तुका म्हणे कुब्जा दासी । रूपराशि हीनकळ्या ॥ ४ ॥

भगवंतांनींही गीतेंत आपली माया दुरत्यय आहे म्हणून सांगितलें आहे, पण लागलेंच 'मामेव ये प्रपद्यन्ते मायामेतां तरन्ति ते' (अ० ७-१४) असें म्हटलें आहे. माझ्या भक्तांना- 'तेपां सततयुक्तानां भजतां प्रीतिपूर्वकं'-मी बुद्धियोग देतो व त्यांचें 'अज्ञानजं तमः' मी स्वतः नाहीसं करितों; (अ० १०-११।११) असें देवांनीं मोठ्या प्रेमानें सांगितलें आहे. जे सर्व कर्म मला अर्पण करितात व 'अनन्येनैव योगेन मां ध्यायंत उपासते' म्ह० अनन्य भावानें माझ्या ध्यानांत रंगून जातात, 'तेपामहं समुद्धर्ता मृत्युसंसारसागरात्' असें देवांनीं भक्तप्रेमानें आश्वासन (अ० १२-६।७) दिलें आहे. देवाचें असें जितकें पाठवळ भक्तांना आहे तितकें तें कर्म-ज्ञान-योग-वाद्यांना नाहीं ! देवाला जाणावयाचेंही भक्तीनें- 'भक्त्या मामभिजानाति' (अ० १८-५५)-व देवाला जाणल्यावरही भक्तीचेंच सुख भोगावयाचें- "ब्रह्मभूतः प्रसन्नात्मा...मद्भक्तिं लभते पराम्" (अ० १८-५४). अशा प्रकारें भक्तींत आरंभ, भक्तींत प्रगति व भक्तींतच शेवट असल्यामुलें भक्ति ही स्वयंपलरूपिणी आहे असें नारदांनीं म्हटलें आहे, व 'सैव ब्राह्मा मुमुक्षुभिः'-कर्म-ज्ञान-योगांकडे चित्त फांकून देतां मुमुक्षूंनीं भक्तीचाच आश्रय करावा असें वजावून सांगितलें आहे. सर्व साधु-संतांचा असाच उपदेश आहे. समर्थानीं मनाच्या श्लोकांत प्रारंभीच 'मना सज्जना भक्तिपंथेचि जावें' असें सांगितलें आहे. 'चि' पदानें अन्यपंथांची व्यावृत्ति सुचविली आहे हें उघड आहे. त्यांनीं राममंत्राच्या श्लोकांत पहिल्याच श्लोक घातला आहे तो हा-

नको शास्त्र अभ्यास व्युत्पत्ति मोठी । जडे गर्वताठा अभीमान पोटी ।

कसा कोणता नेणवे आजपा रे । हरे राम हा मंत्र सोपा जपा रे ॥ १ ॥

'हरि मुखें म्हणा हरि मुखें म्हणा' हाच मुख्य बोध ज्यांत आहे त्या हरिपाठांत शानोबारायांनीं "योग-यागविधी येणें नोहे सिद्धि । वायांचि उपाधी दंभधर्म ॥"

“ जप-तप-कर्म हरिविण धर्म । वाउगाचि श्रम व्यर्थ होय ॥ ” असे उद्गार काढले आहेत. ‘दैवी ह्येषा गुणमयी मम माया दुरत्यया’ ह्या श्लोकावर टीका करितांना मायानदीत कर्मठ, ज्ञानी, योगी, जपी, तपी सारे कसे वाहून जातात, ह्याचें ज्ञानोवासायांनीं सुंदर वर्णन केलें आहे. त्यांतील चारच ओंव्या पाहा—
 “ एक स्वयंबुद्धीच्या बाहीं । स्थिते तयाची शुद्धीचि नाहीं । एक जाणिवेचे डोहीं । गवेंचि गिळिले ॥ ८३ ॥ एकीं वेदत्रयाच्या सांगडी । घेतल्या अहंभावाच्या धोंडी । तें मदमीनाच्या तोंडीं । सगळेचि गेले ॥ ८४ ॥ एकीं यजनक्रियेचे पेटी । बांधोनि घातली पोटीं । ते स्वर्गसुखाच्या कपाटीं । शिरकोनि ठेले ॥ ८९ ॥ एकीं मोक्षीं लागावयाच्या आशा । केला कर्मबाह्यांचा भरंवसा । परी ते पडले वळसां । विधि-निषेधांच्या ॥ ९० ॥ ” हे सगळे मायानदीच्या प्रवाहांत बुडतात, मग तरतात तरी कोण ? “ येथ एकचि लीला तरले । जे सर्वभावं मज भजले । तयां ऐलीच थडी सरलें । मायाजळ ॥ ९७ ॥ ” मायानदीत सारेच बुडतात, पण देवाला अनन्यभावानें भजणारे व त्याला प्रेमसर्वस्व अर्पण करणारे भक्त मात्र तरतात. ह्यासाठीं देवाचें भक्तिप्रेमसुखच सर्व साधु-संत मागतात. “ भक्तिप्रेमाविण ज्ञान नको देवा । अभिमान नित्य नवा तयामाजी ॥ १ ॥ प्रेमसुख देई प्रेमसुख देई । प्रेमेंविण नाहीं समाधान ॥ २ ॥ ” असें नाथांनीं देवापाशीं मागितलें आहे. ह्या संबधानें—

अवध्या वाटा झाल्या क्षीण । कळीं न घडे साधन ।

उचित विधि-विधान । न कळे न घडे सर्वथा ॥ १ ॥

भक्तिपंथ बहु सोपा । पुण्या नागवे या पापा ।

येणें जाणें खेपा । येणेंचि एके खुंटती ॥ २ ॥

—असें तुकोबांनीं म्हटलें आहे. ‘सैव ग्राह्या’ म्हणजे भक्तीचाच आश्रय मुमुक्षु जीवांनीं करावा. ह्या नारदांच्याच उपदेशाचा अनुवाद सर्व संतांनीं केला आहे.

(२८-३३) कर्म-ज्ञान-योगापेक्षां भक्तिच श्रेष्ठ आहे; कारण ती स्वयंफलरूप आहे, असें नारदांनीं जें वर म्हटलें आहे तेंच दोन उदाहरणें देऊन पुढील पांच सूत्रांत सिद्ध केलें आहे. भक्तीचें साधन ज्ञान आहे, म्हणजे ज्ञानानें ती उत्पन्न होणारी आहे असें कोणी म्हणतात. ज्ञानानें भक्ति व भक्तीनें ज्ञान ह्याप्रमाणें एकमेक एकमेकांच्या संगतीनें उत्पन्न होऊन वाढीस लागतात असें आणखी

कोणाचें मत आहे. पण नारदांना हीं दोन्ही मते पसंत नसून भक्तिच भक्तीचें मूळ व भक्तिच भक्तीचें फळ असें त्यांचें सांगणें आहे. भगवंतांनीं गीतेंतही हेंच सांगितलें आहेसं वाटतें. ' भक्त्या मामभिजानाति ' म्ह. भक्तीनेंच जीव मला जाणतो व मला जाणून 'ब्रह्मीभूत' झाला, चित्तांतील सर्व वृत्तींचा लय होऊन कडकड नाहीशी होऊन तो ' प्रसन्नात्मा ' झाला कीं ' मद्भक्तिं लभते पराम् '— माझी पराभक्ति मग त्याच्या अनुभवाला येते. ज्ञानपूर्व भक्ति व ज्ञानोत्तर भक्ति अश्या भक्तीच्या दोन पायऱ्या आहेत. भक्तीनें ज्ञान होतें व ज्ञानयुक्त भक्तीनें पराभक्तीचें सुख मिळतें.

१

भक्तीच्या पोटा मुक्ति पै आली । भक्तीनें मुक्तीतें वाढवीलें ॥ १ ॥
भक्ति ते माता मुक्ति ते दुहिता । जाणोनी तत्वतां भजन करी ॥ २ ॥

२

भक्तीचे उदरीं जन्मलें ज्ञान । भक्तीनें ज्ञानासी दिधलें महिमान ॥ १ ॥
भक्ति तें मूळ ज्ञान तें फळ । वैराग्य केवळ तेथींचें फूल ॥ २ ॥
फूल-फळ दोन्ही येर-येरांपाठीं । ज्ञान वैराग्य तेवीं भक्तीचे पोटीं ॥ ३ ॥
भक्तियुक्त ज्ञान तेथें नाहीं पतन । भक्तिमाता तया करीतसे जतन ॥ ४ ॥
एका जनार्दनीं शुद्धभक्तिक्रिया । ब्रह्मज्ञान त्याच्या लागतसे पायां ॥ ५ ॥

ह्या दोन उत्कृष्ट अभंगांत नाथमहाराजांनीं भक्तीपासूनच वैराग्य व वैराग्याच्या पोटीं ज्ञान उत्पन्न होतें आणि असलें भक्तिमातेच्या कक्षांत वागणारें ज्ञान मात्र पतनाला कारण होत नाहीं असें मोठ्या मौजेनें सांगितलें आहे. भक्तीचा तावा सोडून स्वछंदानें वागूं लागलें म्हणजे मात्र पतन निश्चित आहे. तसलें उच्छृंखळ ज्ञान खड्ड्यांत पाडील. ज्ञानानें भक्ति उत्पन्न होते हें म्हणणें खरें नसून भक्तीनेंच ज्ञान उत्पन्न होतें हें खरें आहे. राम-कृष्ण-हरीचें प्रेमानें भजन करणाऱ्या भक्तांच्या दारीं ब्रह्मज्ञान खेळणें होऊन पडलेलें असतें. वरील विवेचनांत शुद्ध ज्ञानाचा धिक्कार करण्याचा हेतु नाहीं—तसें करणें अविचाराचें होईल. भक्तीवांचून शाब्दिक ज्ञान व्यर्थ आहे,—भक्तीवांचून ज्ञान अहंकार वाढवून खड्ड्यांत पाडील. मात्र भक्ति असेल तर सहजींच ज्ञान मिळेल असें सांगण्याचा नारदादि संतांचा हेतु

आहे. 'ब्रह्म सत्यं जगन्मिथ्या जीवो ब्रह्मैव नापरः' ह्या श्लोकार्थीत सर्व ज्ञान आलें आहे. हजारों ग्रंथांतून हेच तीन सिद्धान्त विशद करून खुलवून विस्तारानें सांगितले आहेत. यांवरील शास्त्रग्रंथ पाहून मनुष्य ज्ञानसंपन्न होईल व ज्ञानाच्या गोष्टी सांगू लागेल; पण अनुभवाशिवाय तें ज्ञान काय कामाचें ? तो अनुभवाचा रंग भक्तिप्रेमाचा जिव्हाळा असल्यावांचून कधींही येणार नाही. प्रेमाची गोडी चाखूं लागलें पाहिजे. शब्दज्ञानानें राजवाडा डोळ्यांपुढें उभा राहिला, पण चालूं लागून राजवाड्यांत शिरून राजाचा परिचय झाला पाहिजे, राजाची प्रसन्नता जोडली पाहिजे. हजारों भिकारी राजवाडा लांबून पाहत असतात; पण त्याचा काय उपयोग ! राजाची ओळख झाली पाहिजे. तसेंच देवाचें शब्दज्ञान होऊन भागत नाही, त्याची ओळख होऊन कृपा झाली पाहिजे. त्याचप्रमाणें भोजनाचें रूप वर्णन अमृत-रायाच्या एखाद्या कटावांतून किंवा मुक्तेश्वरी भारतांतून वाचिलें किंवा ऐकिलें तरीसुद्धा भुकेचें निवारण होणार आहे काय ? जिलब्या, साखरभात, लाडू ह्यांचीं ताटें पाहून भूक कशी निवणार ? ते पदार्थ तोंडांतच घातले पाहिजेत. खाल्ल्यावांचून गोडी कशी कळणार व तृप्ति कशी होणार ? "बोलाचीच कढी बोलाचाचि भात । जेवूनियां तृप्त कोण झाला ?" राजवाडा किंवा भोजनसिद्धि नुसती पाहून उपयोग नाही, तर राजकृपासंपादन किंवा प्रत्यक्ष भोजन झालें पाहिजे. त्याचप्रमाणें शाब्दिक ब्रह्मज्ञानानें कार्यभाग होणारा नसून भक्तिप्रेमानेंच हरीची प्राप्ति करून घेऊन तो आनंद प्रत्यक्ष भोगला पाहिजे.



त्याला नारदांच्या ह्या सूत्रांत चांगलें उत्तर सांपडतें. पाण्याच्या धारेनें खडकही जर फुटतात, तर भक्तीच्या प्रचंड ओघांत सांपडलेला अभक्त पाषाणही फुटेल व त्याच्यांत प्रेमाचा जिवाळा उत्पन्न होईल ह्यांत कांहीं शंका वाळगावयास नको. मौज अशी आहे कीं प्रेम हा जीवाचा स्वभावच असल्यामुळे प्रेमाचा ओलावा ज्याच्यांत नाही असा एकही मनुष्य सांपडणें शक्य नाही. ‘श्रद्धामयोऽयं पुरुषः’ मनुष्याच्या प्रेमाचे विषय वेग-वेगळे असूं शकतील; पण प्रेमच नाही असा मनुष्यच सांपडणार नाही. कोणाचें देहावर, कोणाचें दारेवर, कोणाचें द्रव्यावर, कोणाचें अपत्यावर, कोणाचें लौकिकावर, अधिक प्रेम असतें; पण प्रत्येकाची प्रेमकला अंशांशानें अनेक सचेतन किंवा जड पदार्थांवर वांटली गेलेली असते. त्या प्रेमकलेला अन्य पदार्थ न देतां पूर्णांशानें श्रीहरीकडेच लावणें, म्हणजे तें प्रेमसर्वस्व हरीला वाहणें ह्याचेंच नांव भक्ति. “प्रेम अमृताची धार । वाहे देवाही समोर ॥” प्रेमामृताची संपूर्ण अखंड धार देवावर वाहणें म्हणजे प्रेमामृताचे तुषार अन्य नश्वर विषयांकडे न जाऊं देतां सर्व प्रेम एकवटून त्या एकवट, पूर्ण, नित्यप्रेमाचा विषय श्रीहरिच करणें हीच खरोखर भक्तीची व्याख्या करणें योग्य होईल. अशी भक्ति कोणत्या साधनांनीं उत्पन्न होईल ह्याचा विचार नारद ह्यापुढें सांगतात.

(३५) मनुष्यमात्राच्या चित्तांतलें प्रेम विषयांनीं आपल्याकडे ओढून घेतलेलें असल्यामुळे नारद प्रथमच विषयत्याग करण्यास सांगतात. चित्ताचें काम चिंतन करणें एवढेंच असल्यामुळे चित्ताला तुम्हीं विषय दिलेत तर तें विषयांचें चिंतन करील व हरि दिलात तर हरीचेंच चिंतन करील ! “विषयान्ध्यायतश्चित्तं विषयेषु विप्रज्जते । मामनुस्मरतश्चित्तं मय्येव प्रविलीयते ॥” असें एके ठिकाणीं भागवतांत म्हटलें आहे. हें सारें आपल्याकडे येतें. छंदानें छंद वाढतो. नाटकें पाहूं लागलां तर नाटकांचेंच प्रेम वाढेल व कीर्तनें ऐकूं लागलां तर कीर्तनांचेंच प्रेम वाढेल. तुम्ही डोळ्यांना नाटकें दाखविणार, कां कीर्तनें दाखविणार, चित्ताची मोहर कोणीकडे फिरवणार हें मुद्द्याचें आहे; म्हणूनच प्रल्हादांनीं देवापाशीं मागितलें आहे कीं, अविवेकी पुरुषांची विषयांवर जी प्रीति असते तीच माझी तुझ्या ठिकाणीं असो—“या प्रीतिरविवेकानां विषयेष्वनपायिनी । त्वामनुस्मरतः सा मे हृदयान्मापसर्पतु ॥” (पांडवगीता). जीवाला पूर्वसंस्कारबलानें व ह्या जन्मीच्या सतत विषयसेवनानें विषयांचेंच प्रेम वाढत असतें. विषयसुखांहून

श्रेष्ठतर सुखाचा अनुभव नसल्यामुळे असें होणें साहजिकच आहे. “तैसा हृदयामध्ये मी राम । असतां सर्व सुखाचा आराम । भ्रांतासि तरी काम । विप्रयांवरी ॥ ” (ज्ञानेश्वरी) जो गर्भश्रीमंतीचा सुखसोहळा घरींच भोगूं शकतो तो पंचविप्रयांच्या पांच घरीं मधुकरीचे तुकडे मागावयाला कशाला धावेल ? विप्रयांत सुखाभास असला तरी शाश्वतचें सुख नाहीं. विप्रयसुख परावलंबी व क्षणभंगुर आहे. ज्या देहाच्या जोरावर विप्रय भोगावयाचे तो देहच मुळीं नश्वर व मोडका आहे. ह्यासाठीं ‘ न तेषु रमते बुधः ’ ज्ञाता पुरुष विप्रयांत रमत नाहीं. ‘ विप्रयभोगीं जें सुख । तें साद्यंतचि जाण दुःख । ’ हा अनुभव सर्वास मार्गे-पुढें येतोच म्हणून ज्ञाते पुरुष विप्रयांना विप्रवत् त्याज्य समजून त्यांपासून दूर राहतात. विप्रयविप्रधर हे पांच मर्मस्थानीं चावून विवेक नष्ट करितात, अज्ञानाची झांपड डोळ्यांवर आणून आपलेपण विसरवितात, म्हणून महात्मे विप्रयत्याग करावयास सांगतात. आतां आपणां प्रापंचिकांना सर्वस्वीं विप्रयत्याग करणें अशक्य असल्यामुळे त्यांनीं त्यांतच थोडा पर्याय काढला आहे. “ विधीनं सेवन । विप्रयत्यागातें समान ॥ ” हा तो पर्याय होय. विधिपूर्वक विप्रयसेवन हें विप्रय-त्यागासमान होय. अगदीं मोकट गुरासारखें मन सैराट सोडण्यापेक्षां त्याला नियमाच्या मर्यादेंत ठेविलें म्हणजे तें हळू-हळू निर्विप्रय होईल. विप्रयांचा समूळ त्याग हा उत्तम, पण तो शक्य नाहीं म्हणून विधिपूर्वक विप्रयसेवन केलेंत तरी चालेल अशी संतांनीं दयेनें सवलत ठेविली आहे. मैथुन, मांस व मद्य ह्यांकडे जीवांची सहज प्रवृत्ति आहे, पण त्यांपासून निवृत्त व्हावें हें अत्यंत इष्ट; तथापि तें कठिण असल्यामुळे विवाहयज्ञाची मर्यादा वेदांनीं घालून दिली आहे. “ लोके व्यवयामिषमद्यसेवा नित्यास्तु जंतोर्नहि तत्र चोदना । व्यवस्थितिस्तेषु विवाहयज्ञ सुराग्रहैरासु निवृत्तिरिष्टा ॥ ” (श्रीभागवत, ११-५-११). जन्मप्रसंगानें जो संग झाला त्यावर पुन्हा स्त्रीस्पर्श करावयाचा नाहीं अशा निग्रहानें शुक, भीष्म, मारुति, शंकराचार्य, ज्ञानोबाराय, समर्थ, इत्यादि जे महात्मे सारा जन्म सांठला ठेवून गेले ते ब्रह्मद्वार वीर तर खरेच, पण धर्मपत्नीपाणिग्रहण केल्यावर ‘ प्रजार्थं स्त्रीसेवन । ऋतुकाळीं गमन नेमस्त । ’ हा निर्विध आमरणान्त ज्यांनीं पाळला तेही त्यांच्यासारखेच विप्रयत्यागी म्हटले पाहिजेत. असो. तात्पर्य काय कीं विप्रयत्याग सर्वस्वीं होणें उत्तम, पण विधिपूर्वक विप्रयसेवन हेंही त्याच्या खालोखाल किंबहुना तितकेंच उत्तम आहे ह्यांत शंका नाहीं. समर्थीचें ब्रह्मचर्य

आणि नाथांचा गृहस्थाश्रम ह्या दोहोंची योग्यता सारखीच आहे. समर्थानीं विषय-
त्यागाचें मर्म दासबोधांत (द० १२, स. ६) फार सांगितलें आहे, ‘बहुतीं विषय-
निंदिले । आणि तेचि सेवीत गेले ।’ असा प्रकार असतांना ‘देह चालतां विषय-
त्यागी । ऐसा कोण आहे जगीं ?’ असा श्रोत्यानें प्रश्न केल्यावर समर्थानीं ‘वैराग्यें
करावा त्याग । तरीच परमार्थयोग ।’ असें म्हणून “सबळ विषय त्यागणें । शुद्ध
कार्याकारण घेणें । विषयत्यागाचीं लक्षणें । वोळखा ऐसीं ॥ २७ ॥” असें उत्तर
केलें आहे. शुद्ध म्ह० विध्युक्त विषय-आसत्तीनें नव्हे तर कर्तव्य म्हणून-
कार्याकारण घेणें ह्यालाच त्यांनीं विषयत्याग म्हटलें आहे. असा हा विषयत्याग केला
पाहिजे. नुसता विषयत्याग करूनही भागत नाहीं तर संगत्यागही केला पाहिजे.
कार्याकारण विषयसेवन ठेविलें तरी चित्तानें विषयांचा संग, आसक्तियुक्त चित्तन
तरी सोडलेंच पाहिजे. प्रत्यक्ष विषयांचें सेवन बाधक होत नाहीं इतकें चित्तन
बाधक होतें. कारण ‘संगात्संजायते कामः कामात्क्रोधोऽभिजायते’ ही अनर्थपरंपरा
संगामुळे उत्पन्न होते. म्हणून संगत्याग अवश्य करावा. संगत्यागाचें मर्म सांपडल्या-
वर विषयांत राहूनही ‘पद्मपत्रमिवांभसा’ ह्या दृष्टांतप्रमाणें विचारी पुरुष सोंवळा
राहूं शकतो. नाथांसारखे महात्मे संसारांत, विषयांच्या परिसरांत, राहूनही निःसंग
असतात. हात-पाय, नाक-डोळे, इत्यादिकांच्या कर्मांचा त्यांना लेप होत नाहीं.
विषयाच्या लाथा खाऊन-खाऊन कोडगे वनलेल्या पामरांच्या विषयमेवनांत व
नाथांसारख्यांच्या विषयसेवनांत फार मोठा फरक आहे. “तो इंद्रियां आशा न
करी । विषयांचें भय न धरी । प्राप्त कर्म नाव्हेरी । उचित जें जें ॥ तो कर्मेंद्रियें
कर्मी । राहाटतां तरी न नियमी । परी तेथिचेचि उर्मी । झांकाळेना ॥ ७० ॥”
(ज्ञानेश्वरी, ३). तो बाह्यतः चार-चौघांसारखाच दिसतो, खातो, पितो, त्याला स्त्री-पुत्र,
लेकी-जांवई असतात, पण कोटें संग म्हणून तो ठेवीत नाहीं. “तोही नेर्धी पाहे ।
श्रवणीं ऐकत आहे । परी तेथिंचा सर्वथा नोहे । नवल देखे ॥ ४१ ॥ स्पर्शासि तरी
जाणे । परिमळ सेवी प्राणें । अवसरोचित बोलणें । त्याही आथि ॥ ४२ ॥ आहारांतें
स्वीकारी । त्यजावें तें परिहरी । निद्रेचिया अवसरीं । निदिजे सुखें ॥ ४३ ॥ पार्था
त्याचे ठायीं । हें आवधेंचि आथि पाहीं । परि तो कर्ता नव्हे कांहीं । प्रतीतिवळें
॥ ४४ ॥” (ज्ञानेश्वरी, अ० ५) असो. तात्पर्य, सडा असेल तर पूर्ण विषयत्याग
व परिग्रही असेल तर विधिपूर्वक विषयसेवन हा विषयत्यागाचा अर्थ आहे. संग
मात्र सर्वोत्तम सर्वस्वी सोडला पाहिजे. ‘उर्ध्वमूलमधःशाख’ असा जो अश्वत्थवृक्ष

म्हणजे प्रपंच त्याचा नाश करण्यासाठीं भगवंतांनीं अर्जुनाच्या हातांत असंग-
शस्त्राचीच कुन्हाड दिली आहे. “... असंगशस्त्रेण दृढेन छित्त्वा । ततः पदं
तत्परिमार्गितव्यं यस्मिन्गता न निवर्तन्ति भूयः ॥” (गीता, १५-४). श्रीहरीचें
शाश्वत पद प्राप्त होणें असेल तर नारदांनीं सांगितल्याप्रमाणें ‘तत्तुविषयत्यागात्संग-
त्यागाच्च’ हेच आधीं झालें पाहिजे. तुकोवांनींही “मुख्य आधीं विषयत्याग ।
विधिभागपाळण ॥ १ ॥” असेंच म्हटलें आहे.

(३६-३७) भक्तिसुखाची प्राप्ति होण्यासाठीं चित्तांतून विषयांची हकालपट्टी
करण्यास वरील सूत्रांत सांगितल्यावर आतां चित्तांत हरिप्रेम भरण्याचा उपाय
सांगतात. विषयांच्या कथा सोडून हरीच्या कथा ऐकाव्यात, विषयी जनांचा संग
सोडून विरक्तांचा संग धरावा, विषयांची चर्चा करण्याचें सोडून वाणी हरीच्या
कथांना अर्पण करावी, हरीचें अखंड भजन चालवावें, चार-चौघे जमले असले तरी
हरीच्याच गुणकथा ऐकाव्यात व ऐकवाव्यात. ‘श्रोतरि सति वक्तव्यं वक्तरि सति
श्रोतव्यं’ ह्या न्यायानें प्रेमळ श्रोते भेटले तर आपणच हरिगुण गाऊं लागावें व
अनुभवी वक्ते भेटले तर सर्वेद्रियांचे कान करून परम प्रीतीनें हरिगुण ऐकावेत.
झाप्रमाणें लोकान्तांत वा एकान्तांत हरीचें नाम गाण्यांत रंगून जावें. असा सतत
अभ्यास ठेविला म्हणजे भक्तीचा रंग हळू-हळू चित्तपटावर उमटूं लागतो. ‘आत्मा
वा अरे द्रष्टव्यः श्रोतव्यो गन्तव्यो निदिध्यासितव्यः’ असें श्रुतिमाउलीचें
सांगणें आहे. ‘सततं कीर्तयतो मां’ असें गीतामाउलीचें सांगणें आहे. हरीचें
श्रवण-कीर्तन ठेवावें हें सांगण्यांत अन्य विषयप्रवृत्तिपर क्षुद्र विषयांचें श्रवण-कीर्तन
सर्वस्वीं सोडून घ्यावें हें उघडच झालें. हरीची भक्ति ज्या साधनांनीं वाढेल त्या
साधनांचा अंगीकार करून ज्यांच्या योगानें भक्ति खंडित होईल त्यांचा त्याग
करावा. भागवतांत श्रवण-कीर्तनासंबंधानें वारंवार सांगितलें आहे—

तस्मादेकेन मनसा भगवान्सात्वतां पतिः । श्रोतव्यः कीर्तितव्यश्च ध्येयः पूज्यश्च
नित्यदा ॥ (स्कंध, १-२-१४).

तस्मान्द्वारत सर्वात्मा भगवान्हरिरीश्वरः । श्रोतव्यः कीर्तितव्यश्च स्मर्तव्य-
श्चेच्छताऽभयम् ॥ (स्कंध, २-१-५).

श्रवणं कीर्तनं ध्यानं हरेरद्भुतकर्मणः । जन्मकर्मगुणानां च तदर्थेऽखिल-
चेष्टितम् ॥ (स्कंध, ११-३-२७).

ता ये शृण्वन्ति गायन्ति ह्यनुमोदन्ति चादृताः । मत्परा श्रद्धधानाश्च भक्तिं विंदन्ति ते मयि ॥ (स्कंध ११ - २६ - २६).

प्रल्हादांनीं नवविधा भक्ति सांगितली त्यांत 'श्रवणं कीर्तनं' हे दोन प्रकार प्रथम सांगितले आहेत. ज्या गोष्टी आपण नेहमीं ऐकतो व बोलतो त्यांविषयींच आपणांत प्रेम उत्पन्न होतें असा नियम आहे. विषयांविषयीं जीवांचें जें प्रेम आहे तें तरी विषयांचें श्रवण-कीर्तन जास्त होतें म्हणूनच. म्हणून श्रीहरीचेंच श्रवण-कीर्तन अधिक-अधिक आवडीनें सतत चालू ठेविलें तर त्याविषयींचें प्रेम वाढूं लागेल. म्हणून हरीचें अखंड नामस्मरण व हरीचेंच कथालाप यांत रंगून जाण्यास नारद सांगतात. लोकलज्जा सोडून कसलीही अपेक्षा मनांत न धरितां हरीच्या प्रेमानें हरीला आळवावें, हरीचेंच गुण वानावे व ऐकावे, हरि-भक्ताचीच संगत धरावी, हरीचें नाम मुखांत व रूप चित्तांत ठेवून त्याच्या प्रेमानें अंतर्बाह्य रंगून जावें, म्हणजे हरीची भक्ति शुद्धपक्षांतल्या चंद्रकलेप्रमाणें वाढत राहून एक वेळ भक्तीची पूर्णिमा होईल. 'अव्यावृत्तभजन' म्हणजे अखंड नामस्मरण. 'अंतरीं विश्वास अखंड नामाचा' ठेवून तुकोवारायांनीं "हरी तुझे नाम गाईन अखंड । याविण पाखंड नेणें कांहीं" ॥ १ ॥ असा निर्धार करून त्याप्रमाणें नामघोषाचा सपाटा चालविला तेव्हांच ते भक्तशिरोमणि ह्या पदवीला पोहोचले. ३६ । ३७ हीं दोन सूत्रे 'सदा नामघोष करूं हरिकथा' ह्या अभंग-पादाधीत तुकोबांनीं आणिलीं आहेत. तोच बहारीचा अभंग येथें समग्र देतो-

अभंग

सदा नामघोष करूं हरिकथा । तेणें सदा चित्ता समाधान ॥ १ ॥

सर्वसुख ल्यालों सर्व अलंकार । आनंदें निर्भर डुलतसे ॥ २ ॥

असों ऐसा कोठें आठवच नाहीं । देहींच विदेही भोगूं दशा ॥ ३ ॥

तुका म्हणे आम्ही जालों अग्निरूप । लागों नेदूं पाप-पुण्य अंगा ॥ ४ ॥

(३८ - ४०) विषयसंग सोडून अखंड नामस्मरण व हरिकथालाप यांत वाणी वेंचावी म्हणून वर सांगितलें. आतां ज्या एका साधनाचा आश्रय केला असतां वरील तिन्ही गोष्टी साधतात त्या साधनाकडे नारद वळतात, 'मुख्यतस्तु महत्कृपयैव'. महात्म्यांची, साधु-संतांची पूर्ण कृपा झाली कीं सर्व कार्य होतें. सत्संगानें विषय अपाप सुटतात. नामाची गोडी कळूं लागते व अनुभवाला येते

आणि श्रवण-कीर्तनसुख सहजासहजीं भोगावयाला मिळतें. ‘सतां संगतिरेवात्र साधनं प्रथमं स्मृतम्’ म्ह० सत्संगति हें हरिप्राप्तीचें पहिलें व मुख्य साधन आहे. भगवंतांनीं गीतेंत (अ० ४) ज्ञानाची महती सांगून योष्ट दाखविलें आहे संतांकडे ! “तद्विद्धि प्रणिपातेन परिप्रश्नेन सेवया । उपदेक्ष्यन्ति ते ज्ञानं ज्ञानिनस्तत्त्वदर्शिनः ॥ ३४ ॥” ह्याचा अर्थ ज्ञानोबारायांच्या अमृततुल्य वाणीनेंच ऐकूं. “तें गा ज्ञान पें बरवें । जरी मनीं आथि जाणावें । तरी संतांतें भजावें । सर्वस्वेंसीं ॥ १६२ ॥ जे ज्ञानाचा कुरुठा । तेथ सेवा हा दारवंठा । तो स्वाधीन करी सुभट्ट । वोळगोनी ॥ १६६ ॥ तरी तनुमनजीवें । चरणाशीं लागावें । आणि अगर्वता करावें । दास्य सकळ ॥ १६७ ॥ मग अपेक्षित जें आपुलें । तेंही सांगतील पुसिलें । जेणें अंतःकरण बोधिलें । संकल्पा नये ॥ १६८ ॥” केवळ शास्त्राध्ययनानें भागत नाही, बुद्धिवैभवाच्या जोरावर ग्रंथ वाचून त्यांतील खरें मर्म हातीं लागणार नाही, तर स्वतः बोधरूप झालेल्या संतांचा समागम घडला पाहिजे. दासीपुत्र नारद सत्संगानें तरले व वाल्मीकि, व्यास, ध्रुव, इत्यादिकांस कृतार्थ करिते झाले. संत बुद्धीचे डोळे उघडतात, आपलें निजरूप पाहण्यास शिकवितात, त्यांच्या संगतींत विषयवासना मावळतात, हरिप्रेमानें ते अंतर्ग्राह्य रंगलेले असल्यामुळें त्यांच्या संगतींत प्रेमसुख भोगण्याची पात्रता न बोलतांही ते भाविकांच्या अंगीं आणितात व पात्रता सिद्ध झाली कीं पूर्ण कृपा करितात. सत्संग, संतसेवा व संतकृपा हे श्रीहरिमंदिरांत शिरण्याचे तीन चौक आहेत व ह्या अनुक्रमानें गेल्यानें श्रीहरीची जोड होते. संत हे परलोकींचे सखे आहेत. हे मोठे उदार आहेत. हे वळेंच नामामृत पाजतात. नाथरायांनीं म्हटल्याप्रमाणें ‘पूर्वपुण्य असतां गांठीं । संतभेटी तैं होय ॥’ आणि संतांची भेट झाल्यावर ‘संतभेटीचा आनंदु । सुखसागर परमानंदु ॥’ प्राप्त होतो. विषयांच्या महानिद्रेंतून संत जीवांना जागवितात. “काय या संतांचे मानूं उपकार । मज निरंतर जागवीती ॥ १ ॥” असा सत्संगानें कृतार्थ झालेल्या तुकोबांनीं प्रेमोद्गार काढला आहे. संतसंगाची सफलता म्हणजेच सद्गुरुकृपा. आरंभीं संतसंग व शेवटीं गुरुकृपा. संत, सद्गुरु व देव हे वस्तुतः अभिन्न आहेत. पण मुमुक्षूचा जस-जसा अधिकार वाढत जातो, तस-तसें त्याला ह्या अभिन्नत्वाचें मर्म कळत जातें. सत्संगा-वाचून कोणीही तरला नाही. अज्ञात प्रदेशांतून जातांना जसा वायाड्या लागतो, तसे मुमुक्षूला प्रेमानें विषयप्रदेशांतून उचलून परमार्थप्रदेशांत नेऊन सोडण्यास

 संत लागतात. “संतजना पढिये एका । जनार्दना कडिये एका ॥” संतांना अज्ञ जीवांचीही भाषा कळते व पुढची हरीचीही भाषा कळते ! संत डोळ्यांत अंजन घालतात व पुढला मार्ग खुला होत जातो. “संतांचे संगतीं मनोमार्गे गति । आकळावा श्रीपति येणें पंथें ॥” अर्जुन श्रीकृष्णाचा सखा खरा, पण ‘दिव्यं ददामि ते चक्षुः पश्य मे योगमैश्वरम्’ असें म्हणून त्यांनीं कृपेनें त्याला दिव्यचक्षू दिले, तेव्हांच त्याला विश्वरूपदर्शन झालें. तात्पर्य काय कीं, ‘शिष्यस्तेऽहं शाधि मां त्वां प्रपन्नं’ असें म्हणून श्रीसंत-गुरूला सर्वभावे शरण जावें म्हणजे ते मोह दूर करून ‘नष्टो मोहः स्मृतिर्लब्धा’ ही योग्यता आणून देतात. असा हा सत्संग दुर्लभ आहे. आधीं पूर्वपुण्यावांचून हा मिळावयाचा नाही, मिळालाच तर अगम्य आहे, त्याची खोली कोणाला कळावयाची नाही, संत काय-काय उपकार करतील हें कळावयाचें नाही. सत्संग आधीं दुर्लभ म्हणजे खरे संत कांहीं वाटेवर पडले नाहीत. नाटकांची, वैषयिकांची, गप्पा-सण्या झोडणारांची, स्त्री-स्त्रैणांची व निंदक-कुटाळांची संगति नित्य व सहज आहे, पण संतांची संगति अशी हवी तेथें मिळावयाची नाही ! दुनियेंत गारगोट्या पुष्कळ आहेत पण हिरे थोडे आहेत ; ‘आणिका सारखा बहुवस । तैसा न जोडे परीस ॥’ फुटक्या काचा रंगड आहेत, पण उंच मोंतीदाणा समुद्राच्या तळींच सांपडावयाचा. अल्पात्मे पुष्कळ पण महात्मा दुर्लभ आहे ! असा दुर्लभ महात्माही भेटला तरी तो अगम्य आहे, म्हणजे त्याची ओळख पटून त्यावर निष्ठा बसली तरच उपयोग. महात्मा जवळ असूनही आपली तितकी उंची नसली तर तो ओळखतां येणार नाही. आपल्याला हरिभेटीची तळमळ पाहिजे. मग ते दया करून पात्रताही देतात. असा दुर्लभ व अगम्य असा सत्संग खरोखर घडलाच तर मात्र तो अमोघ आहे. रामबाण जसा फुकट जावयाचाच नाही, लक्ष्याचा भेद केल्याशिवाय राहावयाचाच नाही, तसा सत्संग हा लक्ष्य जी परमात्मवस्तु ती पदरांत टाकल्याशिवाय राहावयाचाच नाही. असा सत्संगही भगवंताच्या कृपेनेंच प्राप्त होतो. “विनु संतसंग विवेक न होई ॥ रामकृपाविन मुलभ न सोई ॥” म्हणजे संतसंगावांचून विवेक होत नाही, व रामकृपा झाल्यावांचून संतसंगच मिळत नाही असें तुळशीदास म्हणतात. महत्कृपा म्हणजेच भगवत्कृपा. देव व संत एकाच भूमिकेवर असतात. देवाची जी वत्सलता तीच संतांची. देवाचीं जीं लक्षणें तींच संतांच्या अंगांवर उमटलेलीं असतात. संत ते देव, देव ते संत. ‘ज्ञानी त्वात्मैव मे मतम्’ हें देवाचेंच वाक्य आहे. ‘वीतरागभयक्रोधाः’

इत्यादि लक्षणांनीं युक्त जे संत ते ' पूताः मद्भावमागताः ', (गीता, ४-१०) भगवद्रूपच होत. ' समोऽहं सर्वभूतेषु न मे द्वेष्योऽस्ति न प्रियः ' (गीता, ९-२९) ही भगवंताची व संतांची अवस्था सारखीच होय. म्हणून " तेवीं आम्हां तयां परस्परें । बाहेर नामाचींच अंतरें । वांचूनि आंतुवट वस्तुविचारें । मी तेचि ते ॥ " (ज्ञानेश्वरी, अ० ९-४११). संत देहाच्या बाजूनें पाहिले तर भक्त असे वाटतात, पण स्वानुभवाच्या अंगानें पाहिले तर " देव ते संत, संत ते देव " हेंच खरें. " तैसें शरीरीं हन कमें । तो भक्त ऐसा गमे । परी अंतरप्रतीतिधमें । मीचि जाहला ॥ " (ज्ञानेश्वरी, ७१-१६).

अभंग

१

संतां पोटीं देव वसे । देवा पोटीं संत असे ॥ १ ॥
ऐसा परस्परें मेळा । देव संतांचा अंकिला ॥ २ ॥
संतांठायीं देव तिष्ठे । देव तेथें संत वसे ॥ ३ ॥
एका जनार्दनीं संत । देव तयांचा अंकित ॥ ४ ॥

२

अभेद भजनाचा हरिख । देव भक्त जाले एक ॥ १ ॥
कोटें न दिसे भेदवाणी । अवघी बुडाली काहाणी ॥ २ ॥
हारपलें देव-भक्तपण । जनीं जाहला जनार्दन ॥ ३ ॥
एका जनार्दनीं देव । पुढें उभा स्वयमेव ॥ ४ ॥

असो. तर " तस्मिंस्तज्जने भेदाभावात् " ह्या सूत्रांत नारदांनीं सांगितल्याप्रमाणें देव-भक्तांत भेद नाही. ह्या नऊ सूत्रांत नारदांनीं भक्तीचीं जीं साधनें सांगितलीं तीं विषयत्याग, संगत्याग, अखंड नामस्मरण, भगवंताच्या गुणांचें श्रवण-कीर्तन व सत्संग अशीं क्रमानें आहेत. ह्या सर्व सूत्रांचा एकवट विचार केला कीं शुद्धाचरण ठेवा, सत्संग धरा व नामस्मरणांत रंगून जा म्हणजे भगवद्भक्तीची जोड होईल असा नारदांच्या सांगण्याचा इत्यर्थ निघतो.



[illegible]

तरंगायिता अपीमे संगत्समुद्रायन्ति ॥ ४५ ॥

(४३-४५) मागील प्रकरणांत सत्संगाचें महत्त्व वर्णून आतां त्याचा विरोधी जो दुःसंग त्याचा नारद निषेध करितात. सत्संगानें विषयत्याग सुलभ होतो तर दुःसंगानें विषयाभिलाष उद्दीपित होतो. सत्संगानें निःसंगपणाचा मार्ग सांपडतो, तर दुःसंगानें पुत्र-दारा-गृहादिकांच्या टिकाणीं अनावर मोह व आसक्ति वाढते. सत्संगानें अखंड भजनाची व हरिस्मरणाची आवड उत्पन्न होते, तर दुःसंगानें स्त्री-धनादिमेवनाचीच चटक वाढून हरीची अत्यंत विस्मृति होते. सत्संगानें देवाचे कथालाप ऐकावे व गावे असें तद्विषयक प्रेम उत्पन्न होतें, तर दुःसंगानें परमार्थाची अनावड वाढीस लागून लौकिक व वैषयिक गप्पा-सप्पा व भाकड गोष्टी ह्यांतच मन रमून जातें. सत्संगानें सत्कथा, सदाचार, सच्छास्त्र, सत्कालक्षेप, तीर्थ-क्षेत्रें, जप-तपादि प्रकार, पूजा-अर्चा ह्यांविषयीं प्रेम उत्पन्न होतें, तर दुःसंगानें ह्या सर्वांविषयीं अनादर उत्पन्न होऊन ‘ह्यांत काय? त्यांत काय? देवांत काय? धर्मांत काय?’ असला तर्कटीपणा वाढत जातो. सत्संगानें दुर्नियेंत जेवढें म्हणून सत् आहे त्याची प्रीति वाढते, व दुःसंगानें जेवढें म्हणून असत् आहे त्याकडे चित्त ओढलें जातें. सत्संगानें सात्त्विक गुणांचा विकास होतो, दुःसंगानें राजस-तामस प्रकृतींचा परिपोष होतो. सत्संगानें अभय, सत्त्वसंशुद्धि, दान, यज्ञ,

स्वाध्याय, तप, इत्यादि दैवी संपत्तीचे गुण अंगीं वाढूं लागतात तर दुःसंगतीने ह्याच्या उलट दर्भ, दर्प, अभिमान, क्रोध, पारुष्य व अज्ञान, हे आसुरी संपत्तीचे दुर्विकार अंगांत संचरूं लागतात. सत्संगानें देव जोडतो व दुःसंगानें देव दुरावतो. सत्संगानें हरिच सर्वस्व वाटतो व दुःसंगानें प्रपंचांत चित्त मुरून जातें. सत्संगानें निवृत्तिपरता वाढते, दुःसंगानें प्रपंचासक्ति बळावते. सत्संगानें चतुर्विध पुरुषार्थ मिळविण्याचें बळ अंगांत येतें व दुःसंगानें दुर्वळपणाचें विषयदास्य प्राप्त होतें. तात्पर्य, सदाचरण, परोपकार व हरिनिष्ठा हीं सत्संगानें प्राप्त होतात व जीव मोक्षमार्गांला लागतो आणि दुराचरण, स्वार्थपरता व पाखांडीपणा दुःसंगानें अंगीं जडून मनुष्य अधोगतीच्या मार्गांला लागतो. सत्संगानें शांतिसुख मिळतें व दुःसंगानें नित्य तळमळ जोडते. सत्संग चंदनाप्रमाणें शीतल व सुखदायी वाटतो व दुःसंग विंचवाप्रमाणें दुःखवेदना देतो. सत्संगांत पदोपदीं सुख व अंतीं परमगति मिळते व दुःसंगांत पदोपदीं दुःख व अंतीं नरकगति प्राप्त होते. असा हा दुःसंग नारद म्हणतात त्याप्रमाणें सर्वथैव त्याज्य आहे ह्यांत मुळींच शंका नाही. दुःसंगानें आधीं काम म्हणजे वासना बळावते, तृष्णा पेटते, हें हवें तें हवें अशी तळमळ सुरू होते. काम हा पहिला खळगा आहे. शास्त्रांच्या सरळ मार्गांवरून चालणारी आयुष्याची गाडी कामाच्या पहिल्या धक्क्यानें रेपा सोडून गेली कीं, क्रोध, मोह, स्मृतिभ्रंश, बुद्धिनाश, इत्यादि एकामागें एक भयंकर ठोकरा खात उलथी-पालथी होऊन घाटाखालीं कोसळत जाते, व तिच्या ठिकऱ्या-ठिकऱ्या होऊन सर्वस्वीं नाश होतो ! काम हा पहिला धक्काच जबरदस्त आहे. त्याच्या मागोमाग इतर धक्के सहज येतात. काम मागेल तें मिळालें म्हणजे लोभ व न मिळालें म्हणजे क्रोध उत्पन्न होतो. कामवृक्षाला क्रोध व लोभ ह्या वाम-दक्षिण बाजूंला जाणाऱ्या दोन फांद्या आहेत ! कामाच्या तृतीं त लोभ व अतृतीं त क्रोध उत्पन्न होतो. § तृतीचे प्रसंग कमी व अतृतीचेच जास्त म्हणून क्रोधाच्या शाखेनें पुढील अधोगतीचें वर्णन केलेलें आहे. क्रोधाच्या पुढें मोह-तमाचा आविर्भाव, अंधार सहजच आहे.

§ भगवंतांनीं गीतेंत ‘संगासंजायते कामः कामात्क्रोधोऽभिजायते’ इत्यादि प्रकारें गीता, २-६२।६३) पतनाच्या अधोमुखतेचा क्रम दाखविला आहेच. आचार्यांनीं म्हटलें आहे-

कामो बुद्धाबुदेति प्रथममिह मनस्युद्दिशत्यर्थजातं । तद्रूढातींद्रियास्यैस्तदनभिगमतः
क्रोध आविर्भवेच्च । प्राप्तावर्थस्य संरक्षणमतिरुदितो **लोभ** एतत्त्वयं स्यात् । सर्वेषां पातहेतुस्तदिह
मतिमता त्याज्यमध्यात्मयोगात् ॥ (शतकोकी १५)

 त्यामुळे स्मृति नष्ट होऊन बुद्धिनाश होतो व अखेर सर्वनाश होतो. काम हा सर्व-
 नाशाचें मूळकारण आहे. म्हणून देवांनीं स्वतः (गीता, ३-३७) म्हटलें आहे-

काम एष क्रोध एष रजोगुणसमुद्भवः ।

महाशनो महापाप्मा विद्ध्येनमिह वैरिणम् ॥

काम-क्रोध हे कृतान्ताच्या ठिकाणीं माना असें सांगून ज्ञानोवारायांनीं ह्यांचे पराक्रम बहारीनें वर्णिले आहेत. “हे ज्ञाननिधीचे भुजंग । विषयदरीचे वाघ । भजनमार्गीचे मांग । मारक हे ॥ २४१ ॥ इहीं संतोषवन खांडिलें । धैर्यदुर्ग पाडिले । आनंदरोप सांडिलें । उपडूनियां ॥ २५३ ॥ ” असे काम, क्रोध, मोह अत्यंत बलिष्ठ असून ह्यांचें जगावर मोठें बंड पसरलें आहे. हे सर्व सात्त्विक गुणांचा नाश करितात व जीवाला दुःखांत लोटून देतात. हे नरकाचें द्वार असल्यामुळे ह्यांस आवरल्यावांचून परमार्थमार्गीत मनुष्याचें एकही पाऊल पुढें पडणार नाही. “पोटी बांधोनि पापाण । समुद्रीं बाहीं आंगवण । कां जियावया जेवण । काळकूटाचें ॥ ४३६ ॥ इहीं कामक्रोधलोभेंसीं । कार्यसिद्धि जाण तैसी । म्हणोनि ठावोचि पुसी । ययांचा गा ॥ ४३७ ॥ ” (ज्ञानेश्वरी, अ० १६.) काम-क्रोध-लोभ पोटांत ठेवून परमार्थ साधू पाहणें हें पोटाला पाषाण बांधून बाहुबळांनें समुद्र तरून जाण्याच्या किंवा कालकूट भक्षून चिरंजीव होण्याच्या गप्पा झोकण्यासारखें हास्यास्पद आहे ! म्हणून आधीं ह्यांचाच ठाव पुसून टाकावा. ह्यांचा विकास दुःसंगतींत होत असल्यामुळे दुःसंगाचा त्याग करणें म्हणजेच त्यांच्या दारावर चिरा मारणें होय. काम-क्रोध-मोहादिक तरंगरूप असले तरी दुःसंगानें समुद्रप्राय मोठे होतात; दुर्विकार मनांत बीजरूपानें असले तरी दुःसंगानें त्यांचे मोठ-मोठाले पापवृक्ष होतात. शकुनिमामांच्या संगतीनें दुर्योधन-प्रमुख कौरव बुडाले. मंथरादासीचा सह्य मिळाल्यामुळे कैकेयीचें रामावरील शुद्ध प्रेम लुप्त होऊन भरताला राज्य मिळावें हा काम प्रथम उद्भवला. क्रोध त्यामुळे वाढून तिची विचारशक्ति लुप्त झाली व दशरथालाही शाप देण्याचा तिला मोह झाला. सर्वांचा परिणाम तिचें सौभाग्य नष्ट होऊन सर्वनाश झाला ! पण हा सारा मंथरेच्या दुःसंगतीचा परिणाम आपल्या मुलाला राज्यभोग मिळावे ह्या सूक्ष्म भावनेचा तरंग तिच्या पोटांत असला तरी मंथरेच्या संगतीमुळेच त्या तरंगाचा समुद्र होऊन त्यांत तिचा सौभाग्यरवि बुडाला ! असो. तर तात्पर्य काय कीं

काम-क्रोध मोहादि घातक मनोधर्म ज्या दुःसंगतीत प्रवळ होऊन सर्वनाश करितात, त्या दुःसंगतीचाच त्याग करावा. दुःसंग सुटला कीं काम-क्रोध-लोभादि सुटले व हे नाहीतसे झाले कीं आत्मप्राप्तीचा मार्ग खुला झालाच म्हणून समजावें. “तैसा कामादिकीं तिहीं । सांडिला मुख पावोनि जर्गी । संग लाहे मोक्षमार्गी । सज्जनांचा ॥ ४४० ॥ मग सत्संगें प्रवळें । सच्छास्त्राचेनि वळें । जन्म-मृत्युंचीं निमळें । निस्तरे रानें ॥ ४४१ ॥” (ज्ञानेश्वरी, अ० १६). म्हणून दुःसंग सोडून सत्संग धरावा.



७ मायेंतून कोण तरतो ?

॥ ॐ नमो भगवते वासुदेवाय ॥

कस्तरति कस्तरति मायां ? यः संगंस्त्यजति
यो महानुभावं सेवते निर्ममो भवति ॥ ४६ ॥

यो विविक्तस्थानं सेवते यो लोकबंधमुन्मूलयति
निस्त्रैगुण्यो भवति यो योगक्षेमं त्यजति ॥ ४७ ॥

यः कर्मफलं त्यजति कर्माणि संन्यसति
ततो निर्द्वंद्वो भवति ॥ ४८ ॥

वेदानपि संन्यसति केवलमविच्छिन्नानुरागं लभते ॥ ४९ ॥
स तरति स तरति स लोकांस्तारयति ॥ ५० ॥

अर्थ

(प्रश्न) दुस्तर मायेंतून कोण तरून जातो ?

(उत्तर) जो सर्वसंगाचा परित्याग करितो, जो संतसद्गुरूचा समागम करितो, जो ममत्व सोडतो, एकान्ताचें सेवन करितो, लौकिक बंध तोडून टाकतो, जो गुणातीत होतो, जो योग-क्षेमाची चिंता वाहत नाही, जो कर्मफलाची आकांक्षा बाळगीत नाही, इतकेंच नव्हे तर हळू-हळू कर्मांचाही संन्यास करितो व ह्याप्रमाणें द्वंद्वातीत होतो, जो वेदांचाही संन्यास करून केवळ व अखंड परिपूर्ण अशा भगवत्प्रेमाचा लाभ करून घेतो, तो स्वतः तरतो एवढेंच नव्हे तर तो लोकांचाही उद्धार करितो.

स्पष्टीकरण

दुस्तर मायानदींतून कोण तरून जातो ह्या प्रश्नाचें ह्या पांच सूत्रांत उत्तर दिलें आहे. मायानदी ही दुरत्यय आहे, ब्रह्मादिदेवांनाही अनुलंघनीय आहे, हिच्यांतून तरून जाणाऱ्या वीरांच्या अंगी कोणते गुण आढळून येतात ते साधकांच्या अभ्यासासाठीं नारदांनीं ह्या पांच सूत्रांत सांगितले आहेत. आधीं माया मिथ्या का सत्य, हेंच मोठें कोडें असतें. “ संत म्हणों तरी नासे । असंत म्हणों तरी आभासे । ” (नाथभागवत, ३-५२). मृगजल जसें दिसतें पण

नसतें तशी माया आहे. 'या मा सा माया' ह्याप्रमाणें आपल्या अंगानेंच मी 'मा म्ह० मिथ्या' आहे असें सांगते. मायेला खरेपणाचें अंगच नाही. "श्रुतिशास्त्रां मायामाग। पुसतां आरोगिती मूग। मायेसी साचाचें अंग। पाहतां चांग दिसेना ॥" (नाथभागवत, ३-५४). माया नाही मग भासते कां, तर ती आपल्या संकल्पानें भासते. आपली कल्पना तीच माया. ह्यासाठीं निःसंकल्प व्हावें. त्याला उपाय भगवंताला शरण जावें हाच आहे. हा विषय नाथभागवताच्या तिसऱ्या अध्यायांत उत्तम प्रकारें प्रतिपादिला आहे, तो वाचकांनीं जरूर पाहावा. माया मूळांतच नाही, पण वासनेच्या ठिकाणीं सारा संसार भासतो. ती वासना नारायणाला अर्पण करून मोकळें व्हावें, एवढाच जीवाचा धर्म आहे. "तरीच हरिदास म्हणवितां श्लाघिजे। निर्वासना कीजे चित्त आधीं ॥" असें तुकोबा म्हणतात. "अग्निसंकल्पु सूर्या नसे। शेखीं सूर्यकांतीही न दिसे। तळीं धरिलेनि कापुसें। अग्नि प्रकाशे तद्योगें ॥ ५४ ॥ तेवीं शुद्धब्रह्मीं संकल्पु नाहीं। शेखीं न दिसे केवळ देहीं। माझारी वासनेच्या ठायीं। देहाभिमानें पाही संकल्पु भासे ॥ ६० ॥" असें म्हणून नाथरायांनीं ह्या विषयाचें पर्यवसान केलें आहे तें ह्याप्रमाणें— "ऐसी हे भागवतधर्मस्थिति। शरण जाऊनि सद्गुरुप्रति। अभ्यासावी भगवद्भक्ति। तें मायेची शक्ति बाधूं न शके ॥ हरिनामाच्या गजरापुढें। माया पळे लवड-सवडें। यालागीं तरणोपावो घडे। सुख सुरवाडे हरिभक्तां ॥ ६१६ ॥" देवांनीं गीतें तरी 'माया दुरत्यय खरी, पण जे मला शरण येतात ते ह्या मायेला तरून जातात' असेंच (७-१४) म्हटलें आहे. द्रव्य-दारादिकांच्या ठिकाणीं आसक्त झालेलें मन तेथून सोडवून तें हरिस्वरूपीं रंगवणें, वासना विषयांपासून सोडवून हरिप्रेमांत विलीन करणें, 'मी-मम' हें टाकून सर्व हरिच आहे असें अखंड भावून हरिप्रेमांत मीपण विरघळवून टाकणें हाच मायातरणाचा उपाय देवांनीं व संतांनीं सांगितला आहे, तो लक्ष्यांत ठेवून त्याप्रमाणें वागूं लागवें. काळानें नरडी चेपली आहे, हें जाणून अत्यंत आस्थेनें, उल्हासानें व निश्चयानें हरीकडेच चालूं लागणें हाच मुमुक्षूचा मुख्य धर्म आहे. 'मुख्य धर्म देव चित्तीं। आर्दी अवसानीं अंतीं ॥' हा हरिस्मरणाचा, हरिचित्तनाचा, आत्मस्थितीचा धर्म, हा मुख्य धर्म आहे हें लक्ष्यांत ठेवून बाकीचे धर्म त्या अनुरोधानें आचरावेत. वर्णाश्रमधर्म मोक्षाप्रत नेणारे असल्यामुळें अवश्य पाळावेत, त्यांचें उल्लंघन करूं नये, त्यांशीं बंडखोरपणानें व दंडेलीनें वागूं नये हें सर्वस्वीं खरें

आहे ; पण त्याहूनही सर्वदा सर्वभावानें सर्वभूतात्मा जो श्रीहरि त्याला पळभरही न सोडतां, त्याच्या चिंतनांत तिळाचाही खंड पडूं न देतां, त्याच्या प्रेमरंगांत आपल्यासकट सर्व विश्वाला रंगवून टाकितां-टाकितां मायेच्या पैलाड जाऊन हरिचरणीं कायमचें ठाण मांडून राहावें हा जीवाचा परम धर्म आहे. ‘सकळ धर्मांमध्ये धर्म । स्वरूपीं राहणें हा स्वधर्म ।’ असें समर्थींनीं म्हटलें आहे. ह्याच अर्थानें देवांनीं ‘सर्व धर्मात्परित्यज्य मामेकं शरणं ब्रज ’ असें गीतेच्या शेवटीं सांगितलें आहे. येथें सर्व धर्मांचा त्याग कर ह्यावर मुख्य कटाक्ष नसून मला शरण ये ह्यावर मुख्य कटाक्ष आहे. देवाला शरण जाण्यांत सर्व धर्मांचें सार्थक होतें, सर्व धर्मांच्या आचरणाचें फळ मिळतें, सर्व धर्मांचा त्यांच्या-त्यांच्या सफलतेमुळे परित्याग होतो ; हा परित्याग तिरस्कारामुळे नव्हे तर सफलतेमुळे होतो. जुन्या चालीच्या एखाद्या कुलीन घराण्यांतल्या कुलवधूला जसा पतिसेवा हा मुख्य धर्म आचरतांना सासू-सासरा, दीर-जावा, नणंदा, इत्यादिकांचा तिरस्कार न करितांही त्यांच्या सेवेच्या सफलतेमुळे सहज परित्याग होतो ; त्याप्रमाणें भक्तालाही हरिशरणागतीच्या मुख्य धर्माचरणांत अन्य धर्मांचा तिरस्कार न करितांही त्यांचा परित्याग होतो. सासू-सासरा, दीर-जावा-नणंदा ह्यांची इच्छा तरी वधूनें आपल्या पतीला सर्वभावे अनुसरावें हीच असते. पति-पत्नींचें पूर्ण ऐक्य झालें म्हणजे त्यांना आपल्या सर्व श्रमांची सार्थकता वाटते. सून मुलाला आवडली व त्यांचा एकजीव झाला म्हणजे सुशील सासूला धन्यता वाटते ; त्याप्रमाणेंच सर्व वर्णाश्रमधर्म, योग, याग, तप, दान, कर्म, ज्ञान, उपासना, इत्यादि सर्व धर्मांनीं जीवाला हरीच्या पदरांत घातलें व हरीनें प्रेमानें त्याचा स्वीकार केला म्हणजे ह्या सर्व धर्मांचा सहज परित्याग होतो. हा परित्याग ह्या धर्मांच्या शुद्ध आचरणाचें फळ असल्यामुळे त्या धर्मांची त्यानें सफलताच होते. “अहो ! मुलगा व सून एकजीव होऊन प्रेमानें नांदूं लागलीं ; आम्हांला त्यांत आनंदच आहे. आतां मुनेनें आम्हांला नाहीं विचारलें तरी आम्हांला कांहीं वाईट वाटत नाहीं हो ! आम्ही काय आतां म्हातारीं झालोंत. आमचें पिकलें पान झालें. तीं दोघें सुखानें नांदोत म्हणजे आम्ही कृतार्थ झालों.” असें जशी सासूवाई म्हणते, त्याप्रमाणेंच “हा हरीला सर्वभावानें शरण गेला आहे, आतां ह्यानें कमें टाकलीं, इतर सर्व सोडलें, माझाही परित्याग केला, तरी मलाही आनंदच आहे. किंवाहुना हीच माझीही इच्छा होती. मी आतां कृतार्थ झालें” असें श्रुतिमाउलीही

म्हणते. देव-भक्तांचा एकान्त हा परमधर्म हें ह्या विवरणाचें तात्पर्य लक्षांत आणून वरील पांचही सूत्रें पाहवीत म्हणजे त्यांतील “ यो लोकबंधमुन्मूलयति, यो निस्त्रैगुण्यो भवति, यः कर्मफलं त्यजति, कर्माणि संन्यसति, वेदानपि संन्यसति, ” इत्यादि त्यागसंन्यासरूपानें केलेल्या निषेधाचें मर्म कळेल. तो संग सोडतो, योग-श्लेम सोडतो, ममत्व सोडतो, लोकबंध सोडतो, त्रैगुण्यविषय वेद सोडतो, कर्मफल टाकण्याचा अभ्यास करितां-करितां कर्मही टाकून देतो. असा हा इतक्यांचा त्याग करणारा पुरुष जोडतो तरी काय ? ‘ केवलमविच्छिन्नानुरागं लभते ’ अत्यंत शुद्ध, निष्काम व अखंड असें श्रीहरिप्रेम त्याला मिळतें. हा मोवदला केवढा तरी आहे ! हरीसारखें अनर्थ रत्न जोडण्यासाठीं त्याला सर्वस्वाचा परित्याग करावा लागतो. मात्र तेवढ्यासाठीं त्याला महानुभाव म्ह. संत-सद्गुरु व विविक्तस्थान म्ह. एकान्त सेवावे लागतात. सत्संग व एकान्त हे हरिप्रेमाचे साधक म्हणून तेवढें तो स्वीकारतो व बाकी सर्वांचा परित्याग करितो. महानुभाव हे हरिप्रेमाचे सागर असतात. हे हरिप्रेमानें निरंतर डोलत असतात. त्यांच्या संगतींत प्रेमाची ओळख होते. सत्संगतींत हरिप्रेमाची ओळख होते व एकांतांत त्याचा अनुभव व्यावयास सांपडतो. भक्त संग सोडून देवाला सर्वस्वें कसा भजतो व एकान्त त्याला किती प्रिय आहे हें ज्ञानोदारायांच्या शब्दांनींच सांगतों. “ तरी जो या देहावरी । उदास ऐसियापरी । उखिता (वाटसरू) जैसा विटारी । वैसला आहे ॥ ५९४ ॥ कां वृक्षाची साउली । वाटे जातां मिनली । घरावरी तेतुली । आस्था नाही ॥ ५९५ ॥ साउली सरिसीच असे । परि असे हें नेणिजे जैसें । स्त्रियेचें तैसें । लोलुप्य नाही ॥ ५९६ ॥ जो संपत्तिमाजी असतां । ऐसा गमे पंडुमुता । जैसा कां वाटे जातां । साक्षी ठेविला ॥ ५९८ ॥ कां तिन्ही काळ होतां । त्रिधा नव्हे सविता । तैसा सुख-दुःखीं चित्ता । भेदु नाही ॥ ६०२ ॥ आणि मीवांचूनि कांहीं । आणिक गोमटें नाही । ऐसा निश्चय तिहीं (काया वाचा मन ह्या तिघांनीं) । जयाचा केला ॥ ६०३ ॥ शरीर वाचा मानस । पियालीं कृतनिश्चयाचा कोश (तीर्थ) । एक मी वांचूनी तैसें । न पाहाती आन ॥ ६०५ ॥ मिळोनि मिळतचि असे । समुद्रीं गंगाजळ जैसें । मी होऊनि मज तैसें । सर्वस्वें भजती ॥ ६०८ ॥ आणि तीर्थें घोंतें तटें । तपोवनें चोखटें । आवडतीं कपाटें । वसवूं जया ॥ ६१२ ॥ शैलकक्षांचीं कुहरें । जळाशयपरिसरें ।.....”

— ज्ञानेश्वरी, अ० १३



८ परा भक्ति व गौणी भक्ति

अनिर्वचनीयं प्रेमस्वरूपम् ॥ ५१ ॥

मूकास्वादनवत् ॥ ५२ ॥

प्रकाश्यते कापि पात्रे ॥ ५३ ॥

गुणरहितं कामनारहितं प्रतिक्षणवर्धमान-

मविच्छिनं सूक्ष्मतरमनुभवरूपम् ॥ ५४ ॥

तत्प्राप्य तद्देवावलोकयति तदेव शृणोति

तदेव चिंतयति ॥ ५५ ॥

गौणी त्रिधा गुणभेदादार्तादि भेदाद्वा ॥ ५६ ॥

उत्तरस्मादुत्तरस्मात्पूर्वपूर्वा श्रेयाय भवति ॥ ५७ ॥

अर्थ

प्रेमाचें स्वरूप अनिर्वचनीय आहे. म्हणजे तें वाचेनें बोलून दाखविण्यासारखें नाहीं. मुक्यानें गोड पदार्थांचा आस्वाद घेतला असतां जसें त्याला बोलून दाखवितां येत नाहीं, तसाच हा प्रकार आहे. एखाद्या (बहुत सुकृताची जोड पदरीं असलेल्या) प्रेमळ भक्ताच्या ठिकाणीं असें शुद्ध प्रेम प्रकट दिसतें. तें गुणत्रयाच्या पलीकडचें आहे. कामनेचा विटाळही त्याला खपत नाहीं. क्षण-क्षणाला तें वाढणारें पण सतत प्रवाहानें वाहणारें, अत्यंत सूक्ष्म, केवळ अनुभवरूप व अनुभवगम्य असें तें आहे. तें ज्याला मिळालें तो तेंच पाहतो, तेंच ऐकतो, तेंच बोलतो, त्याचेंच चिंतन करितो, त्याला त्या प्रेमावांचून दुसरें कांहीं दिसत नाहीं, ऐकूं येत नाहीं, त्यावांचून तो दुसरी कांहीं भाषा काढीत नाहीं व दुसरें कसलेंही चिंतन करित नाहीं. इतका तो अंतर्ब्राह्म प्रेममय झालेला असतो. (हे येथपर्यंत मुख्य म्ह० पराभक्तीचें वर्णन झालें.) आतां गौणी भक्ति सांगतो, ती गुणभेदांवरून अथवा आर्तादि भेदांवरून तीन प्रकारची आहे. पुढच्या-पुढच्या-पेक्षां मागची-मागची भक्ति श्रेष्ठ आहे.

स्पष्टीकरण

(५१-५३) प्रेम हैं बोलून दाखवितां येत नाहीं. पति-पत्नीसंबंधांत सुद्धां 'हे प्रियकरा ! हे प्राणेश्वरा !' अशी भाषा जोपर्यंत चालते तोपर्यंत खरें प्रेम दूरच

असतें. प्रिय वस्तूच्या दर्शनावरोवर, स्पर्शनावरोवर, प्रेमालिंगनावरोवर, प्रेमालाप-श्रवणावरोवर जो सुखानुभव होतो तो शब्दांनीं सांगतां येणें अशक्य आहे. सांगावयाचा कोणी प्रयत्न करील तर तें केवळ नाटक होईल. निःशब्दता हेंच प्रेमाचें खरें वर्णन आहे. वेदांनीं ' नेति नेति ' म्हणून हात टेकले ते वेद असमर्थ म्हणून नव्हे तर प्रत्यक्षता होण्याचा समय आला तेव्हां सहजच ते स्तब्ध झाले. अनुभवाच्या प्रसंगीं शब्द कुंठित होतो. पाण्याच्या बाहेर डोकें आहे तोंवर शब्द निघतील, पण बुडी मारून तळ गांठल्यावर शब्द तर खुंटातातच पण वरची फुरफुरही बंद होते. ' मौन गा तुझे राशिनाम ' (अ. १७-१५) ' स्तुति कांहीं न बोलणें ' (अ. १८-२५) इत्यादि प्रकारें ज्ञानोवारायांनीं प्रेमाची अनिर्वचनीयता व्यक्त केली आहे. " मुक्यानें गूळ खादल। गोडी नये सांगायला। " असा नारदांच्या ५२व्या सूत्रांतीलच दृष्टान्त देऊन समर्थ म्हणतात-

पदार्थज्ञान जेव्हां सरे। द्रष्टा द्रष्टेपणें नुरे।

ते समई उतरे। कुंज मीपणाचा ॥ १६ ॥

जेथें मुरालें मीपण। तेचि अनुभवाची खूण।

अनिर्वाच्य समाधान। याकारणें बोलिजे ॥ १७ ॥

- दासबोध, द. ६, स. १०

देहाचा पूर्ण विसर पडून द्रष्ट्याचें द्रष्टेपण मावळून दृश्य-द्रष्टा-दर्शन ही त्रिपुटी जेथें मावळते तेथेंच अनिर्वाच्य समाधान म्ह० प्रेम असतें. गोपीचें प्रेमही पूर्ण म्हणण्याचें कारण हेंच कीं त्या देह-गेह-पति-सुत ह्या सर्वांचें भानही विसरून अंतर्बाह्य कृष्णमय झाल्या होत्या. सीतास्वयंवरप्रसंगीं ' कोण तूझ्या मनासि येतो सांग वो सीते ' असा प्रश्न करीत सीतेची सखी प्रत्येक राजपुत्र दाखवीत व त्याचें नाम-गुण कथन करीत चालली तेव्हां ' बाई तो कांहीं नव्हे ' असें सीता म्हणे; पण रामराय दृष्टीस पडल्यावर सीतेची वाचा कुंठित झाली !

" तो ऋषिमंडळिं दिव्य धनुर्धर। तेव्हां न म्हणे नव्हे ग ॥

बाणली निजखूण तन्मय तुझी गे सीते ! ॥ "

- आनंदतनय

अशा प्रकारचें शुद्ध प्रेम एखाद्याच शुद्धचित्त प्रेमळाच्या ठिकाणीं प्रकट दिसतें. वेदोप होऊन प्रेमानंद भोगणारे भक्त अत्यंत विरळ आहेत.

ना. सू. ५.

... (५४) हैं प्रेम - ही पराभक्ति - इतकें निर्मल असतें कीं सात्त्विक, राजस व तामस ह्या गुणांचा वाराही तेथें लागत नाहीं. ती सापेक्ष नाहीं, बाह्य लक्षणांनीं अनुमित होणारी नाहीं, कसल्याही सत्-असत् कामनेनें दूषित होणारी नाहीं. “तेंही नव्हे जें करितां कांहीं । ध्याता ध्यायी तेंही नव्हे ॥ १ ॥” कर्म, कर्ता, कार्य किंवा ध्यान, ध्याता, ध्येय, इत्यादि सर्व त्रिपुट्या तेथें मावळतात. कर्त्यावांचून कर्म, ध्यात्यावांचून ध्यान अशी ती अद्वयानंदाची अनुपम जोड ज्याला होते तो धन्य होय. हेंही सांगावयाला तो वेगळा उरत नाहीं ! दुसऱ्यांनीं त्याचें वर्णन पाहिजे तर करावें. “तरंग सर्वांगीं तोय चुंबी । प्रभा सर्वत्र विलसे विंदी । नाना अवकाश नभी । लुठत जैसा ॥ ११४८ ॥ तैसी क्रिया कीर न साहे । तन्ही शब्दैती भक्ति आहे । हैं अनुभवाचिजोगें नव्हे । बोला ऐसें ॥ ११५१ ॥ ” (ज्ञानेश्वरी, अ० १८) ज्ञानोवांनीं पुढें म्हटलें आहे- “पें देशं काळें पदार्थें । साधूनि घेइजे मातें । तैसा नव्हे - मी आयते । सर्वांचें सर्वही ॥ १२२४ ॥ ” अशी वाहेरून जोडून मिळणारी ही वस्तु नाहीं. ती सहजसिद्ध आहे. परमात्मा प्रेममय असल्यामुळें त्याचा तोच अंगाशीं येऊन खेळू-डोळू-नाचू लागला पाहिजे. इतकें निर्मल प्रेम कामनारहित असतें, हें सांगणें नकोच. सकल कामना चित्तांतून निःशेष झडून गेल्याशिवाय हें दिव्य प्रेम चित्तांत उगवावयाचेंच नाहीं. ह्या प्रेमापुढें भक्त त्रैलोक्याचें राज्यही तुच्छ मानितात. ‘जे आनंदसमुद्रीं कुंभ । चुबकळोनि भरले ॥ ’ असे भक्त प्रत्यक्ष कैवल्यालाही मान देत नाहीत ! हें प्रेम एकदा चित्तांत घुसू लागलें कीं वर्षाकालच्या नदीप्रमाणें तें क्षणोक्षणीं वाढत असतें. तुकोवांनीं म्हटल्याप्रमाणें “ नित्य नवा कीर्तनीं कैसा ओढवला रंग । श्रोता आणि वक्ता स्वयें जाला पांडुरंग ॥ ” असा तो प्रेमरस वाढत जातो व अखेर ‘अवघें जगचि महासुखें । दुमदुमित भरलें ॥ ’ असें होऊन जातें. तो प्रेमाचा प्रवाह अविच्छिन्न चालतो. त्याला चढ-उतार, भरती-ओहटी नसते. आज आहे आणि उद्यां नाहीं, असें तें जाणारें प्रेम नाहीं, तें अखंड असतें. एवढें तें महासुख पण सूक्ष्मतर आहे. ‘यो बुद्धेः परतस्तु सः’ इतकें तें सूक्ष्म आहे. सूक्ष्म प्रकृतिही ज्याच्या दृष्टीनें स्थूल आहे इतकें तें सूक्ष्म आहे, तथापि त्याचा प्रताप मोठा आहे. तें केवळ अनुभवरूप आहे.

(५५) असें तें अनुपम प्रेम ज्याला प्राप्त झालें आहे तो त्याचेच वारंवार घुटके घेत असतो, तेंच ऐकतो, तेंच बोलतो, त्याच्याच चिंतनांत तल्लीन होऊन

डोलत असतो. त्या प्रेमानुभवांत तो रंगून गेला म्हणजे त्याला देहभान नसतें. प्रेमवृद्धीबरोबर देहभान सुटत जातें. 'काय खातों आम्ही काशाचे सांगातें' हें त्याला कळत नाही, सर्व नादांत प्रेममूर्ति हरिच त्याचा सांगाती असतो. "बोलावा बिछल पाहावा बिछल । करावा बिछल जीवभाव ॥" असा त्या प्रेमामृततृतीचा मग जगालाही उपदेश व लाभ होत असतो. संजयाला श्रीकृष्णाचें तें मनोहर रूप व तो श्रीकृष्णार्जुनसंवाद वारंवार आठवून आनंदाच्या गुदगुल्या कश्या होत होत्या हें पुढील श्लोकांवरून स्पष्टच आहे. "राजन् संस्मृत्य संस्मृत्य संवादमिममद्भुतम् । केशवार्जुनयोः पुण्यं दृष्ट्यामि च मुहुर्मुहुः ॥ ७६ ॥ तच्च संस्मृत्य संस्मृत्य रूप-मत्यद्भुतं हरेः । विस्मयो मे महान् राजन् दृष्ट्यामि च पुनः पुनः ॥ ७७ ॥" (गीता, अ. १८). हरिप्रेम एकदां प्रातः झाल्यावर पुनः तें कोण सोडील ? त्याच्या स्मरणानेही तो आनंद वाढत असतो. येथपर्यंत पराभक्तीचें वर्णन झालें. आतां गौणी भक्तीकडे वळूं.

(५६-५७) गौणी भक्ति त्रिविध आहे. सात्त्विक, राजस व तामस ह्या गुणांमुळे तीन प्रकारची झालेली किंवा आर्त, जिज्ञासु व अर्थार्थी ह्याप्रमाणें त्रिप्रकारक झालेली. ह्या नारदांच्या सूत्रांत 'आर्तादिभेदाद्वा' म्हणून म्हटलें आहे, त्याचा अंमळ स्वतंत्रपणानें येथें विचार करूं. ह्या सूत्रावरून नारदांनीं भगवद्गीतेचा ह्या प्रसंगीं विचार मनांत आणिला असावा असें वाटतें. अर्थात् गीता नारदांच्या सूत्रांपूर्वीची ठरते. म्हणून आपण प्रथम भगवद्गीतेकडे वळूं.

श्रीभगवद्गीतेच्या सातव्या अध्यायांत भगवंतांनीं भक्तांचे चार प्रकार सांगितले आहेत. आर्तभक्त, जिज्ञासुभक्त, अर्थार्थीभक्त व ज्ञानीभक्त. हे सर्व भक्त 'सुकृती' आहेत. तथापि त्यांतही 'नित्ययुक्त आणि एकभक्ति' असा ज्ञानी भक्त श्रेष्ठ आहे, किंबहुना 'ज्ञानी त्वात्मैव मे मतम्' म्हणजे ज्ञानी भक्त साक्षात् माझा आत्मा आहे असें भगवंतांनीं सांगितलें आहे. आतां आर्त, जिज्ञासु व अर्थार्थी ह्या तीन पदांच्या अर्थाबद्दल बराच मतभेद आहे, त्याचा विचार करूं.

आचार्यांनीं आपल्या गीताभाष्यांत चतुर्विध भक्तांचें लक्षण केले आहे तें असें—

[क] आर्त— तस्करव्याघ्ररोगादिनाऽभिभूतः आपन्नः ।

[ख] जिज्ञासु— भगवत्तत्त्वं ज्ञातुमिच्छुः ।

;*****

[ग] अर्थार्थी- धनकामः ।

[घ] ज्ञानी- विष्णोस्तत्त्वविद् ।

म्हणजे संकटांनीं किंवा रोगांनीं जर्जर झालेला व आपत्तींत सांपडलेला तो आर्त, भगवत्तत्त्व जाणू इच्छिणारा तो जिज्ञासु, धनाची कामना ठेवणारा तो अर्थार्थी व विश्वव्यापक परमात्म्याचें तत्त्व जाणणारा तो ज्ञानी असे ह्या पदांचे अर्थ श्रीमदाचार्यांनीं केले आहेत.

ह्यांत मुख्य प्रश्न असा उत्पन्न होतो कीं आर्तापासून ज्ञान्यार्थ्यत जे चार भक्त सांगितले, त्यांत कांहीं क्रम आहे किंवा नाही ? आर्तापेक्षां जिज्ञासु वरच्या पायरीचा, अर्थार्थी त्याहून वरचा व ज्ञानी सर्वांत वरचा असा ह्यांत कांहीं चढता क्रम आहे का उगीच जसें सुचले तसें देव बोलत गेले ? क्रम आहे असें म्हटल्यास आचार्यांनीं दिलेल्या अर्थानें मनाचें नीट समाधान होत नाही. ज्ञानी सर्वश्रेष्ठ असें सर्वसंमत असल्यामुळे आपण पहिल्या तिघांचाच विचार करूं. देवांच्या बोलण्याला वैगुण्य येऊं नये व क्रम तर आहे असें ठरावें असें असेल तर वरील पदांचा अर्थ आचार्यांनीं केलेल्या अर्थाहून थोडासा निराळा केला पाहिजे. अर्थार्थी ह्याचा अर्थ धनकामी असा केल्यास त्याची योग्यता पहिल्या दोन भक्तांपेक्षां अधिक मानावी लागते व तसें करणें कोणासही संमत नाही. अर्थार्थी हा भक्तकोटींतच येऊं शकणार नाही व कदाचित्, अर्थासाठीं कां होईना, पांच रुपये बढती होण्यासाठीं सत्यनारायण करितो आहे ना, घ्या त्याला भक्तकोटींत मिलवून, असा विचार मनांत आणिला तरी असा भक्त कनिष्ठच गणिला पाहिजे. तो आर्तापेक्षां व जिज्ञासूपेक्षां वरचढ मानितां येणार नाही ! तात्पर्य, आचार्यांचा वरील तीन पदांचा अर्थ घेतला तर क्रम नीट बसत नाही व पदांत क्रम नसेल असेही वाटत नाही ; तर आतां वरील तीन पदांचे कोणते अर्थ—संतसंमत अर्थ—घेतले असतां क्रम बरोबर लागून देवांच्या बोलण्याचें मर्म मनावर टसेल ह्याचा थोडासा विचार करूं.

नारदांच्या सूत्रांचा विचार केला म्हणजे आर्त, जिज्ञासु व अर्थार्थी ह्यांत कांहीं क्रम लावणें नारदमहर्षींना अवश्य वाटलें व तो त्यांनीं— १ अर्थार्थी, २ जिज्ञासु व ३ आर्त—असा लाविला हें स्पष्ट दिसतें. वरील सूत्रांचा अर्थ असा आहे—“गौणी भक्ति तीन प्रकारची आहे. मग तुम्ही सात्त्विक भक्त, राजस भक्त व तामस भक्त अशा प्रकारें समजा किंवा आर्त, जिज्ञासु व अर्थार्थी अशा प्रकारें समजा,—एवढें

मात्र आहे की पुढच्या-पुढच्या भक्तापेक्षां मागचा-मागचा भक्त श्रेष्ठ होय, किंवा त्याची भक्ति श्रेयस्कर होय.” म्हणजे अर्थार्थी भक्तापेक्षां जिज्ञासु भक्त श्रेष्ठ व त्यापेक्षां आर्त भक्त श्रेष्ठ होय. नारदांनीं चतुर्विध भक्तांतल्या पहिल्या तीन भक्तांच उलट क्रम लाविला आहे व ‘ज्ञानी त्वात्मैव मे मतम् ।’ ह्या भगवदुक्ती-प्रमाणें ज्ञानी भक्त साक्षात् हरिरूपच होय (‘तस्मिंस्तजने भेदाभावात्’—सूत्र ४१) असें सांगितलें आहे. असें करितांना अथातच नारदांनीं आचार्यांनीं दिलेलेच वरील पदांचे अर्थ घेतले आहेत. असो. चतुर्विध भक्तांचा क्रम गीतेंत दिलेला आहे तसाच घेऊन त्या पदांचा अर्थ लावण्याचा प्रयत्न मात्र येथपर्यंत झाला नाही; तो ज्ञानेश्वरींत प्रथम झाला व त्याचें खरोखर उत्कृष्ट विवरण नाथांनीं पुढें भागवतांत केलें !

ज्ञानेश्वरमहाराजांनीं म्हटलें आहे—

म्हणोनि ते मातें चुकले । एथ चतुर्विध मज भजले ।

जिहीं आत्महित केलें । वाढतें गा ॥ १०८ ॥

तो पहिला आर्त म्हणिजे । दुसरा जिज्ञासु बोळिजे ।

तिजा अर्थार्थी जाणिजे । ज्ञानिया चौथा ॥ १०९ ॥

तेथ आर्त तो आर्तीचेनि व्याजें । जिज्ञासु तो जाणावयालागीं भजे ।

तिजेंनि तेणें इच्छिजे । अर्थसिद्धि ॥ ११० ॥

मग चौथियाच्या ठायीं । कांहींच करणें नाही ।

म्हणोनि भक्त एक पाहीं । ज्ञानिया जो ॥ १११ ॥

ह्या ओव्यांत आर्त, जिज्ञासु, अर्थार्थी व ज्ञानी हे ‘वाढतें आत्महित’ करणारे आहेत असें सांगून ज्ञानेश्वरमहाराजांनीं त्यांचा उत्तरोत्तर श्रेष्ठत्वाचा क्रम स्पष्ट सुचविला आहे. तथापि पहिल्या तीन पादांचा खुलासा येथें केलेला नाही. तो खुलासा त्यांनीं पुढें १८व्या अध्यायांतील ५४व्या श्लोकावरील ‘मद्भक्तिं लभते पराम्’ ह्या पदाच्या अर्थांत चांगला केला आहे. तथापि त्यांचें उत्तम स्पष्टीकरण नाथमहाराजांनीं § आपल्या भागवतांत सहज ओघानें फार-फार बहारीनें केलें आहे.

§ आचार्य, नारद व नाथ हे सर्वच महात्मे आम्हांस परमपूज्य व परमप्रिय आहेत. त्यांनीं केलेल्या अर्थांतल्या फरकांवरून कोणाविषयीं आमचा अत्यरूपही अनार आहे असें कोणीं समजूं नये. उलट पुढचे महात्मे मागच्या महात्म्यांच्या कृपेनें समर्थ झालेले असल्यामुळे ते आपल्या पूर्वज महात्म्यांचा मनोभाव अधिक विशद करितात असेंच आम्ही समजतो.

नाथांनीं भागवताच्या १९व्या अध्यायांतील २४व्या श्लोकावर टीका करितांना सहज 'मयि संजायते भक्तिः कोन्योऽर्थोऽस्यावशिष्यते' ह्यावर लिहितांना आर्त, जिज्ञासु व अर्थार्थी ह्यांचे लौकिक व पारमार्थिक असे दुहेरी अर्थ देऊन भक्तीविषयीं बोलतांना पारमार्थिक अर्थच कां घेतले पाहिजेत व ह्यांचे परस्पर-संबंधही कसे आहेत ते फार बहारीनें कथन केले आहे. प्रथम नाथांच्या ओंव्याच पाहा—

निःशेष मावळल्या अहंकृती । भूतें निजात्मरूप दिसती ।
 माझ्या स्वरूपाची सहजस्थिति । ते माझी मुख्य भक्ति उद्धवा ॥ २६९ ॥
 ये भक्तीच्या लेशस्थितीं । आर्त जिज्ञासु अर्थार्थी ।
 प्रकाशले गा वर्तती । निजस्वार्थी साधक ॥ २७० ॥
 रोगिया नांव आर्तता । हें व्याख्यान नव्हे परमार्था ।
 भगवत्प्राप्तीची चित्तीं व्यथा । ते आर्तता परमार्थी ॥ २७१ ॥
 जो भगवंताचे प्राप्तीलागीं । कडा घालूं धांवें वेगीं ।
 कां रियो पाहे जळते आगीं । तो आर्त सवेगीं बोलिजे ॥ २७२ ॥
 आर्ताची स्थिति ऐसी । जिज्ञासु वारी त्यासी ।
 मनुष्यदेह ब्रह्मप्राप्तीसी । तो आत्महत्येसी नको योजूं ॥ २७३ ॥
 मागील भक्त कोणे रीती । जाणोनि पावले भगवद्भक्ती ।
 जीवें-भावें त्या विवरी युक्ती । जिज्ञासु निश्चितीं या नांव ॥ २७४ ॥
 मज जाणावयाची ऐसी जे आशा । तीतें म्हणती शुद्ध जिज्ञासा ।
 तेही प्रकाशक माझ्या प्रकाशा । मी जिज्ञासु ऐसा तेणें जाणें ॥ २७५ ॥
 ब्रह्मप्रापका युक्तीचा ठसा । या नांव शुद्ध जिज्ञासा ।
 वेदशास्त्रजाणीववळसा । लौकिकजिज्ञासा त्या नांव ॥ २७६ ॥
 सर्वां अर्थी मीचि अर्थना । शुद्ध अर्थार्थी या नांव जाणा ।
 म्हणती अर्थार्थी द्रव्यकामना । ते मंद व्याख्याना प्रवर्तती ॥ २७७ ॥
 दृष्टी पडे नाना अर्थी । जो विवंचोनि लावी परमार्थी ।
 त्या नांव बोलिजे अर्थार्थी । त्यातेंही निजभक्ति प्रकाशे माझी ॥ २७८ ॥
 एवं आर्त जिज्ञासु अर्थार्थी । त्यातें प्रकाशे माझी सहजभक्ति ।
 तीतें भक्त चतुर्धा मानिती । अधिकारस्थितिविभागें ॥ २७९ ॥

ह्या ओव्यांचें नीट मनन करावें. आर्त, जिज्ञासु, अर्थार्थी व ज्ञानी हे 'वाढतें आत्महित' करणारे आहेत असें ज्ञानोवाराय सांगतात व 'अधिकारस्थितिविभागें' भक्त चतुर्थां मानिले जातात असेंच नाथ सांगतात. दोघांचा भाव एकच. ज्ञानी भक्त हरिरूपच आहे, पण त्याच्या पूर्णभक्तीच्या लेशस्थितीने बाकीचे तीन भक्त होतात.

नाथ आर्त, जिज्ञासु व अर्थार्थी ह्यांचे लौकिक व पारमार्थिक असे दोन अर्थ करून येथें पारमार्थिक अर्थच घेतले पाहिजेत असें सांगतात—

(१) लौकिक आर्त—रोगी; पारमार्थिक आर्त—भगवत्प्राप्तीची व्यथा लागलेल्या.

(२) लौकिक जिज्ञासु—वेदशास्त्रजाणीववळसा घेणारे; पारमार्थिक जिज्ञासु—भगवंतालाच जाणावयाची खटपट करणारे (तैसा प्रतिपाद्य जो ईश्वर । तो होवयालागीं गोचर । श्रुतीचा निरंतर । अभ्यास करणें ॥ ज्ञानेश्वरी, १६-१०३)

(३) लौकिक अर्थार्थी—धनकामी; पारमार्थिक अर्थार्थी—सर्वार्थांत भगवंतच लोभनीय होत असा ज्याचा दृढ भाव तो.

ह्या अर्थानें पाहतां चतुर्विध भक्त क्रमा-क्रमानें श्रेष्ठ कसे आहेत तें चांगलें समजतें. आर्ताला भगवत्प्राप्तीची व्यथा लागलेली असते. ती व्यथा लागल्यावर वेद-शास्त्र-पुराण-संत ह्यांच्या ठायीं नम्र होऊन केवळ भगवंतालाच शोधूं लागतो तो जिज्ञासु. भगवंतावांचून बाकी सगळे अर्थ अनर्थ आहेत व भगवंतच सेव्य आहेत असें दृढ भावून अनेकार्थी भगवंत पाहूं लागतो तो अर्थार्थी; सर्व हरिमय आहे अशा निश्चयावर आरुढ होऊन तन्मय झालेला तो ज्ञानी. हे ज्ञानी भक्त आणि हरि हे एकच होत.



शांतिरूपात्परमानंदरूपाच्च ॥ ६० ॥

१० साधकानें काय सोडावें ?

लोकहानौ चिंता न कार्या निवेदितात्मलोकवेदत्वात् ॥ ६१ ॥

न तदासिद्धौ लोकव्यवहारो हेयः

किंतु फलत्यागस्तत्साधनं च कार्यमेव ॥ ६२ ॥

स्त्रीधननास्तिकचरित्रं न श्रवणीयम् ॥ ६३ ॥

अभिमानदंभादिकं त्याज्यम् ॥ ६४ ॥

तदर्पिताखिलाचारः सन् कामक्रोधाभिमानादिकं

तस्मिन्नेव करणीयम् ॥ ६५ ॥

અર્થ

शांतिरूप भक्तिप्रेमाचा अनुभव घेत असणाऱ्या भक्ताचे लोकव्यवहार विनयोभाट होत नसले तरी त्याने चिंता करूं नये, म्ह० लौकिक कर्मे नीट होत नसल्याबद्दल त्याने खंती बाळगूं नये; कारण त्याने आपली लौकिक, वैदिक, वगैरे सर्वप्रकारचीं कर्मे भगवंताला समर्पण केलेलीं असतात. भक्तीची स्थिति अंगीं वाणली नाही तोंवर लोकव्यवहार टाकूं नये, मात्र लौकिक कर्मेही कांहीं फलहेतू मनांत धरून करूं नयेत आणि भक्ति सिद्ध होण्याचें साधन मात्र करीत असावे. स्त्रियांच्या, पैशांच्या व नास्तिकांच्या गोष्टी कदापि ऐकूं नयेत; अभिमान आणि दंभ ह्यांचा सर्वथा त्याग करावा; सर्व कर्म भगवंताला अर्पण करून काम, क्रोध, अभिमान, इत्यादि वृत्ती चित्तांत उद्भवल्या तरी त्याही देवाकडेच लावाव्यात म्ह० काम देवाचाच धरावा, क्रोध त्याच्यावरच करावा व अभिमानही त्याचाच वाहावा.

स्पष्टीकरण

(६१-६२) भक्तांची लौकिक, वैदिक अंतर्बोध्य सर्वच कमें भगवंताला अर्पण होत असल्यामुळे व वैदिक कमें तो यथाशास्त्र आचरीत असल्यामुळे लौकिक कमें त्याच्या हातून नीट न उरकणें साहजिक आहे. पण ह्याबद्दल त्यानें खंती बाळगण्याचें कारण नाहीं. लोक भले म्हणतील कीं वाईट म्हणतील ह्याचा त्यानें फारसा विचार करूं नये. लोक कधीं उगाच डोक्यावर घेऊन नाचतील व कधीं निष्कारण छळ मांडतील. लोकांचीं मनें सांभाळण्याचें काम फार विकट

आहे. लोक आज एखाद्याला एखाद्या कामाबद्दल चांगलें म्हणतील, तर उद्यां त्याला त्याच कामाबद्दल वाईटही म्हणतील. ज्याला आपलें उद्दिष्ट साधावयाचें आहे त्यानें लोकमताची खुषामतही करूं नये व त्याला डिवचूंही नये. “वानोत निर्दोत” असें साधकानें लोकमताविषयीं उदासीन असावें. लौकिक राखणें कठिण आहे. ‘ऐसा हा लौकिक कदा राखवेना’ ह्या अभंगांत तुकोबांनीं म्हटलें आहे कीं लोक हे मृदंगासारखे दोहींकडून थापा मारावयाला तयार असतात. संसार करावा तर पातकी व टाकावा तर पोटपोशा म्हणतात ; आचारवंताला हा दांभिक आहे असें म्हणतात व आचारहीनाला भ्रष्ट म्हणून निर्दितात ; सत्संग करणाऱ्याला हा गुरुचा उपदेशी म्हणून हिणवितात, न करणाऱ्याला अभागी अज्ञान म्हणतात ; निर्धनाला करंटा व धनिकाला उन्मत्त म्हणतात, बोलक्याला वाचाळ व मौन धरणाऱ्याला गर्विष्ठ म्हणतात ; लग्न केलें तर हा माजला आहे म्हणतात व न करणाराला नपुंसक ठरवितात ; निपुत्रिकाला चांडाळ म्हणतात व अपत्यवंताला पोखड्यांचा बाप म्हणतात !! हीं उदाहरणें देऊन तुकोबा सांगतात कीं ‘ओक तैसा लोक धरितां धरवेना !’ असा हा लौकिक आहे. म्हणून करा काय ?

तुका म्हणे आतां ऐकावें वचन । त्यजुनियां जन भक्ति करा ॥

‘त्यजुनियां जन भक्ति करा’ ह्याचाच अर्थ नारदांच्या ‘लोकहानौ चिंता न कार्या—तत्साधनं च कार्यमेव’ ह्या उक्तींत आहे. लोकांकडून बरें म्हणून घेण्याची हांव न बाळगतां देवाला प्रिय होण्याचा उपाय करा. लौकिक सुटो पण देव गांठो. सर्व लोकांना एकदम संतुष्ट करण्याचा उपाय आजवर कोणालाच सांपडला नाही. ह्याच अर्थाचें एक मजेचें संस्कृत सुभाषित आहे—

सर्वथा स्वहितमाचरणीयं किं करिष्यति जनो बहुजल्पः ।

नास्ति तत्र खलु कश्चिदुपायः सर्वलोकपरितोषकरो यः ॥

हेच तुकोबांनीं अभंगांत सांगितलें आहे—

सत्य-असत्यासी मन केलें ग्वाही । मानियेलें नाहीं बहुमता ॥

लौकिकाची खरी किंमत जाणावी, तथापि प्रेमसुख पूर्णपणें बाणलें नाही तोंवर ‘मार्गाधरें वर्तावें’ हेच योग्य आहे. लोकव्यवहार टाकूं नये व तो करीत असतां कांहीं तत्संबंधीं हेतु पोटांत ठेवूं नये. मुलाला चांगलें वळण लागावें, त्याला शिक्षण मिळवें व तो योग्य मार्गाला लागावा म्हणून बापानें आपलें कर्तव्य उत्तम रीतीनें

बजावावें, पण हा मुलगा पुढें माझ्या उपयोगी पडेल इ० हेतू मनांत बाळगूं नयेत. लौकिक कर्मही फलहेतूची आकांक्षा मनांत न ठेवितां करावें व मुख्यतः साधावयाचें ते हरिचरण साधावे. तात्पर्य, लौकिक कर्में हीं फलहेतु सोडून करावीत व चित्त हरीचे पार्यीं ठेवून त्याचें साधन करीत असावें.

(६३) भक्तीचें साधन करीत असतांना भक्तीला विरोधी जे प्रकार आहेत ते टाळावेत असें पुढील दोन सूत्रांत सांगितलें आहे. प्रथमतः स्त्री, धन व नास्तिक ह्यांच्या गोष्टी ऐकूं नयेत, ह्यांचीं चरित्रें पाहूं नयेत. स्त्रीचरित्रें पाहिल्यानें मन कामाकार होतें, धनाच्या व धनिकांच्या गोष्टी ऐकिल्यानें लोभवृत्ति बळावते व नास्तिकांच्या गोष्टी ऐकिल्यानें असलेला विश्वासही डळमळ लागतो. म्हणून साधकानें स्त्री-धन-नास्तिकांच्या गोष्टी ऐकूं नयेत. प्रथम विषय स्त्री हा तर साधकांच्या वाटेंतला मोठाच खळगा आहे, म्हणून 'एकान्तीं लोकांतीं स्त्रियांशीं भाषण । प्राण गेल्या जाण करूं नये ॥' असा तुकोबांनीं साधकांस इशारा देऊन ठेविला आहे. नाथांनीं 'चिरंजीव' पदांत विरक्त कसा असतो हें सांगतांना म्हटलें आहे—

नावडे स्त्रिया पाहणें । नावडे स्त्रियांत बैसणें ।

नावडे स्त्रियांचें रगडणें । त्यांचें स्पर्शणें नावडे ॥ ३० ॥

जो विवाहित असेल त्यानें 'स्वस्त्रीवांचोनी नातळावी अन्यकामिनी' हें उघडच आहे; पण—

स्वस्त्रीसीही कार्यापुरतें । बोलवें स्पर्शावें निरुतें ॥

परी आसक्ति धरुनि तेथें । सर्वथा चित्तें न गुंफावें ॥ ३२ ॥

स्त्री हा विषयच असा आहे कीं जेथें पुरुषानें हटकून लटपटावें; म्हणून ह्याविषयीं साधकानें अत्यंत सावध असलें पाहिजे. नाटक-कादंबऱ्यादि ज्या-ज्या ग्रंथांत फाजील प्रणमकथा वर्णिल्या असतील त्या वाचूं नयेत, नाटके तमाशे पाहूं नयेत, व स्त्रियांचे कथालाप जेथें चालत असतील त्या-त्या स्थळांपासून व माणसांपासून दूर असावें. स्त्री-स्त्रैणांचा संघ करूं नये, त्याचप्रमाणें नास्तिकांचाही संग करूं नये. ईश्वरावर व शास्त्रावर ज्याचा विश्वास नाहीं तो नास्तिक होय. 'ह्यांत काय अर्थ, त्यांत काय अर्थ' असलीं तर्कटें रचून नास्तिक हा समाजाचा पायाच ढांसळून

टाकूं पाहतो. § नास्तिकांइतका समाजाचा दुसरा कोणीही शत्रु नाही. “देह तोचि देव भोजन ते भक्ति । मरण ते मुक्ति पाखंड्याची ॥” ह्याप्रमाणें तुकोबांनीं एका अभंगचरणांत नास्तिकांचें वर्णन केलें आहे. अशांचा संग तर नसावाच, पण अशांशीं भाषणप्रसंगसुद्धां करूं नये. देवांनीं ज्ञानोबारायांच्या मुखानें स्पष्ट सांगितलें आहे कीं—“तैसे जे पार्था । विमुख या परमार्था । तयांसी भाषण सर्वथा । करावें ना ॥” असो. तर काम, लोभ व अविश्वास ह्यांना उत्तेजित करणारे जे स्त्री, धन व धनिक आणि नास्तिक ह्यांच्या गोष्टी ऐकूं नयेत. भक्तीचा विडा ज्यानें उचलला त्यानें पथ्य संभाळलें पाहिजे. धनाच्या गोष्टी ऐकून आपल्या स्थितीचा असंतोष वाढून आहे ह्यापेक्षां अधिक धन असावें असें वाटतें, म्हणून त्या ऐकूं नयेत. परमार्थांत नजर वर व प्रपंचांत नजर खालीं असावी.

(६४) अभिमान, दंभ, इत्यादि आसुरी संपत्तीचे सर्व गुण म्हणजे दुर्गुण टाकावेत. आपण कोणी मोठे आहोंत ही बुद्धि म्हणजे अभिमान व आपला मोठेपणा चव्हाड्यावर मांडण्याची वेडी हांव हा दंभ होय. संपत्तीचा, संततीचा, बळाचा, बुद्धीचा, कौशल्याचा, ज्ञानाचा, सदाचाराचा कोणत्याच प्रकारचा अभिमान नसावा. कांहीं गुण जवळ असले तरीसुद्धां हें ईश्वराचें देणें आहे म्हणून त्याला अनन्य असावें. निरभिमानपणाचासुद्धां अभिमान मारक होतो ! “तुका म्हणे नरकीं घाली अभिमान” असा अभिमानानें अधःपात होतो. रावण, शिशुपाल, हिरण्यकशिपु हे सारे अभिमानानें मेले. “गर्वाचें घर खालीं ” ही म्हण प्रसिद्धच आहे. मोठे-मोठे गेले, ही बहुरत्ना वसुंधरा आहे, मी कोण्या झाडाचा पाला आहे असें मनांत आणीत जावें. अभिमान मारावयाचा उत्तम उपाय नमनभक्ति हा आहे. ‘नमन ते भक्ति’ असें तुकोबांनीं ह्याच अर्थानें भक्तीचें लक्षण केलें आहे. भूतमात्र नमावें. लोटांगण घालावयाला, वांकावयाला, पायां पडावयाला शिकावें. ही केवळ शारीरिक क्रिया म्हणून न करितां भूतमात्रीं हरिच पाहण्याचा अभ्यास ठेवावा म्हणजे अभिमान आस्ते-आस्ते चित्तांतून ठाणें उठवील. दंभ तर त्याहूनही घातक आहे. आपण आहोंत त्याहून मोठे दिसण्याची

§ प्रसिद्ध इंग्रज तत्त्ववेत्ता एडमंड बर्क ह्यानें एके ठिकाणीं म्हटलें आहे कीं, “समाजाला अत्यंत भयप्रद व निष्ठुर धक्का कोणापासून बसत असेल तर तो नास्तिकांपासूनच होय. नास्तिक लोक समाजांतून बहिष्कृत केलेले पुरुष होत व ते अमक्या एका देशाचे किंवा समाजाचे शत्रू आहेत असें नसून सर्व मनुष्यजातीचे शत्रू आहेत.”

व आपले गुण चव्हाड्यावर मांडून लोकांकडून 'वाहवा' म्हणून घेण्याची जी हांव तो दंभ होय. “ म्हणोनि वाचेच्या चौबारां । घातलिया धर्माचा पसारा । धर्मचि तो अधर्म होय वीरा । तो दंभ जाणे ॥ ” (ज्ञानेश्वरी, १६-२२३). शेतकरी पेरणी करून वर माती घालतो किंवा कुलवधू आपले अवयव लपविते, त्याप्रमाणें आपला धर्म लपविण्याची बुद्धि ठेवावी. पुण्यकर्मांला बाहेरची लोकप्रशंसेची हवा लागली कीं किडे पडलेच म्हणून समजावें. धर्मकर्माच्या बाटलीचें बूच काढूंच नये, कां कीं बाहेरच्या हवेनें तें नासून जातें. सत्कर्म, सद्बुद्धि, सदाचार हे बाहेर लोकांना दिसून त्यांचेकडून प्रशंसा व्हावी अशी तिळभर बुद्धि पोटांत न ठेवितां या सर्वांनीं परमेश्वराला प्रसन्न करण्यास झटावें. लोकांनीं मान डोलवून काय उपयोग ? आपलें सत्कर्म ईश्वराला पसंत पडलें तरच जगण्याचें सार्थक. देवाच्या घरीं मान व्हावा, देवाचा प्रसाद जोडावा, देवानें पदरांत घ्यावें अश्याच सुबुद्धीनें सत्कर्म आचरीत असावें.

(६५) सर्व कमें देवाला अर्पण करावीत व काम-क्रोध, व अभिमान हे जर नष्ट झाले नाहीत तर देवालाच वाहावेत. ‘ काम-क्रोध आम्हीं वाहिले विठ्ठली ’ असें तुकोबा म्हणतात. काम-क्रोधाभिमान जावेत हें उत्तम, पण हे न जातां जरी चित्तांत राहिले तरी त्यांची मोहर हरीकडे फिरवावी म्हणजे त्यांच्यांतलें विष नाहीसें होऊन ते क्रमानें जातातच. सर्वेंद्रियांना हरीचेंच वेड लावावें म्हणजे चित्तांतले विकारही हरिरूप होऊन जातात. “ मग मीचि डोळां देखिला । जिहीं कानीं मीचि ऐकिला । मीचि मनीं भाविला । वानिला वाचा ॥ ३५९ ॥ सर्वांगीं सर्वांठायां । मीचि नमस्कारिला जिहीं । दान पुण्यादिकें जें कांहीं । तें माझियाचि मोहरा ॥ ३६० ॥ जे अहंकार वाहत अंगीं । आम्ही हरीचे भूषावयालांगीं । जे लोभिये एकचि जर्गी । माझेनि लोभें ॥ ३६२ ॥ जे माझेनि कामें सकाम । जे माझेनि प्रेमें सप्रेम । जे माझिया भुली सभ्रम । नेणती लोक ॥ ३६३ ॥ जयांचीं जाणतीं मजचि शास्त्रें । मी जोडे जयांचेनि मंत्रें । ऐसे जे चेष्टामात्रें । भजले मज ” ॥ ३६४ ॥ (ज्ञानेश्वरी, अ० ९). ह्याप्रमाणें काम-क्रोधाभिमानादि सर्वच वृत्ती देवाला वाहाव्यात. काम तरी देवाचाच धरावा, राग आला तर त्याच्यावरच रागवावें व अभिमान तरी त्याचाच धरावा, म्हणजे ह्या वृत्ती मूळच्या ओंवळ्या असल्या तरी गोपीप्रमाणें परमात्मसंगतीनें पावन होऊन त्याच्याच स्वरूपांत विश्राम पावतील.



११ भक्तगौरव

॥ ॐ नमो भगवते वासुदेवाय ॥

त्रिरूपभंगपूर्वकं नित्यदास्यनित्यकांताभजनात्मकं

प्रेम कार्यं प्रेमैव कार्यम् ॥ ६६ ॥

भक्ता एकान्तिनो मुख्याः ॥ ६७ ॥

कंठावरोधरोमांचाश्रुभिः परस्परं लपमानाः

पावयन्ति कुलानि पृथिवीं च ॥ ६८ ॥

तीर्थीकुर्वन्ति तीर्थानि सुकर्मिकुर्वन्ति कर्माणि

सच्छास्त्रीकुर्वन्ति शास्त्राणि ॥ ६९ ॥

यतस्तन्मयाः ॥ ७० ॥

मोदन्ते पितरो नृत्यन्ति देवताः

सनाथा चेयं भूर्भवति ॥ ७१ ॥

नास्ति तेषु जातिविद्यारूपकुलधनक्रियादिभेदः ॥ ७२ ॥

यतस्तदीयाः ॥ ७३ ॥

अर्थ

भज्य देव, भक्त व भक्ति ह्या त्रिपुटीचा लय करून नित्यदास्यभक्तीने (माहति-
रायासारखें) किंवा नित्यकांताभक्तीने (लक्ष्मीसारखें, गोपीसारखें) प्रेम करावें
आणि प्रेमच करावें (गृह० प्रेमावांचून कशानेहि नारायण प्रसन्न होणार
नाहीं). सर्व भक्तांत मुख्य भक्त म्हणजे जे एकनिष्ठ एकविध भक्त
आहेत तेच होत. असे भक्त प्रेमानें कंठ दाटून येत आहेत, शरीरावर
रोमांचादि अष्ट सात्विक भाव उत्पन्न होत आहेत, निरंतर प्रेमाश्रूंचें
स्नान घडत आहे अश्या तऱ्हेनें नारायणाच्या दिव्य कथा परस्परांस
सांगत-ऐकत असतात. ते दोहीकडचीं कुळें पावन करितात, इतकेंच
काय पण सारी पृथ्वी पावन करितात. ते तीर्थांना तीर्थपण देतात, कर्मावर
सत्कर्मांचा छाप मारतात व शास्त्रांना सच्छास्त्रें करितात. कारण ते स्वतः तीर्थरूप
असतात. सत्कर्म व सच्छास्त्र यांचे ते मूर्तिमंत पुतळे असतात. त्यांचें चरित्र

पाहून पितृलोकीं पितर संतुष्ट होतात, देवता आनंदित होऊन नाचतात व पृथ्वी सनाथ होते. त्यांच्यांत मग जाति, विद्या, रूप, कुल, धन, क्रिया इत्यादिकांचे भेद राहत नाहीत ; कारण ते सर्वोत्तर्यामीं जो हरि तद्रूप झालेले असतात.

स्पष्टीकरण

(६६) देवावर प्रेम करावयाचे दोन प्रकार येथें सांगितले आहेत. दासाचें स्वामीवर प्रेम असतें तो एक दास्यभक्तीचा प्रकार व कांतेचें स्वपतीवर प्रेम असतें तो कांताभक्तीचा प्रकार. दास्यभक्तीचें उत्कृष्ट उदाहरण मारुतिरायाचें किंवा गरुडाचें. रामरायाची सेवा मारुतीनें कशी केली हें रामायणांत प्रसिद्ध आहेच. “ पडिलें कार्य तितुकें करावें । सदा सन्निधचि असावें । देवद्वारीं ॥ ” हें दास्यभक्तीचें वर्णन रामदासांनीं केलें आहे. देवकार्य करणें ही दास्यभक्ति होय. काया-वाचा-मनें सर्व स्वामीला अर्पण करून स्वामीवांचून ब्रह्मांडांत दुसरें कांहींच न जाणणें अशी आत्मनिरपेक्ष भक्ति दासभक्तच करूं शकतात. ‘ जोडूनियां कर । उभा सन्मुख समोर । ’ असें मारुतिरायाचें ध्यान मनांत आणून तुकोबांनीं त्याची प्रार्थना केली आहे—

अभंग

शरण शरण हनुमंता । तुज आलों रामदूता ॥ १ ॥
काय भक्तीच्या त्या वाटा । मज दावाव्या सुभटा ॥ २ ॥
शूर आणि धीर । स्वामिकार्जी तूं सादर ॥ ३ ॥
रामरायाच्या सेवका । शरण आलों म्हणे तुका ॥ ४ ॥

दास्यभक्तीचें मर्म शिकावयाचें असेल तर मारुति-उपासना करावी, मारुति-रायाला गुरु करावें. वाचकांनीं तुकोबारायांच्या गाथ्यांतील ‘ पाईकी ’चे अभंग मननपूर्वक वाचावेत म्हणजे पाईकी, शिपाईगिरी, सेवा, दास्य यांचें मर्म त्यांच्या लक्ष्यांत येईल. त्यांतील चार-दोन महत्त्वाचे चरण येथें देतो—

- (१) तरी व्हावें पाईक जीवाचे उदार ।
सकळ त्यांचा भार स्वामी वाहे ॥ १ ॥
- (२) पाईकांनीं सुख भोगिलें अपार ।
शूर आणि धीर अंतर्बाह्य ॥ २ ॥

- (३) पाईकांनीं पंथ चालविल्या वाटा ।
पारख्याचा खांटा मोडोनियां ॥ ३ ॥
- (४) तो एक पाईक पाईका नाईक ।
भाव सकळिक स्वामिकार्जी ॥ ४ ॥
- (५) तृणवत् तनु सोनें ज्या पाषाण ।
पाईक त्या भिन्न नाहीं स्वामी ॥ ५ ॥
- (६) आपुलिया सत्ता स्वामीचें वैभव ।
भोगिती गौरव सकळ सुख ॥ ६ ॥

असो. ही दास्यभक्ति झाली. आतां कांताभक्ति सांगतो. देवाचे चरण लक्ष्मी जशी नित्य हातांत वागवून त्याची सेवा करित आहे, तसे देवाचे चरण हृदयीं दृढ धरणें ही कांताभक्ति होय. दास्यभक्ति काय आणि कांताभक्ति काय दोन्ही एकच आहेत. नांवे निराळीं. चरणसेवा ही लक्ष्मीनें उत्तम चालविली आहे. ह्या आईसाहेब गुरु आहेत. त्यांच्यापासून ती शिकावी. “ हे माझी मिरासी । ठाव तुझ्या पायांपाशीं ॥ १ ॥ यांचा धरीन अभिमान । करीन आपुलें जतन ॥ २ ॥ ” कांता पतीशीं एकजीव होऊन जाते, तसें देवाशीं एकजीव होऊन जावें. पतीचें तें माझें, पतीचें धन तें माझें धन, पतीची सेवा ती माझीच सेवा, जें-जें पतीचें तें-तें माझें, पतीचें वैभव तें माझें वैभव, पतीचा जो मानापमान तो माझा मानापमान, असें कांता मानते. समसत्ता भावल्यामुळे पतीच्या घरचें केर-पोतेरें करण्यांतही तिला हलकेंपणा वाटत नाही. भक्तही देवाशीं असाच मिळून मिसळून वागतो. दास्यभक्तीचें मर्म पिढ्यान्-पिढ्या नौकर वागविण्याचें किंवा होण्याचें ज्यांच्या कपाळीं असेल तेच जाणतील. सध्यां रोजीवर किंवा मासिक वेतनावर चाकरी करण्याचा प्रघात वाढत असल्यामुळे स्वामि-सेवकपणाचें थोर नातें बुडत चाललें आहे ! पन्नास-पाऊणशें वर्षे घरांत इमानानें राहिलेल्या सेवकाला धन्याच्या घराण्याचा केवढा अभिमान व प्रेमा वाटतो व त्याचेंही धन्यावर केवढें वजन असतें, ह्याची उत्तरोत्तर कल्पनाही नाहीशी होणारसें दिसतें. देवही दासाच्या अंकित होतात, ‘तुका म्हणे भावें । देवा सत्तें राबवावें ॥’ स्वामि-सेवकांचें ऐक्य झालें कीं ‘दासी कीं गोसाविण जाहली’ हेंच कळेनासें होतें आणि मौज अशी आहे कीं जो खरें दास्य करितो तो स्वामीच्याही डोक्यावर जाऊन बसतो व जी

 खरी पतिसेवा करिते तिचा आपल्या स्वामीवर अंमलही पण तसाच चालतो !
 सेवेचा कडेलोट झाला कीं झटदिशीं पारडें उलटें होऊन स्वामी तो सेवक होतो
 व सेवक तो स्वामी होतो ! अशी प्रेमाची पराकाष्ठा झाली कीं स्वामी, सेवक व
 सेवा किंवा पति, पत्नी व सेवा ह्या त्रिपुटीचा न कळत लय होऊन तिन्ही मिळून
 एकच बाकी राहते. त्याला मग तुम्ही देव म्हणा, भक्त म्हणा अथवा कांहींही
 म्हणा. त्या एकपणांत, तसें समरस होऊन जाण्यांत, त्या अभिन्नपणाच्या
 सेवाधर्मांत जी माधुरी आहे तिची गोडी अनुभविकच जाणतील ! ती मधुर भक्ति
 गोपीनीं केली व प्रेमाचें अपार सुख भोगिलें.

(६७) म्हणूनच एकान्तभक्तांला, एकविध, एकनिष्ठ भक्तांना नारदांनीं
 सर्व भक्तांत पहिला नंबर दिला आहे. प्रेममय झालेल्या भक्तांना सर्व काळीं व
 सर्व स्थळीं नारायणावांचून दुसरा विषय नसतो. स्वामीच्या चरणकमलांच्या
 ध्यानानें चित्त स्थिर होतें, अन्य संकल्प उठत नाहीत, ‘दुजियापासून परतलें
 मन’ असा विश्वास बळावतो, आणि हरि स्वाधीन होतो. तुकोबारायांचे
 एकान्तभक्तीचे उद्गार पाहा—

अभंग

१

एकविध आम्ही न धरूं पालट । न संडूं ते वाट सांपडली ॥ १ ॥
 म्हणवूनि केला पाहिजे सांभाळ । माझे बुद्धिबळ पाय तुझे ॥ ध्रु० ॥
 बहुत बोलतां न कळे प्रकार । अंतरा अंतर साक्ष असे ॥ २ ॥
 तुका म्हणे अगा जीवींच्या जीवना । तूंचि नारायणा साक्षी माझा ॥ ३ ॥

२

आणिक दुसरें मज नाहीं आतां । नेमिलें या चित्तापासूनियां ॥ १ ॥
 पांडुरंग ध्यानीं पांडुरंग मनीं । जागृतीं स्वप्नीं पांडुरंग ॥ ध्रु० ॥
 पडिलें वळण इंद्रियां सकळा । भाव तो निराळा नाहीं दुजा ॥ २ ॥
 तुका म्हणे नेत्रीं केली वोळखण । तटस्थ हें ध्यान विटेवरी ॥ ३ ॥

(६८) असे चार एकान्तभक्त एकत्र जमले व त्यांनीं तोंड उघडलें तर
 देवांच्याच गोष्टी ते सांगतील व ऐकतील. व्यापारी मंडळांत व्यापाराच्या,

नाटक्यांत नाटकांच्या, राजकीय पुरुषांत राजकारणाच्या, विद्यार्थ्यांत अभ्यासाच्या, कायदेपंडितांत कोर्टाच्या गोष्टी हटकून निघावयाच्याच. तसे चार भक्त एकत्र जमले कीं भक्तीच्याच गोष्टी निघावयाच्या. जें ध्यानीं मनीं असतें तेंच वाचेवर उगवतें. नारदांनीं ह्या सूत्रांत 'परस्परं लपमानाः' म्हणून जें सांगितलें तेंच गीता-भागवतांतही सांगितलें आहे.

(१) स्मरंतः स्मारयंतश्च मिथोऽघौघहरं हरिम् ।

भक्त्या संजातया भक्त्या विभ्रत्युत्पुलकां तनुम् ॥

परस्परानुकथनं पावनं भगवद्यशः । —श्रीभागवत, ११-३१.

(२) मच्चिता मद्रतप्राणा बोधयंतः परस्परम् ।

कथयंतश्च मां नित्यं तुष्यन्ति च रमंति च ॥ —श्री गीता, ११-९.

हरिकथा गात्या-ऐकत्यांना तल्लीन करून सोडतात—

(१) चित्त-चैतन्यां होतां भेटी । हणें बाण दाटे कंठी । पुलकांकित रोमांच उठी । उन्मीलित दृष्टि पुंजाळे ॥ करितां अच्युतचित्तन । सप्रेम गहिंवरे मन । अट्टहासें करी रुदन । अनिवार स्फुंदन ऊर्ध्वश्वासें ॥ परस्परें निज संवादु । करितां जाला स्वरूपावबोधु । नेत्रीं जळ अंगीं स्वेदु । प्राणस्पंदु पांगुळे ॥ तेणें निजनृत्यविनोदें । फावलेनि निजबोधें । नानापरींचीं भगवत्पदें । सुखानुवादें स्वयें गातु ॥ तेणें कीर्तनकीर्तिगजरें । त्रैलोक्य सुखें सुभरें । परमानंदुही हुंबरे । सुखोद्वारें तुष्टोनि ॥

—श्रीएकनाथी भागवत.

(२) चित्तें मीचि जाहले । मियेंचि प्राणें धाले । मग जीवों मरों विसरले । बोधाचिया मुली ॥ ११९ ॥ मग तया बोधाचोनि माजें । नाचती संवादसुखाचीं भोजें । आतां एकमेकां घेपे दीजे । बोधचि वरी ॥ १२० ॥ जैसीं जवळिकेचीं सरोवरें । उचंबळलियां कालवतीं परस्परें । मग तरंगांसि धवळारें । तरंगचि होती ॥ १२१ ॥ तैसीं थेर-थेरांचिये मिळणीं । पडत आनंदकल्लोळांचीं वेणी । तेथें बोध बोधांचीं लेणीं । बोधेंचि मिरवी ॥ १२२ ॥ जैसें सूर्यें सूर्यातें वोवाळिलें । कीं चंद्रें चंद्रम्या क्षेम दिधलें । ना तरी सरिसेंचि पाडें मिनले । दोन्ही बोध ॥ १२३ ॥ जैसी कमळकळिका जालेंपणें । हृदयींचिया मकरंदातें राखों नेणें ।

 दे राया रंका पारणें । आमोदाचें ॥ १२७ ॥ तैसेंचि मातें विश्वीं कथित । कथिलेंनि
 तोषें कथूं विसरत । मग तथा विसरामाजि विरत । अंगें मनें ॥ १२८ ॥ ऐसें प्रेमाचेनि
 बहुवसपणें । नाहीं राती-दिचो जाणणें । केलें माझें सुख अव्यंगवाणें । आपणपेयां
 जिहीं ॥ १२९ ॥

—ज्ञानेश्वरी अ० १०.

असो. ६८व्या नारदीय सूत्राचें स्पष्टीकरण गीता-भागवतांतील श्लोकांनीं व त्यावरील ज्ञानोबा-नाथरायांच्या अमृताधिक मधुर वाणीनें होत असल्यामुळें येथें आम्ही आपल्या वाणीचें प्रस्थ माजवीत नाहीं. त्यांनीं जो स्वानुभव सांगितला तो त्यांच्याचसारख्या भक्तोत्तमांच्या संगतींत चाखावयास मिळत असल्यामुळें त्याची फेड प्राकृतवाणीनें अधिक काय करावयाची आहे ?

(६८-७१) असो. असे भक्तराय जन्मास आले म्हणजे ते उभय कुळें पावन करितात हें काय सांगावयास पाहिजे ? ते सारी पृथ्वी पावन करितात. ते तीर्थोना तीर्थपण देतात, कारण ते तीर्थोचे तीर्थरूप आहेत. ते जें शास्त्र हातीं धरितात त्यावर सच्छास्त्र असा शिक्षा बसतो. ते जें कर्म आचरतात, तेंच जगाला सत्कर्म म्हणून आदरणीय वाटतें. साधू जेथें स्नान करितात, जेथें संचार करितात, जेथें देह ठेवितात, तें तीर्थ ; ते जें बोलतात तें शास्त्र ; ते जें आचरितात तें सत्कर्म. संतांनीं ज्यांचा स्वीकार केला व त्यांच्या पसंतीचा ज्यांवर शिक्षा पडला तें (current coin) व्यवहारांतलें नाणें होऊन दुनियेंत सर्वमान्य होतें. ज्ञानेश्वरमहाराजांनीं खांद्यावर पताका टाकून हातीं टाळ घेऊन पंढरीचा संप्रदाय पाडला म्हणून कोट्यवधि लोकांना पंढरिरायाचें प्रेम उत्पन्न झालें. फार काय पण ते म्हणतील तें रूप घेऊन, म्हणतील त्या ठिकाणीं, म्हणतील तोंवर देवाला ठाण मांडून राहावें लागतें ! पुंडलिकाच्या भाकेसाठींच ना विठोबाला अष्टावीस युगें विटेवर उभें राहावें लागलें आहे ! व्यास, वाल्मीकि, शुक, वामदेव, नारद, मारुतिराय, उद्धव, राधा, कृष्ण-चैतन्य, कबीर, तुळसीदास, मीराबाई, ज्ञानेश्वर, एकनाथ, रामदास, तुकाराम, नामदेव, नरसी मेहता इत्यादि भगवद्भक्तांनीं जीं-जीं स्थळें पावन केलीं, तीं-तींच तीर्थपदाला पावलीं आहेत. ते जें बोलले तेंच ना आपलें भवोद्धारक शास्त्र बनलें आहे ? त्यांनीं जीं कमें केलीं, अनुवादिलीं व उपदेशिलीं तींच सत्कमें म्हणून ना भरतखंडभर मानिलीं जात आहेत ? यांनीं राम-कृष्ण-हरीचीं व हरि-हरांचीं नामें घेतलीं म्हणूनच ना तुम्हां-

आम्हाला उद्धाराचा सुलभ मार्ग सांपडला आहे ? यांनी देवाला सगुण-साकार केलें, म्हणून ना 'सुंदर तें ध्यान उमें विटेवरी' आमच्यासाठीं तिष्ठत राहिलें आहे ? वाल्मीकिमुनींनीं रामायण गायिलें नसतें व तुळशीदास-रामदासादिकांनीं रामोपासनेचा मार्ग आम्हाला आचरून दाखविला नसता, तर रामनामामृत जें कोट्यवधि जिभांनीं हजारों वर्षें प्राशन केलें आहे तें त्या जिभांना कोटून मिळालें असतें ? विठ्ठलाचें नाम नामदेव-तुकोबांनीं परम आवडीनें व अट्टाहासानें घेतलें नसतें तर तें ब्रह्मांड भेदून पैलाड कसें गेलें असतें ? गीताशास्त्र शंकराचार्य-ज्ञानेश्वरांनीं आदरिलें नसतें, तर त्याला कोणीं पुसलें असतें ? अठरा पुराणांतून भागवतपुराणाचा नाथासारख्यांनीं डिंडिमा पिटला नसता, तर तें सच्छास्त्र म्हणून कोणीं मानिलें असतें ? देहूस तुकोबांनीं व आळंदीस ज्ञानोबांनीं स्वचरित्रानें दिव्यत्व आणिलें नसतें, तर इंद्रायणीला तीर्थ म्हणून कोण मानणार होता ? गांवखरीच्या ओढ्यापेक्षां त्या पाण्यांत कांहीं जास्त आहे काय ? तात्पर्य, हा सर्व ह्या जगताला पावन करण्यासाठीं अवतरलेल्या भक्तांचा उपकार आहे. "संत धर्माचें धर्मक्षेत्र । संत स्वरूपाचें सत्पात्र । नातरी पुण्यासी पवित्र । पुण्यभूमि ॥" असें समर्थानीं म्हटले आहे तें यथार्थ आहे. मनुष्यसमाजाला आपल्या देवभावाची ओळख करून देणारे संत जगाचे माय-बाप आहेत. असे महात्मे अवतरून जगाचें कार्य करीत असले म्हणजे देवता प्रसन्न होतात, पितरांना धन्यता वाटते व भू सनाथ होते, ह्यांत आश्चर्य काय ? संत प्रकटले म्हणजे त्यांच्यासाठीं देव अवतार घेऊन भूभार हलका करितात व धर्मसंरक्षण होतें.

(७२) भक्तांच्या ठिकाणीं जात, विद्या, कुल, धन इत्यादिकांचा भेद नसतो. भक्ताची जात कोणतीही असो, तो कितीही अविद्वान् किंवा विद्वान् असो, तो श्रीमंत असो वा दरिद्री असो, त्याच्या हृदयांत जर श्रीहरि भरला आहे तर तो विश्वबंधच आहे. 'उंच नीच कांहीं नेणें भगवंत ।'. चोखा डोंगा होता, पण त्याचा भाव डोंगा नव्हता म्हणूनच तो मान्य झाला आहे. दुराचारी पाखांडी ब्राह्मणांहून सदाचारी भगवद्भक्त महार कोट पटीनें श्रेष्ठ आहे. जनाबाईच्या गोंवऱ्या व चोखामेळाचीं हाडे 'विठ्ठल विठ्ठल' बोललीं; ह्यावरून त्यांचे देह विठ्ठलानें कसे भरले होते हें दिसतें. चोखामेळा, सजन कसाई यांची जात कोण पाहतो ? ध्रुव, व उपमन्यु यांच्यापाशीं विद्या कोणती होती ? सुदामदेवापाशीं द्रव्य किती होतें ? कुब्जादासीचें रूप कसें होतें ? तात्पर्य, मुख्य हरिप्रेम ज्यांच्या

रोमा-रोमांत भिनून गेलें आहे, ते ह्या सर्व भेदांतून पार गेले आहेत. ते विश्ववंद्य झाले आहेत. ब्राह्मणपणा हा अभिमान नको व महारपणा ही लाज नको. राम-कृष्ण-हरीच्या भजनानें भक्तांच्या कुळांतलें होऊन जावें हेंच मनुष्याचें मुख्य कर्तव्य आहे. जो अभेदभजनानें एकमय हरीच्या स्वरूपांत रंगून गेला तो भेदमय मायेच्या पैलपार गेला.



१२ वाद नको !

॥ ७४ ॥

वादो नावलंब्यः ॥ ७४ ॥

बाहुल्यावकाशादनियतत्वाच्च ॥ ७५ ॥

अर्थ.

वादांत पडूं नये. वादांत पडल्यानें शब्दानें शब्द वाढतो व तत्त्व बाजूला राहून (व्यक्तीच्या गुण-दोषांची उठाठेव होते आणि) पुष्कळ शब्दांचा कीस पडतो. शिवाय वाद सुरू झाल्यावर त्याला कांहीं नियमांचा धरबंद राहत नाही व वाद अफाट वाढून शेवट बहुधा वैरांत होतो.

स्पष्टीकरण.

(७४) हीं सूत्रें फार महत्त्वाचीं आहेत. सर्वांनीं व मुख्यतः मुमुक्षूंनीं हीं निरंतर ध्यानांत ठेवून वादापासून दूर राहावें. ' वादे वादे जायते तत्त्वबोधः ' असें म्हणतात खरें, पण बहुधा ' वादे वादे वर्धते वैरवन्धिः ' असाच सर्वत्र सर्वांना अनुभव येतो. तत्त्वबोध होण्याच्या ऐवजीं ' मी तूं ' सुरू होऊन वादानें उभय-पक्षीं अहंभावाचा उठाव होतो व स्नेहभावास खग्रास ग्रहण लागून दुर्वृत्तिरूप पिशाच्चांचा थयथयाट सुरू होतो. तत्त्वासाठीं म्हणून प्रथम वाद सुरू झाला तरी त्याचें पर्यवसान बहुधा वैरांत होतें. वादांत व्यक्ती-व्यक्तीच्या उखाळ्या-पाखाळ्या निघतात. त्यांनीं मर्मभेद होऊन अंतःकरणें दुःखविलीं जातात, माझेच खरें व तुझेच खोटें असा दुरभिमान वाढून प्रतिपक्षाचे गुणही दोषरूप वाटूं लागतात व स्वतःच्या दोषांचेंही मंडण करण्यास मनुष्य प्रवृत्त होतो. भाजी-विक्या माळणीपासून तों थोर राष्ट्रकार्य करणाऱ्या मुत्सद्यांपर्यंत भांडणाची एकच तऱ्हा आढळते. अशिक्षित मनुष्य ग्राम्य शब्दांत शिच्या देतात व सुशिक्षित मनुष्य लह-लह संस्कृत शब्दांत तसेच भांडतात. अप्पया दीक्षितांनीं व्याकरणावर ' मनोरमा ' ग्रंथ केला कीं जगन्नाथपंडित ' मनोरमाकुचमर्दन ' करण्यास प्रवृत्त होतात ! इंग्रजी, संस्कृत, मराठी किंवा इतर कोणत्याही वाङ्मयांत ' चुरशीचे सामने ' शेंकडो पाहण्यास मिळतात. प्रसिद्ध राजकीय तत्त्ववेत्ता बर्क व वक्ता फॉक्स यांचा चिरस्नेह कोणत्या कारणानें लुप्त झाला हें इंग्रजी इतिहासज्ञांस

विदित आहेच. बाप जुन्या मताचा व लेकर नव्या मताचा असल्यामुळे त्यांच्यांत खडाजंग्या कश्या उडतात व ६३चा आंकडा केवळ वादामुळे उलट खाऊन ३६चा कसा होतो हें पुष्कळांच्या पाहण्यांत किंवा ऐकण्यांत तरी असेलच. असो. आपणास ह्याशीं कांहीं कर्तव्य नाही. हें असेंच चाललें आहे व चालावयाचें आहे; तथापि सात्विकांनीं वादापासून चार पावलें दूरच राहावें. सच्छील विचारवंत भेटल्यास क्वचित् वाद केल्यास चालेल, पण विवाद मुळींच करूं नये. दुसरा मनुष्य करतो असें दिसल्यास मौन धरावें म्हणजे 'अतृणे पतितो बन्धिः स्वयमेवोपश्याम्यति' ह्या न्यायानें आपण आखाड्यांत उडी टाकली नाही म्हणजे तो कांहीं काळानें तरी शांत होईल. वादाची खुमखूम जागच्या जागीं जिरवून टाकावी व 'सुसरीबाई तुझी पाठ मऊ' म्हणून स्तब्ध बसावें. संवाद मात्र करावा. 'जर्गीं सूखसंवाद सूखें करावा' अशी समर्थींची शिकवण आहे. सुखसंवाद उगमाचा म्ह० श्रीहरीचा करावा. तो संत-सज्जनांच्या संगतींत अवश्य करून स्वसुख द्यावें घ्यावें. 'जर्नीं वाद-विवाद सोडोनि द्यावा,' असें समर्थ सांगतात, पण तेच सुखसंवाद करण्यास परवानगी देतात. सुखसंवाद खरोखर गुरु-शिष्यांत होतो व स्वानुभवी संतांत होतो किंवा प्रेमळ मुमुक्षू-साधकांत होतो. वृत्ति भंग पावेल असें बोलूं नये. 'दुसऱ्याची वृत्ति दुखवूं नये व आपली दुखवण्याचा जेथें संभव आहे त्या संगतींत बसूं नये. 'अनुद्वेगकरं वाक्यं सत्यं प्रियहितं च यत्। स्वाध्यायान्यसनं चैव वाङ्मयं तप उच्यते' हें वाङ्मय तप आचरावें. स्वतःच्या दोषांकडे व दुसऱ्याच्या गुणांकडेच पाहण्याची संवय ठेवावी. दोष बोलावयाचेच असल्यास ते त्याच्या कल्याणासाठींच एकांतांत ज्याचे त्याच्याशीं बोलवे. लौकिकांत दुसऱ्याचा उपहास करूं नये; त्याचें वर्म काढूं नये; त्याची मानखंडणा करूं नये. दुसऱ्याच्या संबंधांत बोलतांनाच लौकिकांत विवेकाची व संयमाची विशेष आवश्यकता असते. बोलावयाचेंच असल्यास पुढील दहा दोष टाळून बोलवें असें ज्ञानेश्वरमहाराज म्हणतात—

१ विरोध—वादवळ.

२ प्राणितापदाळ—त्यास कासावीस करणें.

३ उपहास.

४ छळ.

५ वर्मस्पर्श.

६ आटूवेग - कोरडें आवेशाचें बोलणें.

७ विंदाण - कपटाचें भाषण.

८ आशा - आशा पोटांत ठेवून बोलणें.

९ शंका - शंका उत्पन्न होईल तें बोलणें.

१० प्रतारण - टक्काजी, फसवेगिरी.

-हे दहा दोष टाळून “ सांच आणि मवाळ । मितळें आणि रसाळ । शब्द जैसे कळोळ । अमृताचे ॥ ” (ज्ञानेश्वरी, अ. १४-३७०) असें बोलवें. आधीं न बोलवें हें उत्तमोत्तम. मौनासारखी मौज नाही. इंग्रजीत ‘ मौन हें सोने आहे व भाषण हें रुपें आहे ’ अशा अर्थाची एक म्हण आहे. ‘ मौनं सर्वार्थसाधनम् ’ ही म्हणही मोठी शहाणपणाची आहे. ज्ञानाची सीमा मौनांत होत असल्यामुळे श्रुतीनेंही ईश्वराबद्दल ‘ नेति नेति ’ म्हणून मौनच धरलें आहे. मौन ही ब्रह्माची भाषा आहे. मौन हें आनंदाचें शिखर आहे. मौन हें स्वानुभवाचें माजघर आहे. मौन हें परमात्म्याचें राशिनांव असून ‘ स्तुति कांहीं न बोलणें ’ म्हणजे मौन हीच त्याची स्तुति आहे, असें ज्ञानोवारायांनीं म्हटलें आहे. तोंड उघडलें कीं चुकून एखादा शब्द निघेल व तो दुसऱ्याच्या चित्ताला खुपेल म्हणून मौन हेंच उत्तम. मौनानें काय साधत नाही ? व बोलून काय विघडत नाही ? बोलण्यानें प्रपंचांतही दगा वसतो व परमार्थही नासतो. रसना न आवरतां आल्यामुळे दुनियांत तिनें जेवढे अनर्थ केले आहेत तेवढे कोणत्याही दुसऱ्या इंद्रियानें केले नाहीत ! रसना आवरील तो जग पादाक्रांत करील ! रसना ज्याच्या स्वाधीन नाही त्याचे सर्व पराक्रम निष्फळ होतात. रसनेचीं कायें दोन. एक आहार व दुसरें भाषण. रसना न आवरल्यामुळे शरीरांत रोग व जगांत वैरी उत्पन्न होतात. म्हणून रसनाजय हा सर्व पराक्रमांत श्रेष्ठ आहे. ज्यानें रसनेचा आवेग सहन केला तो जगाला भारी आहे. तात्पर्य, रसना स्वाधीन ठेविली पाहिजे व बोलणेंच झाल्यास सत्य, मित, हितकर व रसाळ असेंच बोललें पाहिजे. वादांत रसना अनावर होते व अनर्थपरंपरा उभयपक्षास सोसावी लागते म्हणून रसनाजय साधून बोलवें. राजकारण, वाङ्मयव्यवहार इत्यादि कांहीं व्यवहार वादावांचून सुफलदायी होणार नाहीत हें म्हणणें खरें असलें, तरी ह्याही विषयावरील वादांत

बहुधा वरील दहाही दोष प्रधानपणें दिसत असल्यामुळे वादानें जगाचें अधिक नुकसानच झालें आहे. रसनाकिकर शंभर बोलले तरी त्यांचें सर्व कार्य एक रसनाजयी करील ह्यांत शंका नाही. ज्याचा रसनाजय झालेला नाही अशा शंभर विद्वानांनीं शंभर सभांत वाद-विवाद करूनही जो तत्त्वबोध होत नाही, तो रसनाजय केलेला एक पुरुष एका भाषणानें किंवा एका ग्रंथानें करूं शकतो ! जगांतले अत्यंत महत्त्वाचे सिद्धांत वादानें ठरले नाहीत. सत्यसिद्धांत शुद्धचित्त पुरुषाच्या हृदयांत अपाप आविर्भूत होतात व सर्व सिद्धांत जगाला असेच प्रेरित महात्म्यांकडून मिळालेले आहेत. सिद्धांताचें मिष करून विद्वान् लोक शब्दांचे भूस काढीत अहंकाराचा सैतान मात्र उभा करीत असतात. बरें, जगाला सिद्धांत सांगतांनाहि वादाची गरज नाही. वादानें जग सुधारलेलें नाही. भाषणानें, वादानें कोणी कोणाचें ऐकत नाही. जग आचरण पाहून सुधारतें तितकें उपदेश ऐकून सुधारत नाही. वादाचा इतरांवर कांहीं चांगला परिणाम होत नाही. ह्याप्रमाणे वादानें स्व-परहित कोणतेच साधत नसून अनहित मात्र अतिशय होतें म्हणून नारदांनीं “ वादो नावलंब्यः ” हा नियम सर्वासच घालून दिला आहे.

(७५) वादांत पडूं नये असें सांगितल्यानंतर नारदांनीं त्यास दोन कारणें पुढें केलीं आहेत. एक तर वादांत बाहुल्यावकाश असतो म्हणजे उभयपक्षीं पुष्कळसें बोलावयाला पुष्कळ जागा असते. “ ईश्वर आहे कीं नाही ” ह्या विषयावर दोन्ही वाजूंनीं दोघांनाही शब्दांचा कीस पाडून पुष्कळ बोलतां येईल; पण विचार केला तर ही गोष्ट वादाची का आहे ? स्वानुभवाची जी गोष्ट आहे ती वादानें का सिद्ध किंवा वाधित होणार आहे ? कोणता ईश्वरनिष्ठ पुरुष ह्या विषयावर वाद करावयास पुढें आला आहे ? आपल्या अंगचा अधिकार वाढवीत-वाढवीत गुपचिप जें हरिपद पटकावयाचें आहे तें वादांत अनुकूल-प्रतिकूल चर्चेंनं का मिळणार आहे ?

‘ मतांतरे शोधूं नका व तार्किकांचा संग टाका ’ म्हणून अधिकारयुक्त वाणीनें तुकोबांनीं कां सांगितलें आहे ? हा तर्काचा विषय नाही, तर्काला येथें प्रतिष्ठा नाही म्हणूनच ना ? स्वसंवेद्य, अनुभवरूप जी वस्तु आहे ती वादांत आणूं नये. आणाल तर शब्दांचे भारेच्या भारे पडतील, पण त्यांत सार कोठेंच हाताला लागणार नाही. वादांत न पडण्याचें दुसरें कारण नारदांनीं दिलें आहे तें अनियतत्व हें होय. वादांत नियमाचें मग बंधन राहत नाही. मोकटपणाच वाढतो. बरें, एखाद्या

प्रश्नाचा वादानें एकदां निकाल झाला, बहुमतानें झाला तरी सभेबाहेरचे लोक किंवा पुढील पिढ्यांचे लोक तो निर्णय मान्य करून पुन्हां वाद करणार नाहीत ह्याबद्दल तरी हमी कोण घेणार ? साक्षात् ब्रह्मदेवालाही ती घेतां येणार नाहीं. शिवाय अनंत वृत्तींचे अनंत लोक असल्यामुळें ह्या विचित्र जगांत सर्वच लोक एका नियमाच्या रेषेंत येऊन तेथें स्थिर राहतील ह्याची केव्हांही शाश्वती नाही. तात्पर्य स्वहित साधावयाचें तर वादांत पडूंच नये.



भक्तिशास्त्राचें मनन करावें व जेणेंकरून चित्तांत भक्तीचा उद्भव होईल अशीच कमें आचरावीत. सुख, दुःख, इच्छा, लाभ इत्यादिकांची पर्वा न करणारा काल भक्षण करण्यास उद्यत असतांना भगवद्भक्तीवांचून आयुष्याचा एक क्षणही व्यर्थ दवडूं नये. अहिंसा, सत्य, शौच, दया, आस्तिक्य इत्यादि उत्तम व आचरणीय गुणांचें परिपालन करावें; सर्वदा सर्वभावानें भगवंताचेंच चिंतन करावें; त्याचे गुणानुवादांत भक्त रंगून जाऊं लागला, कीं तो भक्तवत्सल भगवान् तात्काळ प्रत्यक्ष प्रकट होतो व आपल्या भक्तावर पूर्ण कृपा करितो. नारद म्हणतात कीं भगवत्प्राप्तीच्या सर्व साधनांत भक्तिच श्रेष्ठ आहे हें मी तीनवार (हातावर टाळी मारून) सत्य सांगतों.

स्पष्टीकरण

(७६) मार्गे नवव्या सूत्रांत ' लोकवेदेषु तदनुकूलचरणम् ' म्ह० लौकिक व वैदिक कमें जीं भक्तीला अनुकूल असतील तीं करावीत व इतर कर्माविषयीं उदासीन असावे म्हणून सांगितलें होतें तेंच ह्या सूत्रांत पुन्हां पर्यायानें सांगितलें आहे. " ज्याला भक्ति करावयाची त्याला ग्रंथ वाचावयाला पाहिजेत का हो ? त्याला कमें करावयाला पाहिजेत का हो ? " - असे प्रश्न नेहमीं विचारण्यांत येतात. ह्या प्रश्नांला नारदांनीं ह्या सूत्रांत उत्तर दिलें आहे. शास्त्राध्ययन व विद्याभ्यास हे कांहीं भक्तीचे भारक नाहीत. पुष्कळदा विद्येचा परिणाम अहंकारांत व छलवादांत झालेला दिसतो, पण हा विद्येचा दोष नसून अध्ययनावरोबर जें अनुपान घ्यावें लागतें तें न घेतल्याचा दोष आहे. मनुष्य विद्वान् झाला कीं त्यानें ज्याच्या-त्याच्यावर तांड टाकावें व जेव्हां-तेव्हां आखाड्यांत उडी घेऊन दंड ठोकून वादास उभें राहावें असें कांहीं नाही. ' विद्या विवादाय न, किंतु ज्ञानाय ' हें लक्ष्यांत ठेविलें पाहिजे. ' विद्या ददाति विनयं ' हा न्याय आहे. मग विद्या पचली नसेल तर अविनयच उत्पन्न होतो. " नको शास्त्र-अभ्यास व्युत्पत्ति मोठी । जडे गर्व-ताठा अभीमान पोटी ॥ " असें समर्थानीं म्हटलें आहे तें अनुभवसिद्धच आहे, पण ह्यामुळे मुळींच शास्त्राध्ययन नको असें होत नाही. म्हणूनच नारदांनीं ह्या सूत्रांत शास्त्राध्ययनाला मर्यादा घातली आहे. ते म्हणतात कीं भक्तिशास्त्राचें मनन करावें. ज्याला पांडित्य मिरवावयाला नको असेल व नारायणाच्या प्राप्तीचीच चाड असेल त्यानें इतर शास्त्रांच्या खटपटींत न पडतां नारायणाची भक्ति व भगवद्भक्तांच्या कथाच ज्यांत सांगितल्या आहेत अशा भक्तिशास्त्राचेंच अध्ययन करावें. सर्व साधु-संत गीता-भागवत वाचावयाला सांगतात तें ह्याचसाठीं. तुकोबारांयानीं सुद्धां कांहीं संतांचीं वचनें पाठ केलीं होती. अर्जुन, उद्धव, ध्रुव, प्रल्हाद, नारद, अजामेळ, बळी इत्यादि भक्तांच्या प्रेमळ कथा वाचून आपला भक्तिभाव जमत जातो. देव भक्तांच्या कसा सन्निध असतो, भक्तांचीं सांकडीं कशीं वारतो, त्यांना कसा धीर देतो, त्यांचा अंतर्बाह्य शत्रूपासून कसा सांभाळ करितो, बुद्धियोग देऊन त्यांना कैवल्यपद कसें देतो, हें भक्तकथा वाचतां-वाचतां व त्यांचें मनन करितां-करितां आपल्या लक्ष्यांत येतें व आपल्या चित्तांतल्या भक्तिभावाचें पोषण होतें. भक्तीचे प्रकार नऊ कां सांगितले आहेत व त्यांपैकीं कोणती भक्ति कोणीं कशी केली हें समजून येतें व आपल्याला काय

साध्य आहे ह्याचा निश्चय होतो, म्हणून भाविक साधकांनीं अन्य ग्रंथांच्या व साधनांच्या खटाटोपांत न पडतां भक्तिशास्त्राचेंच अध्ययन करावें व भक्तिप्रेमाचा चित्तांत विकास होईल अशीच कमें करावीत. कर्मकांड फार मोठें आहे व यथासांग कर्माचरण होणें दुर्घट आहे म्हणून ज्या-ज्या कर्मांची मोहर हरिप्राप्तीवर आहे तीं-तीं कमें करावीत व केवळ जड अशा कर्मांविषयी उदासीन राहावें. कर्मानें हरि जोडावयाचा आहे हें पळभरही विसरूं नये. कर्मांसाठीं, पळासाठीं, लौकिकासाठीं, इह-पर सुखासाठीं, कर्म करावयाचें नसून केवळ हरिप्राप्तीसाठीच कर्म करावयाचें आहे हें ध्यानांत ठेवून कर्माचरण करावें. चित्ताला परमपुरुषाची मोहोर लावून थावी व देह सविधिकर्माच्या स्वाधीन करावा. कमें चार प्रकारचीं आहेत. नित्य, नैमित्तिक, काम्य व निषिद्ध. यांपैकीं काम्य व निषिद्ध कमें करूं नयेत. नित्य-नैमित्तिक कमें करावीत. नित्य-नैमित्तिक कमें शास्त्रांनीं सांगितलीं आहेत व तीं अवश्य केलीं पाहिजेत ; पण तीं करितांना सुद्धां कवाईत बरोबर होते का नाहीं, लौकिक वाढतो कीं नाहीं इकडे लक्ष्य न देतां, हरिप्रेम मुख्यतः चित्तांत जमवावयाचें आहे ही दृष्टि कायम ठेवून कमें केलीं पाहिजेत. हा उद्देश न विसरतां किंवा हुना त्यावरच नजर ठेवून तीं केलीं पाहिजेत, तरच तीं तारक होतील. नाहीतर तीं अधिक जखडून टाकतील. साधु-संत कर्मठपणाचा निषेध करितात, पण कर्माचरणाचा निषेध करीत नाहीत. त्यांच्या वर्तनाची हातोटी साधली तर कर्म भक्तीचें मारक नसून साधकच आहे हें लक्षांत येईल. कर्मांच्या कचाट्यांत सांपडून कर्मभ्रष्ट होऊं नये. कर्म हें चित्तशुद्धीचें साधन आहे. तें टाकून चालणार नाहीं. पण तें साध्य नाही. त्यांतच सर्व कांहीं आहे इतकी कर्माची बडेजाव माजवूं नये. तात्पर्य हेंच कीं हरि हा साध्य आहे व त्याचें भक्तिप्रेम चित्तांत वाढत जाईल ह्या मोहरेवर साधकांनीं लक्ष्य ठेवून कर्माचरण करावें.

(७७) हरिभक्ति साध्य ठरली तरी ती पुढें-मागें केव्हांतरी सावकाशीनें करूं, म्हतारपणीं पेन्शन वगैरे घेतल्यावर करूं, अशा खुशालीवर न बसतां 'घडीनें घडी साथेकाची करावी' व मृत्यु 'आ' पसरून झडप घालावयाला टपून बसला आहे हें सर्वकाळ ध्यानांत ठेवून पळ-पळ हरिसेवेंत रंगत जावें. 'गृहीत इव केशेषु मृत्युना धर्ममाचरेत्' ह्याप्रमाणें परमार्थाची तांतडी करावी. म्हतारपण आल्यावर परमार्थ करूं, असें म्हणूं तर म्हतारपण येईलच ह्याची तरी काय

 शाश्वती आहे ! उद्यांची खात्री नाही असा तर हा अश्वत्थ - संसार - आहे, म्हणून
 'मरणाचें स्मरण असावें । हरिभक्तीस सादर व्हावें ।' असा साधु-संत बोध
 करीत असतात. पाहतां-पाहतां आयुष्य क्षरत जातें. फुटक्या मडक्यांतून पाणी
 झिरपत जातें तसें क्षण-क्षणां आयुष्य झरत आहे. नरदेह दुर्लभ आहे, तो हरि
 जोडल्यावांचून व्यर्थ जाऊं देऊं नये.

आयुर्नश्यति पश्यतां प्रतिदिनं याति क्षयं यौवनं

प्रत्यायांति गताः पुनर्न दिवसाः कालो जगद्भक्षकः ।

लक्ष्मीस्तोयतरंगभंगचपल विद्युच्चलं जीवितम्

तस्मान्मां शरणागतं शरणद ! त्वं रक्ष रक्षाधुना ॥ १ ॥

ह्याप्रमाणें श्रीहरीला शरण जावें. 'अनित्यमुखं लोकं इमं प्राप्य भजस्व
 मां' (गीता ९-३३) असें देव स्वमुखानें सांगत आहेत. (ह्या श्लोका-
 वरील श्रीज्ञानोबारायांचें भाष्य अवश्य वाचावें.) " जेथें चडूंकडे जळत
 वणवा । तेथुनि न निगिजे केविं पांडवा । तेविं लोकां येऊनि सोपद्रवा ।
 केविं न भजिजे मातें ? ॥ ४९२ ॥ अगा मातें न भजावयालागीं । कवण
 बळ पां आपुलिये अंगीं । काई घरीं कीं भोगीं । निश्चिती केली ? ॥ ४९३ ॥
 नातरी विद्या कीं वयसा । यया प्राणियांसि हा ऐसा । भज न भजतां भरंवसा ।
 सुखाचा कोण ? ॥ ४९४ ॥ मृत्युलोकीं सुखाची कहाणी । ऐकिजेल कवणाचिये
 श्रवणीं ? । कैची सुखनिद्रा आंथरुणीं । इंगळांच्या ॥ ५०१ ॥ तरि शडझडोनि
 वहिला निघ । इये भक्तीचिये वाटा लग । जिया पावसी अव्यंग । निजधाम माझें
 ॥ ५१६ ॥ " असो. अशा प्रकारें सर्व साधु-संतांनीं जीवांच्या डोळ्यांवरील
 झांपड काढून त्यांना जागें करण्याचा फार प्रयत्न केला आहे. " काळाचेही
 काळ । आम्ही विठोबाचे लडिवाळ ॥ " म्हणून गरजणाऱ्या भक्तशिरोमणीचा
 एकच अभंग येथें देतो-

१

क्षणा क्षणा हाचि करावा विचार । तरावया पार भवसिंधु ॥ १ ॥

नाशिवंत देह जाणा रे सकळ । आयुष्य खातो काळ सावधान ॥ ध्रु० ॥

संतसमागमीं धरुनि आवडी । करावी तांतडी परमार्थी ॥ २ ॥

तुका म्हणे इहलोकींच्या वेव्हारें । नये डोळे धुरें भरोनि राहों ॥ ३ ॥

(७८) भक्ताला कोणतीं विरुद्धे घेतलीं पाहिजेत हैं नारदांनीं ह्या सूत्रांत सांगितलें आहे. अहिंसा, सत्य, शौच, दया, आस्तिक्य इत्यादि चारित्र्ये भक्तांनीं अवश्य पाळलीं पाहिजेत असें हैं सूत्र म्हणतें. अर्थात् हीं सिद्धांचीं स्वाभाविक लक्षणें असून साधकांनीं त्यांचा जपून अभ्यास करावयाचा आहे. ह्या गुणांचा सिद्धांच्या अंगीं सहज आविर्भाव झालेला असतो व साधकांना हे गुण कित्यासारखे पुढें ठेवून गिरवावयाचे असतात. साधूंचे कित्येक गुण एकमेकांशीं मिळते नसतात, साधू कांहीं एकासारखे एक नसतात. साधूंचें अंतरंग पाहावयाचें असतें, त्यांच्या बहिरंगाकडे पाहण्याचें आपणांस कारण नाही, असें लोक पुष्कळदा म्हणतात, आणि हैं कांहीं अशीं खरेही आहे. तथापि कांहीं गुण असे आहेत कीं ते साधूंच्या अंगीं अवश्य असतातच, किंवाहुना ते नसतील तर साधूंच्या मंडळांतून त्यास बाहेर काढण्यास कांहीं हरकत नाही. अहिंसा, सत्य, शौच, दया व आस्तिक्य हैं गुणपंचक ज्याच्या अंगीं नाही तो साधुक नव्हे, व हैं अंगीं आणण्याचा जो कळकळीनें प्रयत्न करित नाही तो साधकच नव्हे, असेंही म्हणण्यास कांहीं प्रत्यवाय दिसत नाही. हे पांच गुण प्रधान असून ते भक्ताच्या अंगीं असलेच पाहिजेत. हरिप्रेम हा भक्ताचा स्वधर्म आहे व हे पांच गुण ही भक्ताची नीति आहे. भक्ताच्या ठिकाणीं धर्म व नीति दोन्ही परिपूर्ण असतात. पक्ष्याचे जसे दोन पंख, नदीचीं जशीं दोन तीरे, मनुष्याचे जसे दोन हात, त्याप्रमाणें भक्ताला धर्म व नीति हीं दोन्हीही पाहिजेत. नीतीचा ढिला मनुष्य धर्मवंत असूं शकत नाही. नीति हा धर्माचा पाया आहे. परमार्थप्रासादाचा नीति हा पाया असून धर्म हा कळस आहे. धर्म जीव-परमात्म्याचें ऐक्य करितो व नीति मनुष्यां-मनुष्यांचे संबंध चोख राखते. आपले आपल्याशीं, धर्मपत्नीशीं, पुत्रांशीं, आतेष्टांशीं व शेजाऱ्यां-पाजाऱ्यांशीं जे संबंध येतात त्या सर्व संबंधांत यथाशास्त्र यथान्याय वर्तन करणें ही नीति; व अशा प्रकारें वर्तन करून शुद्धचित्त होऊन हरि जोडणें हा धर्म. धर्म नीतीहून श्रेष्ठ आहे, म्हणून क्वचित् प्रसंगीं धर्माकरितां गौण नीतिबंध दिले केलेले चालतात. 'हरी जोडे ते करावे अधर्म' असें तुकोबांनीं म्हटलें आहे. देवाच्या प्राप्तीसाठीं अधर्म घडले, नीतिबंध दिले झाले तरी चालतात; पण हा नित्यनियम नाही, हे अपवाद आहेत. 'नारायणीं जेणें घडे अंतराय' ह्या अभंगांत तुकोबांनीं सांगितलें आहे कीं हरि-प्राप्तीमध्ये आई-बाप जर विघ्न करतील तर त्यांचासुद्धां त्याग करावा. प्रव्हादानें जनकाचा, विभीषणानें बंधूचा, भरतानें राज्याचा व मातेचा त्याग केला, पण हा त्याग नारायणासाठीं असल्यामुळें पापावह नाही. गोपी तर पातिव्रत्यधर्म

 विसरून हरिरंजीं रंगल्या. पण 'सर्व धर्म हरीचे पाय' अशी निष्ठा या सर्वांची असल्यामुळे व त्यांनीं हरिप्रीत्यर्थ बाप, बंधू, माता व पति यांचा त्याग केला असल्यामुळे हे त्रिभुवनाला बंद झाले. वस्तुतः पुत्रधर्म, बंधुधर्म, पतिधर्म हे नीतीचे अवश्य भाग असल्यामुळे अवश्य आचरणीय आहेत, तथापि श्रुति व स्मृति यांच्यांत विरोध असल्यास श्रुतीचा स्वीकार करावा असा जसा न्याय आहे, त्याप्रमाणेच धर्म व नीति यांचा विरोध आल्यास धर्माचाच अंगीकार करावा असे भक्तसंमत तत्त्व आहे. पण विरोधाचा प्रकार जेथे नसेल तेथे धर्म व नीति यांचे साहचर्यच अवश्य आहे. भरताने आईचा अधिक्षेप केला तसा प्रत्येक पुत्राने करावा अशी नीति नाही, पण भरताच्या अधिक्षेपांत निर्लोभ रामप्रीति उज्ज्वल असल्यामुळे त्याचा तो अधिक्षेपही जगाच्या कौतुकाला कारण झाला आहे. 'तेजीयसां न दोषाय' हा कायदाही विचारणीय आहे. थोरांचा उपदेशच सामान्य जनांना सेव्य आहे. त्यांचा पराक्रम ज्यांच्यांत नाही त्यांनीं त्यांच्या वैगुण्याचे उदाहरण पुढे करण्यांत अर्थ नाही. वृद्ध नाथांनीं आज्ञा-आजीना बालवयांत सोडून दिले व समर्थ मातेला दुःखांत टाकून तपाला निघून गेले, तथापि त्यांनीं ह्या दोषाची अनंतपटीने भरपाई केली. त्यांनीं श्रीहरीचे पाय जोडले आणि आपला व जगाचा उद्धार केला. असा पराक्रम अंगांत नसता आई-वार्पांचा त्याग करणे ही नीति नाही. तुकोबांनीं बायका-पोरांचा प्रपंच नीट केला नाही व पतिधर्म जागविला नाही असा त्यांचेवर कित्येकांचा आक्षेप आहे, यालाही हेंच उत्तर आहे. त्यांनीं प्रपंचाकडे दुर्लक्ष्य केले असले तरी भंडारा डोंगरावर अखंड हरीचे चिंतन करून विश्वाच्या प्रपंचाचे सोने केले व धर्मरहस्य जाणून जगाला शिकविले, ह्या त्यांच्या महत्कृतीपुढे वरील दोष 'पर्वतापुढे मोहरी' ह्या न्यायाने नाहीसाच होतो. बायका-पोरांचा प्रपंच थाटाने करण्याचे श्रेय मिळविणारे पुष्कळ आहेत ! "सर्वरंभाहि दोषेण धूमेनाग्नि-रिवावृताः" हा न्याय असल्यामुळे अगदीं निर्दोष असे कोणतेच कर्म नाही; म्हणून अल्पहानि सोसून महत्प्रभ जोडण्यांत खरा पराक्रम आहे. थोरांच्या चरित्रांत हेंच तत्त्व सांपडते; आणि महत्प्रभ श्रीहरिपदप्राप्ति हाच असल्यामुळे त्यासाठी प्रपंचाच्या अल्पहानीची भक्त पर्वा करीत नाहीत. सर्व गुणागुण, सर्व पाप-पुण्य, सर्व विधि-निषेध श्रीहरीच्या पार्यां दग्ध होत असल्यामुळे श्रीहरीचे पाय जोडण्यांत पुरुषार्थप्राप्तीचे फळ प्राप्त होते. असो. ह्याप्रमाणे धर्म-नीतिसंबंधाचे सार

आहे. तथापि साधकानें नीतिधर्म चोख पाळणें व शुद्धाचरण ठेवणें हें अत्यवश्य आहे. वर सांगितलेल्या अहिंसा-सत्य-शौचादि गुणांचीं लक्षणें काय आहेत तीं आतां क्रमानें पाहूं—

(१) अहिंसा : कायेनें, वाचेनें, व मनानें कोणाही जीवाची हिंसा न करणें. कायेनें कोणाला ताडनादि करूं नये. वाचेनें कोणाला दुःख होईल असें बोलूं नये व मनानें कोणाचा घात-पात इच्छूं नये, हें अहिंसेचें सामान्य तत्त्व आहे. हें निषेधार्थी लक्षण झालें. पण आतां विधायक लक्षण ऐका. “ आणि जगाचिया सुखोद्देशें । शखीर-वाचा-मानसें । राहाटणें तें अहिंसे । रूप जाणा ॥ ११४ ॥ ” (ज्ञानेश्वरी अध्याय १६) जगाच्या सुखोद्देशानें म्हणजे जग सुखी असावें अशा उद्देशानें काया-वाचा-मनानें वागणें हें अहिंसेचें रूप आहे. ‘ दुःख नेदूनि सुख देणें । या नांव अहिंसा म्हणणें । ’ असें नाथांनींही अहिंसेचें लक्षण केलें आहे. ‘ कोणाही जीवाचा न षडो मत्सर ’ ही अहिंसाबुद्धिच. चालावें कसें, बोलावें कसें, पाहावें कसें इत्यादि अहिंसेच्या प्रकारांचें वर्णन ज्ञानेश्वरीत १३व्या अध्यायांतील ७व्या श्लोकांतील ‘ अहिंसा ’ ह्या पदावरील व्याख्यानांत समग्र पाहावें.

(२) सत्य : ऐकल्याबरोबर कानाला गोड लागावें आणि संदेह फेडावा असें जें अविकार बोलणें तें सत्य, अशी ज्ञानोबारायांनीं सत्याची मनोहर व्याख्या केली आहे ! ‘ तेज परी शीतळ शशांकाचें ’ असा एक दृष्टांतही त्यांनीं दिला आहे. प्रकाश देते आणि अंगाला शीतळही लागते असा चंद्रिकेचा धर्म आहे, तसाच भक्ताच्या सत्यभाषणाचा असतो. सत्य बोलावयाचें म्हणजे कठोरच बोललें पाहिजे अशी कित्येकांची भ्रामक समजूत असते. दुसऱ्याला तोडून टाकून बोलेल तो सत्यवक्ता असें नव्हे. बोलणें ‘ अविकार ’ पाहिजे. द्वेष, मत्सर, निंदा इत्यादिकांचा उग्रवास वाचेल तो येऊं नये. बोलणें खरें असावें, हितकर असावें, मृदु असावें, अविकार असावें, ह्याचेंच नांव सत्य. “ किंबहुना प्रियपणें । कोणातेही झकजं नेणें । यथार्थ तरी खुपणें । नाहीं कवणा ॥ ” (ज्ञानेश्वरी, १६-१२०) मन आणि वाचा या दोहीला हा असत्याचा मल न लागणें ह्याचेंच नांव सत्य, असें नाथराय सत्याचें लक्षण सांगतात. “ निंदा आणि नरस्तवन । कदा मिथ्या न बोले वचन । वाचा अनसुट धरणें जाण । संपूर्ण सत्य या नांव ॥ ” (एकनाथी भागवत १७-२३९). कोणाही मनुष्याविषयीं वरें बोलवयाचें असो वा वाईट

बोलावयाचें असो, त्या दोन्ही प्रसंगीं मिथ्या म्ह० अतिशयोक्तीनें न बोलणें व वाचा लगामीं ठेवणें हें संपूर्ण सत्य होय, 'असें नाथरायांनीं बरील ओंवीत खुबीनें सांगितलें आहे. सत्याचें गौरव पुष्कळांनींच केलें आहे. बहुत उतारे देतां ग्रंथ-विस्तार फार होईल. "सत्यापरता नाहीं धर्म । सत्य तेंचि परब्रह्म । सत्यापाशीं पुरुषोत्तम । सर्वकाळ तिष्ठत ॥" —मुक्तेश्वर. 'नरो वा कुंजरो वा' म्हणून देवा-साठीं धर्मराज एकवार खोटें बोलले तर त्यांचा आंगठा गळाला ही गोष्ट प्रसिद्ध आहे.

(३) शौच : शौच म्ह० शुचिता, निर्मळपणा. आंत निर्मळ आणि बाहेर निर्मळ. आंत विचारानें म्ह० ब्रह्मचिंतनानें वा हरिध्यानानें शुचिर्भूत व बाहेर निष्काम स्वधर्मकर्मानुष्ठानानें शुचिर्भूत असा जो पुरुष त्याचे ठिकाणीं शौच हा गुण आहे असें समजावें. शुद्ध कनकाच्या भांड्यांत गंगोदक ठेविल्याप्रमाणें अंतर्बाह्य शुचि-र्भूतत्व असावें. "आतां निर्वाळुनि कनकें । भरिला गांगपीयूखें । तया कलशाच्या सारिखें । शौच असे ॥ १९७ ॥ जे आंगीं निष्काम आचार । जीवीं विवेक साचार । तो सबाह्य घडला आकार । शुचित्वाचाचि ॥ १९८ ॥" (ज्ञानेश्वरी, अ० १६). रत्नाप्रमाणें आंत-बाहेर चोखाळ असणें ह्याचें नांव शौच. 'बाहेरीं कमें क्षाळला । भीतरीं ज्ञानें उजळला ।' असें ज्ञानोबारायांनीं अन्यथ म्हटलें आहे.

(४) दया : दुसऱ्याचें दुःख पाहून मन कळवळणें व लहान-थोर किंवा अधमोत्तम हा विचार मनांत न आणितां तें दूर करण्यास झटणें ही दया होय. 'भूतांची दया हें भांडवल संतां । आपुलिया ममता नाहीं देहीं ॥' ही तुकोबारायांची उक्ति प्रसिद्धच आहे. संत हे भूतदयेचे सागर असतात. जीव भवार्णवांत बुडतात हें पाहून त्यांचें चित्त द्रवतें व 'येतो हिताचा कळवळा । पडती हातीं म्हणोनि काळा ।' ! ज्ञानोबाराय म्हणतात— "आतां दया ते ऐसी । पूर्णचंद्रिका जैसी । निववितां न कडसी । साने थोर ॥ १५४ ॥ तैसें दुःखिताचें शिणणें । हरितां सकणवपणें । उत्तमाधम नेणें । विवंचू गा ॥ १५५ ॥" (ज्ञाने० १६). पाय शीतळ तर डोळे शीतळ, पायांची आग झाली तर डोळ्यांची आग होते, त्या-प्रमाणें दयाळु पुरुष दुसऱ्याचें सुख पाहून सुखावतो व दुसऱ्याच्या दुःखानें दुःखी होतो. "नवल कृपाळुत्वाचें चित्त । जीवाचा जीव जीवीं सूत । दुःख हिरोनि सुख देत । कृपा अद्भुत तयापरीं ॥ ८३३ ॥" (एकनाथी भागवत, अ० ११) दुसऱ्या जीवांचे जीव आपल्या जीवांत घालून त्यांशीं एकजीव होऊन जाणें,

 हें दयेचें लक्षण होय. दामाजीपंत, एकनाथ महाराज, अहिल्याबाई होळकरीण, हीं नांवें उच्चारितांच दया म्हणजे काय तें कळणार आहे; कारण त्यांचीं चरित्रें म्हणजे प्रत्यक्ष दयेचींच निर-निराळीं उज्ज्वल रूपें कशीं आहेत तें लोकांत सुप्रसिद्धच आहे.

(५) आस्तिक्य : ईश्वरावर व शास्त्रावर पूर्ण निष्ठा ह्याचें नांव आस्तिक्य. अस्ति म्ह० आहे असा भाव, ह्याचें नांव आस्तिक्य. देव आहे, देव दयाळु व परमसमर्थ आहे, तो भक्ताचें सांकडें निवारतो व माझ्या आंत-बाहेर तोच खेळत असून माझ्या कल्याणास्तव तो मला योग्य मार्ग दाखवून माझें आत्यंतिक हित करितो, असा अचल भाव असणें हें आस्तिक्य होय. ह्याला बाह्य प्रमाणाची गरज नसते. शास्त्रप्रमाणाची व प्रतिपादनाची ह्याला जरूरी नसते. वत्स जसें मातेकडे स्वभावतः धांवतें, त्याप्रमाणें स्वयंसिद्ध प्रेमानें चित्तवृत्ति देवाकडे धांवणें ह्याचेंच नांव आस्तिक्य. “ देवाविण कांहीं नाहीं । ऐसें बोलती सर्वही । परंतु त्यांची निष्ठा कांहीं । तैसीच नसे ॥ ” असें समर्थानीं जगाची राहाटी पाहून म्हटलें आहे. सर्वच आपण आस्तिक आहोंत असें म्हणतों व देखो-वेखीनें दाखवितों; पण प्रव्हादाची आस्तिक्यबुद्धि ही खरी होय. जळीं, स्थळीं, काष्ठीं, पापाणीं नारायण भरला आहे व तोच माझ्यांत असून मला हलवतो, बोलवतो, असा त्याचा अचल भाव असल्यामुळें त्याला दिलेलें विषही अमृत झालें, अग्नि शीतळ झाला व पाणीही त्याला बुडवूं शकलें नाहीं. तुकोबांच्या वह्या पाण्यांत राखून देवानें आपलें अस्तित्व आणखी एकवार जगाच्या निदर्शनास आणिलें.

असो. नारदांच्या सूत्रांतील अहिंसा, सत्य, शौच, दया व आस्तिक्य या पांच पदांचें येथवर विवरण केलें. ‘आदि’ पदावरून हे पांच गुण मुख्य असून बाकीच्या अनेक गुणांचीही अपेक्षा सूचित केलेली आहे. ‘अहिंसा-सत्यशौचदयास्तिक्यादि चारिण्याणि परिपालनीयानि ’ ह्याप्रमाणें नारदांनीं भक्ताला सहज व साधकाला अवश्य आचरणीय अशा नीतिधर्माचें वर्णन करून सांगितलें आहे. हे नीतिधर्म सर्व वर्णांना आदरणीय आहेत. श्रीव्यासांनीं भागवतांतही (स्कंध ११, अ० १७) म्हटलें आहे—

अहिंसासत्यमस्तेयमक्रोधलोभता ।

भूतप्रियहितेहा च धर्मोऽयं सार्ववर्णिकः ॥ २१ ॥

यांतील अहिंसा, सत्य, भूतप्रियहितेहा म्हणजे भूतमात्रांच्या कल्याणाची आवड ऊर्फ दया हीं तीन पदे नारदसूत्रांप्रमाणेच असून अकामक्रोधलोभता म्हणजे काम, क्रोध व लोभ या त्रयीपासून मुक्तता हेंच शौच असा अर्थ घेतला व आस्तिक्य आणखी समजलें म्हणजे वरील सूत्रच तयार होतें ! हे पूर्ण भक्तांच्या अंगचे सहजगुण मुमुक्षु-साधकांनीं निरंतर डोळ्यांपुढें ठेवून आचरणांत आणण्यास मनोभावें झटवें म्हणजे नारायण कृपा करील. हेंच पुढील सूत्रांत नारद सांगतात.

(७९-८१) सर्व प्रकारच्या चिंता सोडून सर्वकाळ सर्वभावानें भगवंताचेच चिंतन करावें; कारण त्याचे गुण गातां-गातां तन्मयता प्राप्त होते व भगवान् साक्षात् प्रकट होऊन भक्तांवर पूर्ण अनुग्रह करितात, असें नारदांनीं या दोन सूत्रांत सांगितलें आहे. नारदांचें हें भक्तीचें आख्यान संपत आलें आहे तेव्हां त्यांनीं भगवान् साक्षात् प्रकट होऊन भक्तांवर अनुग्रह करितात, हें स्वानुभवाच्या दिव्य वाणीनें येथें सांगितलें आहे व ' देव मला कधीं भेटेल ' अशी तळमळ करणाऱ्या मुमुक्षु-साधकांना आपल्या अमृतवाणीनें आश्वासन दिलें आहे. ' आविर्भवति ' ह्या पदानें देव सगुणरूपानें दर्शन देतात असें सुचविलें आहे. देव सगुण आहे व निर्गुण आहे, दोन्हीहि देवाचींच अंगें आहेत हें यद्यपि खरें आहे, तरी भक्तांना देवाच्या सगुणरूपाचाच ध्यास असतो; व सगुण-दर्शनावांचून भक्तांची भूक शमलेली नाही. नारदांनीं स्वतः प्रल्हाद-ध्रुवादिकांना देवाच्या सगुणरूपाचेंच ध्यान देऊन सगुणदर्शन घडविलें आहे व ते स्वतः सगुणाचेच उपासक आहेत. ध्रुवाला त्यांनीं ' ॐ नमो भगवते वासुदेवाय ' ह्या द्वादशाक्षरी मंत्राचा उपदेश दिला, व " श्रीवत्सांकं घनश्यामं पुरुषं वन-मालिनम् । शंखचक्रगदापद्मैरभिव्यक्तचतुर्भुजम् ॥ " (श्रीभागवत, स्कंध ४ अ० ८ पाहा.) अशा भगवान् विष्णूचें ध्यान करावयास शिकविलें, आणि भगवान् साक्षात् प्रकटही झाले. असे अनेक भक्तांचे अनुभव आहेत. भगवंताचें प्रकट होणें दोन प्रकारांनीं होतें. ' परित्राणाय साधूनां विनाशाय च दुष्कृताम् ' राम-कृष्णादि अवतार घेऊन कांहीं मर्यादित कालपर्यंत भूलोकावर राहतात. हे बहुजनकल्याणार्थ अवतार झालेले असतात. त्याचप्रमाणें ध्रुव, प्रल्हाद, नामदेव, रामदास, एकनाथ, नरसी मेहता, कृष्णचैतन्य, तुकाराम इत्यादि भक्तांना व्यक्तिशः देवाच्या सगुणरूपाचें दर्शन झालेलें आहे. एकच उदाहरण घेतों.

तुकाराममहाराजांच्या वह्या रामेश्वरभट्टांनीं इंद्रायणीच्या डोहांत बुडविल्या, तेव्हां भगवंतांनीं बालवेषानें—श्रीकृष्णरूपानें त्यांस प्रत्यक्ष दर्शन दिलें, ह्याबद्दल तुकोबारायांची स्वतःची साक्ष आहे. (ह्याबद्दल विशेष स्पष्ट विवेचन माझ्या 'श्रीतुकाराममहाराजांच्या चरित्रा'त आलेलें आहे. पृ. ३५७-३५९ पाहा.)

१४ भक्तीचे अकरा प्रकार

॥ ॐ नमो भगवते वासुदेवाय ॥ ॐ नमो भगवते वासुदेवाय ॥ ॐ नमो भगवते वासुदेवाय ॥

गुणमाहात्म्यासक्ति-रूपासक्ति-पूजासक्ति-स्मरणासक्ति-दासासक्ति-
सख्यासक्ति - कांतासक्ति - वात्सल्यासक्ति - आत्मनिवेदनासक्ति-
तन्मयतासक्ति - परमविरहासक्ति - रूपा एकधाप्येकादशधा
भवति ॥ ८२ ॥

स्पष्टीकरण

(८२) ही भक्ति एकरूप असून अकरा प्रकारची होते. एकच पाणी वेग-वेगळ्या कुंडांतून वाहलें म्हणजे कुंडाच्या आकृतिविशेषावरून भिन्न-भिन्न नांवें मिळालीं तरी जीवन एकच असतें, त्याप्रमाणें भक्तीचे प्रकार अकरा सांगितले आहेत, तरी सर्वांतून प्रेमाचेंच जीवन एकच वाहतें. एका इमारतीचे आठ दिशांनीं फोटो घेतले कीं आठ चित्रें वर-वर पाहणारास वेग-वेगळीं दिसतात, तरी सर्व मिळून इमारत एकच. तसाच बहुविध भक्तीचा प्रकार आहे. श्रीरामचंद्राकडे दशरथ पुत्रभावानें पाहत, वशिष्ठ परमात्मभावानें पाहत, भरत-लक्ष्मण बंधुभावानें पाहत, सीता पतिभावानें पाही, मारुतिराय स्वामिभावानें पाहत, प्रजा राजा ह्या दृष्टीनें पाही; पण सर्वांच्या हृदयांतलें रामाचें प्रेम एकच होतें. हाच प्रकार भक्तीचा आहे. कोणी भगवंताचे दया-सामर्थ्यादि गुण पाहून भुलतो; कोणी भगवंताचें 'मुरलीधर बन्सीवाला' असलें रूप पाहून भुलतो; कोणी 'पुजून देव पाहिजे' ह्याप्रमाणें पूजा करून देवाची मूर्ति पाहून तन्मय होतो; कोणी अखंड चिंतन व नाम-स्मरण ह्यांतच रंगून जातो, कोणी सेवकभाव सांभाळून सेवा किंवा अर्चन-वंदनादि करण्यांतच धन्यता मानतो; कोणी सख्यभक्ति करितो; कोणी गोपींसारखी कांताभक्ति करितो; कोणी यशोदेसारखी वात्सल्यभक्ति करितो; कोणी आत्मनिवेदन करून किंवा विरहदुःखी होऊन कृतार्थ होतो; जो तो आपापल्या प्रकृतिधर्मा-प्रमाणें किंवा आवडीप्रमाणें भक्ति करितो, पण हे सर्व भगवंताचे भक्तच असून यांपैकीं अमुक प्रकार उच्च किंवा अमुक नीच असा कांहीं एक भेदभाव नाही. 'उदाराः सर्व एवैते' हें लक्ष्यांत ठेवावें. आपला एक प्रकार निवडावा, बाकीच्या प्रकारांतील सुखही यथाकाल भोगावें. " एक अंतरीं निश्चळ । जें निहाळितां केवळ । विसरले सकळ । संसारजात ॥ १७२ ॥ एकां गुणानुवाद करितां ।

 उपरति होउनि चित्ता । निरवधि तल्लीनता । निरंतर ॥ १७३ ॥ एक ऐकतांचि
 निवाले । ते देहभार्वी सांडिले । एक अनुभवे पातले । तद्रूपता ॥ १७४ ॥ ”
 असें ज्ञानोबारायांनीं ‘आश्चर्यवत्’ (गीता २-२९) ह्या श्लोकाच्या टीकेत म्हटलें
 आहे. कोणी ‘पश्यति’, कोणी ‘वदति’, कोणी ‘शृणोति’, पण सर्व आश्चर्यानें –
 आनंदोल्लासानेंच देवाचा विचार करितात. रुचिवैचित्र्यामुळें पंथ भिन्न असले तरी
 ‘नृणामेको गम्यस्त्वमसि पयसामर्णव इव’ असें ‘महिम्नस्तोत्रां’ त म्हटलें आहे.
 ‘पयसामर्णव इव’ हाच महिम्नांतील दृष्टांत ज्ञानोबारायांच्या वाणीनें सांगावयाचा
 म्हणजे- “ जैसे सरिताओघ समस्त । समुद्रामार्जी मिळत । परि माघौते न समात ।
 परतले नाहीं ॥ १७५ ॥ ” –असें म्हटलें पाहिजे. असो. नारदांनीं वरील सूत्रांत
 भक्तीचे अकरा प्रकार सांगितले आहेत ते भागवतग्रंथांत सांगितलेल्या नवविधा
 भक्तीसारखेच आहेत. हिरण्यकशिपूनें प्रल्हादास विचारिलें कीं ‘ बाळा ! तूं
 गुरुपासून काय शिकलास ? ’ तेव्हां भक्तशिरोमणि प्रल्हाद म्हणाले-

श्रवणं कीर्तनं विष्णोः स्मरणं पादसेवनम् ।

अर्चनं वंदनं दास्यं सख्यमात्मनिवेदनम् ॥ २३ ॥

इति पुंसाऽर्पिता विष्णौ भक्तिश्चेन्नवलक्षणा ।

क्रियते भगवत्यद्धा तन्मन्येऽधीतमुत्तमम् ॥ २४ ॥

—श्रीभागवत, स्कंध ७ अ० ५.

—म्हणजे प्रल्हाद म्हणाला, “ विष्णूचें श्रवण, कीर्तन, स्मरण, चरणसेवन, पूजन,
 वंदन, दास्य, सख्य व आत्मनिवेदन अशी भगवंतांची नवविधा भक्ति निष्काम
 प्रेमानें जेणेंकरून घडेल तें अध्ययन (शिक्षण) उत्तम होय असें मी समजतों. ”
 ह्या नवविधा भक्तीचें सरळ व सरस विवरण समर्थोच्या ‘दासबोधां’त चौथ्या
 दशकांत केलें आहे तें जरूर पाहावें. नवविधाभक्तीनें किंबहुना कोणत्याही
 एका भक्तीनें अनेक जीव तरलेले आहेत. परिक्षितिराजा श्रवणभक्तीनें तरला,
 शुकाचार्य कीर्तनभक्तीनें तरले, प्रल्हाद स्मरणानें तरला, लक्ष्मी पादसेवनानें,
 पृथुराजा पूजनानें, अक्रूर वंदनानें, मारुतिराय दास्यानें, अर्जुन सख्यानें, बलि
 आत्मनिवेदनभक्तीनें ह्याप्रमाणें कोणत्याही एका भक्तीच्या उत्कर्षानेंही असे
 अनंत जीव तरले आहेत.

अभिमन्युसुतो मुक्तिं गतः श्रवणतो हरेः ।

शुकस्तु कीर्तनादेव प्रल्हादः स्मरणेन च ॥ १ ॥

पादसेवनतो लक्ष्मीः पृथुः पूजनमात्रतः ।

अभिवंदनतोऽकूरो दास्येनांजनिकासुतः ।

सख्यत्वेनार्जुनो राजा बलिस्त्वात्मनिवेदनात् ॥ २ ॥

भगवंतावर अचल प्रेम ठेविल्याने भक्त उद्धरून जातोच, पण काम-द्वेष-मत्सरादि कोणत्याही वृत्तीत ओघ भगवंताकडे वळविल्यानेही अनेक दुष्ट व पामर उद्धरून गेले आहेत !

“कामाद्वेषाद्भयात्स्नेहाद्यथा भक्त्येश्वरे मनः ।

आवेश्य तदघं हित्वा बहवस्तद्रतिं गताः ॥ २९ ॥

गौप्यः कामाद्भयात्कंसो द्वेषाच्चैद्यादयोः नृपा ।

संबन्धादृष्णयः स्नेहाद्ययं भक्त्या वयं प्रभो ॥ ३० ॥”

—श्रीभागवत, स्कंध ७ अ० १.

अर्थ : “जसे भक्तीने तसेच, काम, द्वेष, भय, स्नेह, या विकारामुळेही देवाच्या ठिकाणी मन लाविल्याने निष्पाप होऊन अनेक पुरुष तरले आहेत. कामामुळे—अर्थात् कांतासक्तिभक्तीने—गोपी तरल्या, कंस भीतीने, चैद्यादि राजे द्वेषाने, यादव संबंधामुळे, तुम्ही स्नेहाने व आम्ही (नारद परीक्षितीस सांगतात) भक्तीने तरले आहोत.” या श्लोकांचा बरोबर असाच भावार्थ ज्ञानोबारायांनी ज्ञानेश्वरीत उतरून दिलेला आहे. “हेंचि कवणें एके मिसें । चित्त माझे ठायीं प्रवेशे । येतुलें हो मग आपैसें । मीचि होणें असे ॥ ४६३ ॥ अगा बरी फोडावयाचिलार्गी । लोहो मिळो कां परिसाचे अंगी । कां जे मिळतिये प्रसंगी । सोनेचि होईल ॥ ४६४ ॥ पाहे पा वल्लभाचेनि व्याजें । तिया ब्रजांगनाचि निजें । मज मिनलिया काय माझें । स्वरूप नव्हती ! ॥ ४६५ ॥ ना तरी भयाचेनि मिसें । मातें न पविजेचि काय कसें । कीं अखंड वैरवशें । चैद्यादिकीं ? ॥ ४६६ ॥ अगा सोयरेपणेंचि पांडवा । माझें सायुज्य यादवा । कीं ममत्वे वसुदेवादिकां सकळां ॥ ४६७ ॥ नारदा ध्रुवा अकूरा । शुका हन सनत्कुमारा । ह्यां भक्ती मी धनुर्धरा । प्राप्य जैसा ॥ ४६८ ॥ तैसाचि गोपिकांसि कामें । तया कंसा मयसंभ्रमें । येरां घातकां मनोधमें । शिशुपाळादिकां ॥ ४६९ ॥” (ज्ञानेश्वरी, अ० ९).

या ओंव्या ज्ञानेश्वरमहाराज मुखानें बोलत असतां बरील भागवतांतील श्लोकच त्यांच्या डोळ्यांपुढें स्पष्ट होते असें कोणीही कबूल करील ! बरील

दृष्टांताचा भावार्थ जसा श्रीव्यासांनीं ‘तस्मात्केनाप्युपायेन मनः कृष्णे निवेशयत्’ (७-१-३१) ह्याप्रमाणे काढला आहे तसाच ज्ञानोबारायांनीं काढला आहे—
“अगा मी एकलाणीचें खागे । मज येवों ये भलतेनि मागें । भक्ति कां विषय-
विरागें । अथवा वैरें ॥ ४७० ॥ म्हणोनि पार्था पाहीं । प्रवेशावया माझिया ठायीं ।
उपायांची नाहीं । वाणी येथ ॥ ४७१ ॥ आणि भलतिया जाति जन्मावें । मग
भजिजे कां विरोधावें । परि भक्ता कां वैरिया व्हावें । माझियाचि ॥ ४७२ ॥
यालागीं पापयोनीही अर्जुना । कां वैश्य शूद्र अंगना । मातें भजतां सदना ।
माझिया येती ॥ ४७४ ॥”^१

१ टीप : या अवतरणावरून एका मुद्द्याच्या गोष्टीकडे वाचकांचें लक्ष्य वेधावेंसें वाटतें. वर दिलेले भागवतांतील श्लोक व ज्ञानोबारायांच्या ओंव्या पाहतांना निर्विवाद लक्ष्यांत येतें कीं ज्ञानोबारायांच्या डोळ्यांपुढें भागवतांतील वरील श्लोक खात्रीनें होते, किंबहुना वरील ओंव्या त्या श्लोकांचें शब्दशः भाषांतरच आहे असें म्हटलें तरी चालेल. भागवतग्रंथ चौदाव्या शतकांतला असून ज्ञानेश्वरीत त्याचा संबंध कोठेही दिसत नाही असें एका विद्वानानें (प्रो. भानु) प्रतिपादिलें होतें, त्याचें उत्कृष्ट खंडण ह्या गोष्टीनें होतें. ज्ञानेश्वरीपूर्वीचा भागवतग्रंथ आहे एवढी गोष्ट तरी ह्यावरून अर्वाचीन विद्वानांस कबूल करावी लागेल ! शिवाय ज्ञानेश्वरीत भागवताचा स्पष्ट उल्लेख आहे. “ते हे कल्पादि भक्ति मियां । श्रीभागवतमिषें ब्रह्मया । उत्तम म्हणोनि धनजंया । उपदेशिली ॥” (अ० १८-११३२) कल्पारंभीं भगवंतांनीं ब्रह्मदेवाला भक्ति सांगितल्याची कथा भागवत, स्कंध २ अध्याय ९ मध्ये सविस्तर पाहावी. चतुःश्लोकी भागवत तेव्हांच निर्माण झालें.

य इदं नारदप्रोक्तं शिवानुशासनं विश्वसिति श्रद्धते स भक्तिमान्
भवति स प्रेष्टुं लभत इति ॥ ८४ ॥

(८३) येथवर भक्तीचें जें निरूपण केलें, तें नारद म्हणतात कीं मीं आपल्या स्वानुभवाप्रमाणें बरोबरच केलें आहे, पण ह्याला दुसऱ्या श्रेष्ठ भक्तांचाही दुजोरा आहे. भक्तीचें महत्त्व ह्याप्रमाणेंच आणखीही भक्तांनीं सांगितलें आहे. थोर पुरुष आपलें महत्त्व वाढविण्याकरितां पूर्वीं होऊन गेलेल्या किंवा वर्तमानकाळीं असणाऱ्या अन्य श्रेष्ठांचा नामोच्चार करण्यास लाजत नाहीत. दुसऱ्यानें महत्प्रयासानें मिळविलेली माहिती किंवा सिद्धांत आपले म्हणून दडपून देतांना त्यांच्या नांवांचा उच्चारही गौरवपूर्वक करितांना ज्यांची वाणी कचरते असे चोर सामान्य ग्रंथकारांत पुष्कळ आढळतात; पण हा श्रेष्ठाचार नव्हे. श्रेष्ठाचार असा आहे कीं प्राचीनांचें गौरव करून अर्वाचीनांनें त्या परंपरेंत विनयानें मिसळून जावें. “ अथवा कृतवाग्द्वारे वंशेऽस्मिन् पूर्वसूरिभिः । मणौ वज्रसमुत्कीर्णं सूत्रस्येवास्ति मे गतिः॥ ” असें कालिदासानें रघुवंशाच्या प्रस्तावनेंत म्हटलें आहे. आपलें ज्ञान परंपराप्राप्त आहे असें म्हणण्यांत थोरांना भूषणच वाटतें. तुकोवारायांनीं आपल्या अवताराचें प्रयोजन सांगतांना ‘ बोलिलें जें ऋषी (तें) साच भावें वर्ताया ’ आम्ही आलों आहांत असें म्हटलें आहे. ‘ झाडूं संतांचे मारग ’ एवढेंच कर्तृत्व ते आपल्याकडे घेतात. असो. नारदांनींही येथें कुमार म्हणजे सनत्कुमार (नारदांचे बंधु), व्यास, शुकाचार्य, शांडिल्य (ह्यांचीं सूत्रें ‘ शांडिल्यसूत्रें ’ ह्या नांवानें प्रसिद्धच आहेत), गर्ग (ह्यांनीं गर्गसंहितेंत भक्तिशास्त्रावर लिहिलें आहे), विष्णु (हे स्मृतिकार असावेत), कौण्डिन्य, शेष, उद्धव (ह्यांना भागवत स्कंध ११ मध्ये श्रीकृष्णांनीं भक्तिज्ञानाचा बोध केला आहे), अरुणि, बलि, हनूमान्, विभीषण इत्यादिकांनीं भक्तीचें ह्याप्रमाणेंच स्वरूप ओळखून प्रसंगोपात्त भक्तीचें

वर्णन केलें आहे. हे मोठे थोर भक्त होऊन गेले. ह्यांनीं एकमतानें भक्तीचें असें गौरव केलें असून यांना नारदांनीं 'भक्त्याचार्य' असें योग्य विशेषण दिलें आहे. भक्तिमार्ग यांनींच जगांत रूढविला. यांनीं लक्षावधि जीवांना भगवत्प्राप्तीचा उपाय भक्तिमार्ग हाच दाखविला आहे.

(८४) हें नारदांनीं सांगितलें 'शिवानुशासन' आहे, म्हणजे हा 'कल्याणाचा उपदेश' आहे किंवा 'शंकरांनीं केलेला हा उपदेश' आहे. शंकर हे भागवतधर्मीय वैष्णवांचे आद्य गुरु आहेत. आद्य भक्त, आद्य वैष्णव ते, म्हणूनच आद्य गुरुही तेच. श्रीज्ञानेश्वरमहाराज हे महाराष्ट्रांतले आद्य भक्तिपंथप्रवर्तक होत. त्यांनीं ज्ञानेश्वरीच्या अखेरीस जी आपली गुरुपरंपरा दिली आहे तीत "आदिगुरु शंकरा- । लागोनि शिष्यपरंपरा । बोधाचा हा संसारा । आला जो आमुतें ॥" असें स्पष्ट म्हटलें आहे. त्यांनीं बाराव्या अध्यायांत- "तरी श्रद्धावस्तूसी आदरु । करितां जाणिजे प्रकारु । जरी होय श्रीगुरु । सदाशिव ॥२१६॥" -असें सांगितलें. आणि पांडुरंगांनींही जगाला भक्तिरहस्य शिकविणाऱ्या आपल्या परमप्रिय भक्ताला मस्तकावर घेतलें आहे हें पंढरीस जाणाऱ्याला कांहीं सांगावयाला नको आहे. 'विठोनें शिरीं वाहिला देवराणा' असें समर्थींचें वचन प्रसिद्धच आहे. असो. तुम्हां-आम्हांला हरि-हर एकरूपच आहेत आणि तत्त्वतः सुद्धां परस्परांच्या प्रेमचिंतनानें ते एकरूपच आहेत. तर अशा ह्या शिवांनीं प्रकट केलेल्या आणि नारदांनीं ग्रथित केलेल्या भक्तिशास्त्रावर पूर्ण विश्वास व श्रद्धा ठेवून जो वागतो त्याच्या ठिकाणीं नसलें तरी भक्तिप्रेम उत्पन्न होऊन तो बांछित लाभेल व कृतार्थ होईल अशी ही ग्रंथाची फलश्रुति आहे. तात्पर्य-

हित तें करावें देवाचें धितन । कलनियां मन शुद्ध भावें ॥ १ ॥

-श्रीतुकाराम

बोल-“पुंडलीक वरदे हरिविठ्ठल ! ॥

श्रीज्ञानेश्वरमहाराज की जय ! ॥

श्रीएकनाथमहाराज की जय ! ॥

श्रीतुकाराममहाराज की जय ! ॥

श्रीरामदासमहाराज की जय ! ॥”